

ساینسی هڅې او قرآني حقایق

Scientific Efforts &

Quranic Facts

لیکوال:

سلیم همت اریوې

|

۱۴۰۴ هـ ش / 2025 م

د کتاب خانگرتياوې

د کتاب نوم: ساينسي هڅې او قرآني حقايق

Scientific Efforts & Quranic Facts

ليکوال: سليم همت اريوبي

ديزاین: عبدالهادي اثر

چاپوار: لومړی

چاپشمېر: (۵۰۰) ټوکه

چاپکال: ۱۴۰۴ هـ ش / ۲۰۲۵ م

د چاپ حقوق له ليکوال سره خوندي دي!



ڊالی؛

هنگي ته چي جنت يي تر پڻو لاندې ڪر، تر ڇو ما په غيڙ ڪي
واخلي (ادڪه).

هنگه ته چي تر پڻو لاندې يي جنت نشته؛ خو زما د لاري اورونه يي
تر پڻو لاندې ڪرل (بابڪ).

تقریظ

د ډېرې خوښۍ او ویاړ ځای دی چې د « ساینسي- هڅې او قراني حقایق » کتاب له پاره دا تقریظ لیکم، یو ارزښتناک او فکر-هڅوونکی اثر چې د یو ځوان، بااستعداده، د ښه فکر او لید لرونکي لیکوال، سلیم همت (اریوبي)، لخوا لیکل شوی دی. سره له دې چې سلیم د دولسم ټولگي زده کوونکی دی، خو د هغه فکري پوځوالی او علمي وړتیا له خپل عمر څخه ډېره لوړه ده. دی د خپلو دوامداره هڅو په پایله کې تل د زده کړو په ډگر کې څلېدلې دی او ډېرې لاسته راوړنې لري، ځکه هغه تل د ټولگي د لومړي مقام گټونکی دی.

دا کتاب چې ستاسو په لاسونو کې دی، « ساینسي- هڅې او قراني حقایق » د الهي وحی او علمي موندنو تر منځ هغه ژوره رابطه څېري چې د بشري پوهې بنسټ جوړوي. سلیم د دې کتاب له لارې د ایمان او عقل تر منځ پل جوړ کړی دی، او اسلام یې د علمي څېړنې د مخنیوي پر ځای د هغې د الهام سرچینه معرفي کړې ده. د ۱۴۰ څخه زیاتو علمي ماخذونو کارونه ده د څېړنیز اخلاص، اصالت، دقت، او اکاډمیکې امانتداری څرگندونه کوي، هغه ځانگړنې چې آن ډېرو مسلکي څېړونکو کې هم لږې لیدل کېږي.

لیکوال هڅه کړې چې د قران او ساینس ترمنځ همغږي روښانه کړي. مونږ په دې پوهیږو او باور لرو چې قرآن کریم د علم، تفکر، او څېړنې

الهي منشور دی، چې د انسان ذهن د کائناتو د اسرارو د درک او پوهې لور ته رهبري کوي. الله تعالی د علم مقام لوړ کړی او د علم غوښتنه یې د عبادت یوه بڼه ګرځولې ده، لکه څنګه چې فرمایي: **وَقُلْ رَبِّ زِدْنِي عِلْمًا** (ووايه اې پیغمبره: زما ربه! زما په علم کې زیاتوالی راوله) (طه: ۱۱۴). قرآن کریم انسان هڅوي چې د اسمانونو او ځمکې د جوړښت، د شپو او ورځو د بدلون، د اوبو د دوران، د انسان د پیدایښت په منشاء او پراوونو، د کائناتو د پیدایښت په منشاء (بدأ الخلق)، او د کائناتو په وسعت او نظم فکر وکړي، خو د الهي قدرت نښې وپېژني. رب العالمین فرمایي: **سَنُرِيهِمْ آيَاتِنَا فِي الْأَفَاقِ وَفِي أَنْفُسِهِمْ** (مور به هغوی ته خپلې نښې د اسمان په څنډو (آفاقو) او د دوی په ځانونو کې وښیو) (فصلت: ۵۳). قرآن کریم په پرله پسې توګه انسان ته د عقل او فکر د کارولو لارښوونه کوي، لکه: **أَفَلَا يَعْقِلُونَ** (آیا هغوی عقل نه کاروي؟) او **أَفَلَا يَتَفَكَّرُونَ** (آیا هغوی فکر نه کوي؟)، چې دا د علمي څېړنې او مشاهدې د اصولو بنسټ جوړوي. دغه الهي آیتونه څرګندوي چې اسلام نه یوازې د ایمان دین دی، بلکې د علم، منطق، تجربو، او د طبیعي قوانینو د څېړنې دین هم دی، او د هر مسلمان د ذهن او زړه د بیدارۍ الهام‌ښوونکی سرچینه ګرځي. جالبه داده چې په دې علمي موضوعاتو پوهېدل چې ساینس یې نن په اثبات رسوي، حال دا چې الهي کلام کې ورته څوارلس سوه کاله پخوا اشاره شوې ده یا واضح شوي دي، ایماني قوت پیاوړی کوي او هر منطقي انسان دې پایلې ته رسېږي چې قرآن کریم الهي کلام دی او د شک له پاره هېڅ ځای نه پاتې کیږي. خو شبختانه، لیکوال د اثر د ترتیب پر مهال دا ټول ټکي په پام کې نیولي دي.

دغه اثر نه يوازې د محتوا د ژورتيا له مخې، بلکې د رېښتینولۍ، وضاحت او روښانه بيان له مخې هم بې ساری دی. سلیم د لیکنې په ترڅ کې لوستونکي هڅوي چې د نړۍ د لید له مخې قرآن کریم او معاصر علم تر منځ همغږي وڅېړي، او د مسلمانانو د هغو زرينو عالمانو یاد تازه کړي چې یو وخت یې د علم په رڼا نړۍ روښانه کړې وه او اوس هم د نړۍ ډېری پرمختگونه د هغوی د علمي میراث پر بنسټ ترسره کېږي.

په داسې زمانه کې چې ډېری ځوانان له فکري او معنوي هڅو څخه په شعوري یا غیر شعوري ډول لرې ساتل کېږي، سلیم د هیلې او الهام یو ځلانده مشال دی. د علم سره مینه، منظم فکر، او د حق د موندلو ژمنتیا یې د ټولو زده کوونکو لپاره د پیروي وړ بېلگه ده. دا کتاب یوازې د ده د شخصي وړتیا انعکاس نه دی، بلکې د اسلام او معاصر علم تر منځ د تلپاتې فکري بحث یوه ارزښتناکه برخه ده. زه د زړه له کومې سلیم ته د دې لویې او غوره لاسته راوړنې مبارکي وایم. هیله لرم چې دا کتاب به د ډېرو نورو زده کوونکو لپاره د الهام سرچینه شي، او هغوی به د علم د موندلو په لور د صداقت، تجسس، او عقیدې په رڼا کې وهڅوي. زما هیله دا ده چې ساینسي هڅې او قرآني حقایق به پراخ لوستونکي ولري او د هغو کسانو له پاره یوه ارزښتناکه سرچینه وگرځي چې غواړي د اسلام په رڼا کې د ایمان او عقل تر منځ اړیکه په ژوره توګه درک کړي.

پوهنمل عارف الله ضیاء

د ننگرهار پوهنتون ساینس پوهنځي بیولوژي ډیپارټمنټ استاد

تقریظ

د فکر په اسمان کې ځینې کتابونه د ستورو په څېر ځلېږي (یو ځل نه، بلکې د نسلونو په ذهنونو کې د تل لپاره رڼا پرېږدي). «ساینسي هڅې او قراني حقایق» د همدې رڼا یوه ډېره بارزه شعله ده، د دې ترڅنګ دا هغه اثر دی چې د عقل د مشعل او د وحې د خراغ تر منځ د اړیکې یواځینې پل جوړوي، د ایمان د ژورتیا او د علم د لټون تر منځ توازن بیانوي، او د انسان ذهن ته دا پیغام رسوي چې حقیقت نه د تلسکوپ په بنسټه کې بند دی او نه د محراب په گوټ کې، بلکې حقیقت د دواړو ترمنځ دی یوه واقع پدیده ده.

د دې اثر لیکوال د علم د یوې سترې جغرافیې مسافر دی، خو دا سفر یې له خالق تعالیٰ څخه پیل کړی او بېرته هم هماغه لور ته ستنېږي. هغه د علم لاسته راوړنه یوازې یو فزیکي عمل نه، بلکې یو روحاني سفر بولي؛ دی وایي چې دا یو داسې سفر دی چې انسان د جهل له تیارو څخه د عرفان تر سپېدو رسوي.

یاد اثر د یو فکري، علمي او تحقيقي اثر په توګه د معاصرې نړۍ د هغو پوښتنو ځواب دی، چې له پېړیو راهیسې د انسانانو په ذهنونو کې ګرځي: ایا دین او ساینس یو له بله سره جلا دي؟ ایا د وحې او تجربې تر منځ تضاد شته او که نه، دا دواړه د حقیقت د یوې سرچینې دوه مختلفې رڼاګانې دي؟

دا اثر د ځوان قشر له قطاره د يوه هونيار او اگاه ځوان بناغلي سليم همت (اړيوبي) د ژور فکر، پوهې، ايماني درک او فلسفي تأمل يو رښتيني انځور دی. په دې اثر کې د «قران» او «ساينس» ترمنځ د تضاد نه، بلکې د تفاهم خبره شوې ده.

کتاب د يوې عالمانه مقدمې او څو تفصيلي څپرکيو په بڼه ترتيب شوی دی. په لومړيو برخو کې ليکوال د علم د ارزښت په اړه له قرآني لارښوونو پيل کړی. هغه څرگندوي چې اسلام د علم لاسته راوړل يوازې يو فضيلت نه، بلکې يو الهي فريضه گڼي. دا ټکی د کتاب د فکري نخاع په توگه بيا بيا تکرارېږي، او د اسلام د معرفت غوښتنې روحیه د ساينس د تجربې او تحقيقي طبيعت سره يو ځای معرفي کوي.

ليکوال په ډېر رانه ډول څرگندوي چې اسلام انسان ته د فکر، تدبر او تجربې دعوت ورکوي، او ساينس هم د همدې فکر نتيجه ده. يعنې په ټوله کې دواړه د حقيقت موندلو هڅې دي، چې سرچينې يې داسې ترتيب شوي دي چې يوه ډله يې دغه حقيقت د وحې د الهام له لارې روښانه کوي او بله ډله يې له مشاهدې او تجربې سره يوځای روښانه کوي.

د کتاب يو مهم څپرکی د «قرآن او ساينس» تر سرليک لاندې دی، چې پکې د قرآن د علمي اعجاز موضوع له بېلابېلو اړخونو څېړل شوې ده. ليکوال څرگندوي چې د قرآن کریم ډېری آيتونه د طبيعت د قوانينو، د فضا د جوړښت، د انسان د خلقت، د اوبو، رڼا او حرکت د نظام يادونه کوي، دا يوه داسې څرگندونه ده چې ساينس يې په اثبات رسولو کې

څوارلس نيمې پېړۍ وروسته وتوانېد او دغه ټولې شوې خبرې يې يوځل بيا د تجربو له لارې څرگندې کړې.

هغه د امام غزالي، رازي، ابن تيميه، شاه ولي الله دهلوي او نورو اسلامي مفکرانو له اقوالو گټه اخلي ترڅو دا ثابته کړي چې قرآن د ټولو علومو د الهام سرچينه ده. د علم په هره څانگه کې، له فزيک تر بيولوژي او له فلکياتو تر طب پورې، قرآن کریم هغه فکري نښې او لارې انسان ته په واک کې ورکړې چې د څېړنې او کشف په لاره کې ورته د پرمختگ لاره هواروي.

د ليکوال د استدلال له مخې، قرآن د ساينس بديل نه دی، بلکې الهامي الهام يې دی. وحې د حقيقت د رو حاني اړخ څرگندو نه کوي، او ساينس د هغه مادي اړخ روښانه کوي. له همدې امله، د وحې او ساينس ترمنځ تضاد نه، بلکې همغږي شته؛ ځکه دواړه د يو خالق له خوا رامنځته شوي دي (يو د خالق قول دی او بل د هغه فعل).

ليکوال په ډېره ښکلا د قرآن د هغو آيتونو علمي اړخ روښانه کړی، چې د فضا، ځمکې او انسان د وجود له اسرارو سره تړاو لري. د بېلگې په توگه، د کایناتو د پراختيا يادونه («وَإِنَّا لَمُوسِعُونَ») هغه حقيقت څرگندوي چې ساينس د "Big Bang" د تيورۍ له لارې وروسته تاييد کړ.

همدا ډول د انسان د جنيني جوړښت د مرحلو تشریح، چې قرآن له نطفې تر مضعې پورې په څو پړاوونو کې بيان کړې، د عصري طب يو علمي حقيقت ثابت شوی دی. د مارشل جانسن او نورو جنين پوهانو څېړنو دا ثابته کړې چې قرآني بيان د علمي مشاهدې له دقيقو حقيقتونو سره بشپړ مطابقت لري.

لیکوال د فلکیاتو له زاویې هم د قرآن د آیتونو اعجاز روښانه کړی. د لمر، سپوږمۍ او ځمکې تر منځ فاصله، د موسمي توازن، د اکسیجن د کچې، د ځمکې د گرځېدو د زاویې او د مشتري د سیارې د ساتونکي رول یادونه د کایناتو د الهي نظم یوه حیرانوونکې نښه ده. دا ټول شواهد دا ثابتوي چې دا نظام تصادفي نه دی، بلکې د یو واحد خالق د حکمت او قدرت یوه منظمه طرحه ده.

د دې کتاب یو ستر فکري پیغام دا دی چې د دین او علم ترمنځ د تضاد مفکوره یوازې د تاریخي ناپوهۍ محصول ده، نور د بېلوالی کومه کرښه دلته نه ځایېږي او نه هم د منلو وړ ده. لیکوال دا څرگندوي چې په اسلامي تمدن کې د ساینس ریشې د ایمان له زړه راټوکېدلې وې. د عباسیانو په زرین عصر کې، مسلمانانو عالمانو، لکه: ابن الهیثم، جابر بن حیان، خوارزمي، او ابن سینا د قرآن د تفکر له الهامه علمي انقلابونه رامنځته کړل او په نړیواله کچه یې د علمي لاسته راوړنو د لمر څرک څرگند کړ.

اسلام هېڅکله علم محدود نه گڼي، بلکې د علم په هره بڼه کې د الهي قدرت نښې ویني. د علم غوښتنه، د څېړنې هڅه او د حقیقت لټون د عبادت یوه بڼه ده. دا هغه پیغام دی چې دا کتاب یې د معاصرې نړۍ انسان ته رسوي (انسان باید د علم په مټ د خالق معرفت ته ورسې، نه دا چې له هغه لرې شي).

په ادبي لحاظ دا اثر یو ښکلی او له معنوي ژورتیا ډک نثر لري. د بیان طرز یې نه تعصب لري او نه هم خشکه علمي ژبه؛ بلکې یو متوازن اسلوب دی چې د ایمان روڼوالی او علم منطق سره داسې یوځای کوي

چې د لوستلو پر وخت يې هېڅ د ستړيا او مبهم توب نښې نه ليدل کېږي. د دې اثر جملې د جوړښت له مخې لنډې، خو د معنوي قوت له مخې ډېرې اوږدې او درنې دي، هېڅ فکر نه کېږي چې يو له عمره خام او تنکي ځوان دې د دومره درنې او حساسې موضوع اړايه په دومره ښکلې، روانې او ساده ژبه وکړي چې لو ستونکي دې ورسه کله هم ستړي نشي.

په دې اثر کې قرآني ايتونه د اصلي متن روح جوړوي، خو د ساينسي مفاهيمو کارونه يې هم د دقت او وضاحت سره يو ځای شوي ده. دا ډول اسلوب دا اثر د يو علمي بيان او يو روحاني تامل تر منځ يو پل گرځوي. د ليکوال استدلايي اسلوب لو ستونکي ته دا احساس ورکوي چې هر دليل له يوې عقلايي تجربې او يوې الهام سرچينې راتوکېدلی دی.

په يوه داسې زمانه کې چې د ماديت، شک پالنې او بې اعتقادۍ څپې د انساني ذهنونو حدود ماتوي، دا اثر يو فکري پناه ځای دی. دا کتاب لو ستونکي ته دا درک ورکوي چې د علمي پرمختگ تر شا يو الهي مقصد پروت دی، او انسان د همدې الهي نظام د پېژندنې لپاره پيدا شوی.

دا اثر د مسلمان ځوان لپاره د يوې فکري زېرمې په څېر دی، چې غواړي د ساينس د لاسته راوړنو او د دين د اصولو تر منځ توازن وساتي. دا کتاب د هغو لپاره يو عملي دليل وړاندې کوي، چې غواړي د علم په رڼا کې د خالق معرفت ته ورسې، نه دا چې له هغه لرې شي.

په ټوله کې، «ساينسي هڅې او قرآني حقايق» د ايمان، عقل، فلسفې او

ح

علم تر منخ د همغبري يوه روښانه نغمه ده. دا کتاب نه يوازې د يو فکري بحث مجموعو ده، بلکه يو دعوت دی (د تفکر، تدبر، او د حقيقت د لټون دعوت).

په دې عصر کې چې د شک، ماديت او نفسي غوښتنو طوفان د انسان ايمان زيانمن کړی، دا اثر د يو فکري پناه ځای بڼه لري. دا انسان ته دا درک ورکوي چې ساينس يوازې وسيله ده، هدف نه؛ او د هرې تجربې تر شا يو الهي مقصد پروت دی.

ليکوال د وحې د روښانتيا او د علم د منطق په ژبه دا پيغام ورکوي چې اسلام د ساينس مخالف نه، بلکه الهام ورکوونکی دی. د قرآن هر آيت د څېړنې يوه کړکۍ ده، او د هرې ذرې د حرکت تر شا د يو ذات د قدرت نښه شتون لري.

درنښت

ضياالرحمن (نيازی)

د پیل خبرې

هڅه او مسؤلیت

یوه ورځ، هغه وخت چې زه کابو دیارلس کلن وم، له یوه بهرني نامسلمان شخص سره مې لیدنه وشوه.

زه لا په کوچنیو کې حسابېدم، خو عمر ته په کتو مې انگلیسي پڅه وه. دی مې د خبرو له لارې ډېر حیران کړ؛ خو د هغې حیرانتیا له کچې ډېره کمه، چې ده یې په بدل کې راکړه.

لیدنه مویو څه وغځېده، تر دې چې یو ځای مو د غرمې ډوډۍ هم وخوړه.

ما خپل خوراک د عادت سره سم د دعا پر لوستلو بس کړ.

ده په متحیر انداز راولیدل او ویې ویل: «عربي دې هم زده ده؟»

ما وویل: «نه!»

بیا یې وپوښتل: «کوم څه دې چې اوس ولوستل، په دې خو به

پوهېږي؟»

له لږې شېبې چوپتیا وروسته مې وویل: «نه، نه پوهېږم!»

خوړلو ته چمتو مړۍ یې په گوتو کې لږه تم کړه او په سوچ کې چېرې ولاړ.

ما هم ډوډۍ خوړله او هم مې د سترگو په کونجونو کې ده ته لیدل.

ناڅاپه یې وپوښتلم: «او د قرآنکریم ژباړه څنگه؟»

ددې پوښتنې کیفیت نو د هغه حالت څخه ډېر کم نه وو، چې کله په یو مجرم خپل جرم ثابت شي.

شرم خو مې ژبه پخوا درنه کړې وه، خو دې پوښتنې بیا په تپه ودروله. دی موسک شو، خو مسکا یې لنډنې وه؛ ډېر ژر پر یو ډول جدیت تعویض شوه او راته یې کړل:

«زه مسلمان نه یم، خو د قرآن ژباړه مې څه ناڅه زده ده.»
دې پسې متصل یې راته د دعا مانا هم وکړه.

زه لا هم نه پوهېږم، چې هغه وخت زه حیران ډېر وم که خجالت؛ لیکن د نیچه د خبرې په یاد سره مې د خجالتی گراف صعود وکړ. نیچه به ویل: «له هغه چا مه ډارېږئ چې ډېر کتابونه لري او لولي یې؛ بلکې له هغه چا وډار شئ، چې یو کتاب لري او هغه مقدس گڼي، خو په خپله یې سر پرې نه وي خلاص شوی.»

که دا یو پېغور هم وبولو، زما لپاره یې توپیر نه کاوه. د مجادلې او استدلال هیڅ نه وو پاتې؛ زه باید حقیقت ته راستون شوی وای، او پرته له شکه، همدا حقیقت وو.

اصلاً همدا پېغور وو، چې زه یې د یو قوي هوډ بنسټ ته اړ کړم. هغه هوډ، چې له مخې یې ما د هغه کتاب د فهم حاصلولو تکل وکړ، چې په میلیونونو انسانان یې تقدس ته معترف دي، اما ډېره کمه سلنه یې د پوهې ملکیت لري.

وخت تېرېده، یوه ورځ مې د یوې مدرسې در وټکاوه، داخله مې واخېسته او ډېر ژر مې پرمختگ وکړ.

په یاد می دي، څلور ویښتمه سپاره می لوسته، چې یوې پخوانۍ مسئلې په استفهامیزه بڼه سر راپورته کړ.

دا سې چې له ما شومتوبه به مو اورېدل، چې د ساینس ډېری اصول او موندنې له قرآنکریم څخه را اخیستل شوي دي؛ خو دا ادعا تل له توضیح پرته پاتې وه.

نه دا ویل کېدل، چې ساینس پوهانو دا حقایق له کومو ایتونو را ایستلي، نه دا چې څرنګوالی یې څه و، او نه هم څوک وو، چې دا خبره له دلیل سره بیان کړي.

همداسې، د خلکو په خبرو کې به راڅرګنده او بېرته به ورکه شوه.

اوس، زما لپاره نوې پوښتنه دا وه، چې:

که دا رښتیا وي، چې ساینس له قرآني موندنو او لارښوونو ډک دی، نو ولې دا حقایق زه نه وینم؟ سره له دې، چې په ژباړه یې پوه شوم، بیا هم داسې څه راته نه بریښي.

هغه وخت او هماغه ځای، په دې پوښتنې د پوهېدو لپاره زما سترګې یواځې مولوي صاحب ته اوښتې؛ خو ډېر ژر به ځکه بېرته واوښتې، چې د داسې مسایلو په باب به د ده غبرګون را یاد شو.

ښایي حقیقت همدا وو، چې د ده له غبرګون زما اندېښنه ډېره ژوره وه.

زړه مې صبر نه شو، یوه ورځ یې خواته ورغلم او ترې ومې پوښتل.

مولوي صاحب بیخي په لنډه توګه راته وویل:

«په دې ډول موضوعاتو هغه څوک پوهېږي، چې د دین لسمه درجه

یې لوستې وي.»

زړه کې مې وویل، چې اوس به داسې سته له کومه پیدا کړې.

بيا مې فکر وکړ، چې راځه دا هم ترې وپوښته.
ما ورته کړل: «ايا په افغانستان يا جلال اباد کې داسې څوک لرو؟»
ډېر په ډاډه انداز يې وويل: «هو، ولې نشته! پرېمانه عالمان دي.»
څه خبر، چې ژبه راڅخه پردی شوه که څنگه، چې بې اختياره مې له
خولې دا پوښتنه ووته:
«نو بيا دا ساينس پوهان ولې نه لرو؟»

ده داسې راوليدل، چې زه بايد په خپله پوښتنه پښېمانه شوی وای.
ما هم فکر وکړ، چې ياره، حدود خو دې مات کړل، اوس يو مننه وکړه
او څه له ځايه.

له يو ټيوب څخه په مننه، چې لوبه بدلونکی (Game-Changing)
رول يې ولوباوه، کوم څه پسې گرځېدم، چې سترگې مې د هندي مبلغ
ډاکټر ډاکر نايک پر مناظرې ولگېدې.
په ټايتل کې يې ليکلي ول:

Zakir Naik's Debate With an Atheist

دا هغه وخت وو، چې زما لېوالتيا د داسې مسایلو په باب تازه راپيدا
شوې وه.

څټو ته اوبه هله ور زياتې شوې، چې ډاکر نايک ملحد ته په خبرو کې
د هغو مسایلو اشاره وکړه، چې قرآنکریم په ساده ژبه بيان کړي، لکه:
لويه چاودنه، د کائناتو وسعت، جنين پوهنه، جنيتيک او نور.
ملحد وپوښتل: «قرآن ولې د جاذبې (Gravity) او نورو علومو په هکله
نه دی غږېدلی؟»

بناغلي نايک دلته يوې کليدي او اساسي مسئلې ته اشاره وکړه او ويې ويل:

«قرآن خو د Science کتاب نه دی، بلکې د Signs، يعنې د نښو (ايتونو) کتاب دی.»

په هماغه ورځ پوه شوم، چې قرآن د ساينسي حقايقو په بيان کې يو جلا او ځانگړی اسلوب لري

له همدې ادرسه مې د نوموړي کتاب *Qur'an and Modern Science: Compatible or Incompatible* پيدا کړ.

د جلال اباد په درستو کتابتونونو کې، په دې هيله او تکل وگرځېدم، چې بڼايي داسې کوم کتاب په پښتو يا دري هم پيدا کړم. لېکن له بده مرغه، پيدا مې نه کړ.

خواشینی شوم، سترې شوم، او د يو سوړ اسويلي سره مې افسوس هم وکړ.

نېکمرغي دا وه، چې د افسوس په جال کې راگير نشوم؛ ډېر ژر مې پام شو، چې افسوس هيڅ ونه کړل، نه خواشيني ختمه شوه، نه ستړيا، او نه کتاب پيدا شو.

پکار دا وه، چې دوه کاره مې نور کړي وای - څه شی؟ دا خپل مسؤليت منل او هڅه.

نو څه چې تاسې اوس لولئ، دا د هماغه افسوس بدیل دی.

مننه!

په دې سفر کې له ټولو هغو درنو څخه مننه په ځان حق بولم چې د دې سفر هره ننگونه يې خپله بللې، په لوړو کې يې لار رابڼولې او په

ژورو کې يې ډاډ راکړئ.

محترم، ارجمند، استاد ضياء الرحمن نيازی؛ رب دې يې منزلونه د هدايت له رڼا ډک لري، هغه شخصيت چې زما د هڅو هر پړاو ته يې د هر ډول ملاتړ سيوری غوړولی و.

استاد کريم الله صمديار، د تفکر او ارشاد درنه څهره؛ مشورو او لارښوونو يې زما د قلم توازن وساته.

د ښوونې، د نړۍ سمبول، استاد توحيد الله لحاظ؛ چې د کتاب د چاپ تنده يې تر ما هم ژوره وه، له دې مقامه يې د زړه له کومې مننه کوم. د علم په لاره کې راسخ شخصيت، پوهنمل استاد عارف ضيا ته د ستر او سوکاله ژوند غوښتونکی يم؛ الفاظو يې زما د هڅو ارزښت څو برابره کړ.

سرتاج شاهين شينواری؛ هغه څوک چې وخت د ژوند ستره پانگه گڼي، خو زما د ستونزو پر مهال يې د دغې پانگې برخه له ما نه سپموله، خدای دې يې د حفظ او امان په ځادر کې همېشه لري.

د ولس خادم، د معرفت او ديانت انځور، ډاکټر محمد شريف خادم ځاځی، په دې سفر کې يې همکاري پوره د پام وړ وه. الله ج دې په ژوند او آخرت کې راشد او سرلوړی لري.

که دا اثر يا خپل ځان په سمندر کې روانه کښتۍ وبولم، نو بې شکه ښوونکي مې قطب نما دي، کورنۍ او دعاوو يې د بادبان په څېر زما يون روان ساتلی، او ملگرو او خپلوانو د ساحل په شان ډاډ راکړی.

هيله!

که څه هم هڅه شوې چې محتوا معقوله، موزونه، او پر اصولو ولاړه وي، خو د انساني طبيعت له کمزورۍ به خالي نه وي، د درنو لوستونکو له بصيرته تمه لرم چې دا اثر د ژور هدف او فکري تسلسل له مخې وارزوي. زه مو د نېکو مشورو او عالمانه وړاندیزونو هرکلی کوم.

پيغام، افغان ځوان ته!

په يوه داسې زمانه کې چې له يوې خوا جهل د ديانت سپين ځادر په ځان راغورځولی، او له بلې خوا بې لارې عقلمندي بلل کيږي د قران د ژور فهم اړتيا تر بل هر وخت زياته شوې ده.

زه د يو داسې ځوان په حيث چې له "طالب العلم" پرته کومه بله اصطلاح به مې سم او مناسب تعريف ونشي کړای، او يو داسې څوک چې د روانو ترورميو په غبور کې شتون لرم، افغان ځوانانو ته د يو څو کرښو په ليکلو يې د حق يوه برخه اداء کوم، او خپل اخلاقي او وجداني مسووليت سرته رسوم.

قرآن د رڼا (نور) کتاب دی، لکه څنگه چې پر همدې نوم ياد شوی هم دی.

لېکن، دا رڼا هغه وخت ځليږي چې د عقل سترگې پرې بيدارې وي؛ نو تل مو بايد ياد وي چې د قرآن د لوست پر وخت د عقل سترگې څوک را پټې نه کړي.

له تاريخه يې زده کړو، خو د حال تر پښو لاندې ځان ونه بايلو. زمونږ د نن زمانه، د پخوا له جنگونو زيات فکر غواړي.

او په پای کې باید ووایم چې:
دا تورې شپې له ټولو خراغونه غواړي.

د یوه سوکاله، ښېرازه او غني افغانستان په هیله

سلیم همت (اریوبي)

جلال آباد - افغانستان

لیکچر

- تقریظ.....الف
- تقریظ.....د
- د پیل خبرې.....ی
- سریزه.....۲

لومړی څپرکی

د اسلام او ساینس په اړه یو څو اړین یادښتونه

- سریزه.....۷
- الف: اسلام.....۹
- ب: ساینس.....۹
- ۲- د اسلام او ساینس ترمنځ توپیر لرونکی لیدلوری.....۱۰

۳- د شکمنو دریغ ۱۱

دویم څپرکی

قرآن او ساینس

پیلیزه ۱۴

قرآن کریم د ټولو علومو سرچینه ده ۱۶

د قرآن او ساینس اړیکه ۲۰

ایا په دې پوهېږئ چې ولې قرآن له ساینس او ساینس له قرآن ۲۱

قرآن؛ او ساینس ته هڅونه ۲۴

ولې ساینس په قرآن کې ۲۷

د قرآن چلینج ۳۴

قرآني او ساینسي اسلوب ۳۶

درېیم څپرکی

قرآن او د فلکیاتو پوهنه

کاینات څنگه مینځته راغلل؟ ۳۹

لویه چاودنه ۳۹

ژبنیز تحلیل ۴۴

د کایناتو اصل ۴۵

کاینات پراخېږي ۴۹

د فضا متحرک طبیعت او جاذبي څپې ۵۳

د جاذبي څپو څرنګوالی ۵۷

خلورم خپرکی

قرآن او ستور پوهنه

- ۶۴..... نبضاني ستوري
- ۶۸..... د پلسر درک
- ۶۹..... د ستورو مړينه او تور سوري
- ۷۶..... د لمر حرکت

پنځم خپرکی

قرآن او ځمکپوهنه

- ۸۲..... د ځمکې اتموسفیر
- ۸۳..... قرآن او آسمان
- ۸۴..... الف: د اسماني تیرو (میتئورایدونو) پر وړاندې ساتنه
- ۸۶..... ب: د فضا له سختې یخني څخه ساتنه
- ۸۶..... ج: د ماورا بنفش (Ultraviolet) وړانگو پر وړاندې ساتنه
- ۹۰..... اسمان او بېرته راگرځونه
- ۹۰..... ۱. تروپوسفیر (Troposphere)
- ۹۱..... ۲. ایونوسفیر (Ionosphere)
- ۹۱..... فضا؛ یو بې ساری چتر
- ۹۲..... د ځمکې بڼه
- ۹۵..... ۲. د افق هاخوا د شیانو پناه کېدل
- ۹۶..... ۳. د لمر او سپوږمۍ څرنګوالی

- ۹۷..... ۴. جاذبه
- ۹۹..... د قرآن کریم په رڼا کې د ځمکې بڼه
- ۱۰۴..... د غرونو جیولوجیکي فعالیت
- ۱۱۲..... ځمکې ته د اوسپنې نزول
- ۱۱۸..... څیرېدونکې ځمکه
- ۱۲۲..... د ځمکې تر ټولو ټیټه برخه
- ۱۲۲..... د اوومې میلادي پېړۍ ستر قوتونه
- ۱۲۵..... د ځمکې ټیټه برخه
- ۱۲۸..... د اوبو دوران؛ هایډرولوجي
- ۱۲۸..... ۱. مرحله: تبخیر
- ۱۲۸..... ۲. د ورېځو جوړښت
- ۱۳۱..... ۳. کوچنۍ ورېځې یوځای کېږي، لویې ورېځې جوړوي،
- ۱۳۲..... ۴. د اوبو ذخیره
- ۱۳۳..... پایله

شپږم څپرکی

(سمندر پوهنه)

دوه بېلابېل سمندرونه سره ولې نه یو ځای کېږي؟

- ۱۳۶..... ژبنیز تحلیل
- ۱۴۰..... الف: اجاج
- ۱۴۰..... ب: حجر

- ج: مرج ۱۴۰
- سمندريز تورتم او داخلي څپې يې ۱۴۱
- الف: سطحي سمندر (Sunlit Zone) ۱۴۱
- ب: ژور سمندر ۱۴۱
۲. داخلي څپې (Internal Waves) ۱۴۲
۳. څومره چې سمندر ژورېږي، هومره يې تياره هم زياتېږي ۱۴۲
- سمندري تيارې ۱۴۴
- يو پر بل پرته د تيارو طبقې ۱۴۴
- سمندريزې څپې ۱۴۵
- د داخلي څپو د جوړښت لاملونه ۱۴۶
۱. د مالگيتوب يا حرارت درجې توپير ۱۴۶
۲. د جذر او مد اغېز ۱۴۷
۳. د بحر جريانونو سره ټکر ۱۴۷
- په ځمکه کې د وچې او اوبو سلنه ۱۴۷
- د قرآن کریم رياضیکی اعجاز ۱۴۷
- د الفاظو توازن ۱۴۸
- د الفاظو تناسب ۱۵۰

اووم خپرکی
قرآن او بیولوژی
د ژوند اصل

۱. اوبه په انسانانو کې ۱۵۶
۲. اوبه په ژوو (حيواناتو) کې ۱۵۶
۳. اوبه په نباتاتو کې ۱۵۶
۴. اوبه په حشراتو کې ۱۵۷
۵. اوبه په کبانو/ ماهیانو کې ۱۵۷
۶. اوبه په نورو سمندري ژوو کې ۱۵۷
- د ماشوم د جنسیت ټاکنې مسؤل ۱۵۷
- (جنتیکس / Genetics) ۱۵۷
- جنیتیک پوهنه ۱۵۸
- له اسلام وړاندې د جهالت شومه دوره او حقارت ۱۵۹
- د ماشوم جنسیت یوه الهي ټاکنه خو د پلار په واسطه نه د مور ۱۶۰
- ساینس پرې څه وایي؟ ۱۶۱
- قرآن کریم او د نباتاتو جنیتیک ۱۶۲
- قرآن او فرعونې تمدن؛ د شکمو دریځ ۱۶۳
- انسان له څه شي جوړ دی؟ ۱۶۴
- خاوره، اوبه او که نطفه؟ ۱۶۴
- د انسان تخلیق له خاورې ۱۶۵

۱. گراهم کیرنز - سمیت (G.C Smith) د خاورې نظریه ۱۶۹
۲. هارورډ پوهنتون، د جک سزوستاک پایله ۱۶۹
- له چاڼ شويې برخې څخه مانا څه؟ ۱۷۰

اتم څپرکی

قرآن او فزبولوژي

د اکبر دماغ (مخکیني قشر) دنده

- هو؛ معاصر ساینس یې تاییدوي ۱۷۹
۱. د درواغو هنر ۱۷۹
۲. د درواغو موندنه ۱۷۹
۳. څنگه درواغ ووايو، د مغزو د اخلاقي مرکز کشف ۱۸۰
۴. درواغجن دماغ دروغ ویل طبعي کوي ۱۸۱
۵. د کاذبو وگړو د دماغو غیر عادي جوړښت ته لومړنۍ ۱۸۲
- د شیخ عبدالمجید الزندانې تأثر ۱۸۴
- د درد احساس (دردي اخډې) ۱۸۷
- د پوستکي جوړښت ۱۸۸
۱. ایپارمیس ۱۸۸
۲. ډرمیس ۱۸۹
۳. هایپوډرمیس ۱۸۹
- د پوستکي مهمه دنده؛ احساس ۱۸۹
- ژبنیز تحلیل ۱۹۲

د گوتې نښان (یو بې ساری هویت) ۱۹۴

د شیدو جوړښت ۱۹۹

نهم څپرکی

قرآن او جنین پوهنه

لنډه تاریخي مخینه ۲۰۴

۲. ارسطو (Aristotle) ۲۰۵

۳. کلودویوس گالن (Claudius Gallen) ۲۰۵

۴. تلمود (Talmud) ۲۰۶

پروفیسور کیت ایل مور په ساینسي نړۍ کې یوه وتلې او ۲۰۹

قرآن کریم سره د تطابق څېړنې ۲۱۱

قرآني څرگندونې او ساینسي څېړنې

(پرتله)

۱. د علقه ساینسي تفسیر ۲۱۶

الف: د وینې توتیه ۲۱۷

ب: علقه د څوړند یا نښتي څیز په مانا ۲۱۸

ج: علقه د لیچ په مانا ۲۱۸

خو ولې له لیچ یا ژورې سره تشبیه؟ ۲۱۹

۲. د جنین د ودې او جوړښت پرله پسې پړاوونه ۲۲۲

الف: د مضغې پړاو ۲۲۲

ب: د هډوکو جوړېدل ۲۲۵

- ج: پر هلوکو د عضلاتو پوښ ۲۲۷
۳. د نطفې د وتلو لومړی ځای ۲۲۸
۴. د مور د رحم تیارې ۲۲۹
۵. د سماعت (اورېدو) او بصیرت لید حسونه ۲۳۰
۱. د اورېدو حس ۲۳۱
۲. د لیدو حس ۲۳۱

لسم څپرکی

قرآن او د حشراتو پوهنه

- ۲۳۴ میاشی کوچنی موجود؛ خوبې مثالہ مخلوق
- ۲۳۹ د شاتو مچۍ
- ۲۴۴ د مېریانو نړۍ

یوولسم څپرکی

قرآن او اتومي فزیک

- ۲۵۰ اتوم (ذره) یو نا اشنا جوړښت
- ۲۵۵ له ذرې د کوچني شي وجود
- ۲۵۹ پایله
- ۲۶۳ برېښنايي ویديويي سرچینې
- ۲۶۷ اخځلیکونه

سریزه

سريزه

نه دي ويل شوي چې دين او دنيا بې اړيکې دي، نه هم دا ويل شوي چې تاسې هر څه په يادو زده کړئ، بلکې ويل شوي چې تاسې لومړی ولولئ (اقراء)! هو، د زده کړې لپاره لوست اړين دی.

رحمن ذات د خپل سپيڅلي کلام د نزول په لومړني لفظ سره پر لوستلو امر کړی دی. د همدې ارزښت سره سم لوستي انسانان د اعزاز، وقار او درناوي وړ گڼل کيږي.

زه هم ستاسې مينه له مطالعې او حوصله د لوستنې له زړه ستايم. په تاريخ کې د انساني پوهې (ساينس) او اسماني لارښوونې (قران) ترمنځ دې پوښتنو تل مفکرين فکر ته هڅولي چې ايا د عقل او وحې لاره سره موازي ده؟ ايا ساينس يو څه وايي او وحې بل څه؟

او که نه، دا دواړه د يو واحد حقيقت دوي رڼاوې دي؟
دا اثر د همدغو پوښتنو ځواب ته يو فکري سفر دی.

قران یو بشپړ کتاب دی؛ نو ځکه کله ناکله د کاینات ژبه هم پکې غږیږي، هغه ژبه چې پخوا مبهمه وه نن ساینس ورته له بلې زاویې ځواب وایي.

حقیقت دادی چې نه ساینس د وحې سیوری بدلولی شي او نه وحې د علم پر وړاندې خاموشه پاتې ده بلکې؛ دواړه یو د بل تایید دی.

ساینس د تجربې او ازموینې نوم دی او وحې د الهام ژبه ده. دواړه که په ریښتیني توگه وڅیړل شي، د یو حقیقت دوه مخه دي، داسې چې د ساینس نړۍ د خدای تعالی د تخلیق شویو نښو مطالعه او د هغه سپیڅلی کلام (قران) د نازل شویو نښو برخه ده.

له همدې امله دا هیڅ حیرانوونکي نه ده، چې هر ځل مونږ د کاینات په اسرارو کې نوې پوهه ترلاسه کړو نو زموږ باور په دې زیات شي، هغه ذات چې قران یې رالېږلی، کاینات یې هم خلق کړي.

دا کتاب د قران مجید د علمي تفسیر، ساینسي هڅو، تجربو او کشفیاتو تر څنګ د دوی خپل منځي اړیکه، فکري پیوستون او له دې اړیکو راتوکیدلي مفاهیم هم د عقل، وحې، برهان او حجت څخه په ترکیب شوي ژبه بیانوي.

تر ټولو اړینه مسله داده چې خپله موخه تل باید په یاد ولرو؛ ځکه زموږ موخه زموږ د څېړنې بنسټ دی - هدف دانه دی چې وحې د ساینس تابع وښودل شي، یا د قران په وسیله ساینس زده کړو، او نه هم دا چې په دې سره د قران ازموینه واخلو.

بلکې هدف دادی چې د دواړو ترمنځ هغه تلپاتې همغږي وښودل شي چې د خالق لخوا پر فطرت لیکل شوې، بل دا چې د قران په تفسیر کې له ساینسي علومو څخه گټه اخلو.

يانې څه ډول چې د قران په تفسير کې له له نحوه، صرف، بلاغت او يا نورو علومو څخه استفاده کوو، ورته استفاده له ساينسي علومو هم کولی شو.

دليل دا دی چې په قران کې شاوخوا تر ۱۰۰۰ پورې ايتونه داسې دي چې له ساينسي پدېدو څخه بحث کوي، خو محمد صلی الله عليه وسلم يې تفسير نه دی کړی، بلکې په خپل حال يې پرېښي تر څو په خپل وخت يې خلکو ته علمي اشارې څرگندې شي.

په دې اثر کې د پلټنې او تحقيق لپاره د باور وړ، معتبرو او پراخو سرچينو څخه استفاده شوې، چې د محتوا د اعتبار او علمي امانت تضمين کوي؛ له دې سرچينو عبارت دي:

- د قرانکريم مبارک ايتونه او د هغوی لغوي، شرعي او تفسيرې ژور وضاحت لپاره د ابن کثير، تفسير الطبري، تفسير المنير، تفسير القرطبي، تفسير روح المعاني او نورو څخه استفاده شوې.

- کلاسيک عربي قاموسونه: لسان العرب، القاموس المحيط، جمهرة اللغة او نور.

- د نړيوالو پوهنتونونو علمي مواد، درسي کتابونه، او علمي څېړنې په ځانگړې توگه د هارورډ، کمبريج، اکسفورډ، مسچيو سېټس، اورينگن او نورو نامتو علمي بنسټونو تحقيقات.

- د نړيوالو ساينسي ژورنالونو، څېړنيزو مقالو او ثبت شويو علمي ليکنو څخه استفاده.

- د فضا، فزيک او ستورپوهنې په برخه کې د سترو ادارو لکه: NASA او ESA راپورونه او نظريات.

- د قران د اعجاز پر تړاو د عربو ليکوالانو مستند کتابونه او رسالي .
 - ويديويي سرچينې، انځورونه او لينکونه يې چې له مستندو اکاډميکو وېبپاڼو څخه اخيستل شوي دي .
 - همدارنگه زما شخصي تحليلونه، تدبرات، او پرته ايز استنتاجونه شامل دي .
- دا چې د سريزې اوږدول د ادبپوهانو په اند ادبي تېروتنه گڼل کيږي، نو غوره داده چې په ياد يې ولرو .
- په پای کې دا يادښت اړين گڼم چې قران يواځې د تلاوت او تبرک کتاب نه دی بلکې يو ژور پيغام دی .
- دا هڅه نه د تفسير ځای نيسي، او نه د علم دعوه لري، بلکې يو ساده کونښن دی چې وښيي، قران د فکر وړ دی او ساينس يې د حقانيت يو بل شاهد .

لومړی څپرکی
د اسلام او ساینس په اړه یو څو
اړین یادښتونه

سریزه

الف: اسلام

ب: ساینس

۲- د اسلام او ساینس ترمنځ توپیر لرونکی لیدلوری

۳- د شکمنو دریځ

لومړی څپرکی

د اسلام او ساينس په اړه يو څو اړين يادښتونه

سريزه؛

له اسلامي ليدلوري يو عالم بايد هيڅکله ځان د علم له پلوه بسيا ونه گڼي؛ بلکې تل يې کونښن بايد دا وي چې ځان د معرفت پر لور روان مسافر وبولي.

د علم تحصيل يواځې فضيلت نه؛ بلکې په نر او ښځه يوه الهي فريضة هم ده.

اسلامي ارشادات په شفافو ټکو سره اعلان کوي:

ژباړه: «څوک چې د علم د طلب په لاره روان شي، الله تعالی ورته د جنت

لاره اسانه کوي.»^(۱)

ساینس هم د ناپېژندل شویو حقایقو د لټون یوه ژوره هڅه ده، چې له یوه حقیقته بل ته رسېږي، دا د لاسته راوړنې هغه احساس دی چې انسان ته ځواک بخښي، ترڅو د نامعلومو رازونو د حل هڅې یې له وقفې متداومي وساتي.

له همدې امله ساینسي پوهه تل په بدلون کې ده؛ نو اصل دا دی چې باید له نویو بدلونونو سره ځان اشنا وساتل شي او د مالي او ټولنیزو کړيو په بدلون کې فعاله ونډه واخلي.

اسلام هم ورته هڅونه کوي؛ خو د اعتدال له لارې، تمرکز یې پر لنډ مهاله او اوږد مهاله (دنیا او اخرت) گټو وي.

هغه وخت چې یو څوک د خپل یا د نورو د حالت ښه کولو لپاره کار کوي، په اسلام کې عبادت گنل کېږي.

د اسلامي شریعت احکام خدای د کتاب (قرآن) له لارې خلکو ته راوړسول، چې همدا کتاب یې پر وروستي پیغمبر حضرت محمد صلی الله علیه وسلم نازل کړ.

قرآن د خدای وروستی کتاب دی او حضرت محمد صلی الله علیه وسلم د خپلو خلفاوو سره یوځای د خدای د پیغام عملي کوونکی او مفسر وو، داسې چې د خلکو د درک او د ذهنیت تنوع ته پاملرنه یې په بیان کې لومړیتوب ټاکلی وو.

اسلام؛ انسان هڅوي ترڅو فکر او تدبیر وکړي او خپل کارونه د ځان او نورو د خیر لپاره تنظیم کړي؛ خو ایا خدای انسان ته مطلقه آزادي

ورکړې؟ نه؛ آزادي د حدودو دننه ده، ښايي مشروطه يې ووبولو په کومو کچې چې جبر هم له خپلو حدونو نه اوړي.

له بل پلوه ساینس هم له خپلې لورې محدودیتونه لري، چې ډېری يې د ټولنيزو ارزښتونو، کلتوري چوکاټونو او د زمانې د شرایطو له مخې تعريفېږي، يا په بل عبارت دا محدودیتونه د زمان او شرایطو په رڼا کې بدلدونکی ماهیت لري.

سره له دې چې گڼې انساني خیر ښېگڼې په کې نغښتي؛ خو کله ناکله د نورو ټولنيزو اړخونو يا ارکانو په څېر د سياسي گټو تر سيوري لاندې خپل مسیر له لاسه ورکوي، د وژونکو وسلو تولید، اقتصادي بې ثباتي او په ټوله کې د چاپېريال ويجاړتيا يې روښانه بېلگې دي.

دې شومې فضا په ډېرو مسلمانو ټولنو کې هم ځای نيولی، چېرې چې قرآني آيتونه ناسم تفسيرېږي؛ نو ځکه لازمه ده چې اسلام او ساینس تعريف کړو:

الف: اسلام:

هغه دين دی چې مسلمانان يې تعقيبيوي، يو توحیدي دين چې له پيل څخه تر پایه د الله تعالی لخوا خپلو پیغمبرانو (آدم، نوح، ابراهیم، موسی او عیسی علیهم السلام) له لارې انسانانو ته وراستول شوی او بلاخره يې وروستی کتاب (قرآن) د خدای لخوا د خپل وروستي پیغمبر محمد صلی الله علیه وسلم له لارې انسانانو ته راوړېږه، چې د تل لپاره نافذ او عملي دی.

ب: ساینس:

دا یوه عقلي او عملي کړنلاره ده، چې د ژوند او سیمې د روانو پدیدو

منظمه او سیستماتیکه مطالعه کوي، او د مشاهدې او تجربې پر بنسټونو متکي ده. (۱)

۲- د اسلام او ساینس ترمنځ توپیر لرونکی لیدلوری:

هره هغه پدیده چې ساینس یې د خپلو اصولو په بنسټ تایید یا رد کړي، ساینس پوهان به یې یا پیاوړی ملاتړ کوي او یا په کلک شعار انکار خو د لا زیاتو څېړنو له مخې ښایي خپل نظر بدل کړي (پرته د مشاهدې او تجربې له بنسټونو).

بل خوا؛ اسلام د طبیعت هغه قوانین تشریح کړي چې کاینات یې تعقیبوي؛ خو دا یادونه هم کوي چې د خالق ځواک له طبیعي قانون څخه پورته دی او د هغه په اراده د استثناوو امکان شته، هیڅوک نشي کولای له هغه وپوښتي چې «ولې» او «څنگه»؟

لکه څنگه چې الله تعالی د موسی علیه السلام لپاره سمندر په دوه منځه کړ، عیسی علیه السلام یې له پلاره پیدا کړ، لا علاج ناروغیو ته شفا او داسې نور.

ساینس پوهان د دغو واقعاتو منل ردوي، یا یې د افسانو په کتار کې شمېري؛ خو هغه کسان چې پر الله تعالی کلک ایمان لري، د دغو معجزو منونکي دي او د خالق پر اراده باور لري.

الله تعالی د ځان لپاره ځانگړي صفتونه ذکر کړي؛ لکه «هغه اول او اخر دی، ښکاره او پټ دی او د هرڅه علم لري.»

نو لهدا؛ طبیعي قوانین د مخلوق لپاره دي، چې انسان یې درک کوي او

۱. دا موضوع به راتلونکي څپرکي (قرآن او ساینس) کې له پوره شرحې سره واضح شي.

ساینس یې مطالعه، لیکن الله تعالی کله ناکله خپلې ارادې ته په کتو سره له دې قوانینو بهر کارونه کوي، یانې معجزې. ساینس پوهان که څه هم دا پېښې «نه توجیه کېدونکي» بولي؛ خو نن ورځ تر پخوا لږ څه ښه علمي تعبیرونه ورته لري.

۳- د شکمنو دريځ:

په اسلام شکمن وگړي وخت ناوخت د اسلام په ځینو پیروانو نیوکې کوي، چې گواکې دوی په پیل کې د ساینس ځینې نوښتونه نه منل؛ خو وروسته پرې مټن شوي دي.

بېلگه دا ښيي چې لکه څنګه ملا صاحبانو فتوه صادره کړې وه چې د لاوډسپیکر کارول ناروا دي؛ خو بیا ورو - ورو یې ددې وسیلې له گټو سره مینه پیدا کړه.

اصلاً دا ستونزه یواځې د مسلمانانو نه وه؛ بلکې د ساینس پرمختګ ته د نورو دیني ډلو لخوا هم سخت مخالفت ښودل شوی، چې دلیل یې د دوی ناپوهي او سخت دريځ توب وو.

د بېلګې په توګه: گالیلو گالیله چې د کلیسا له لورې د ده علمي نظریې رد شوې او حتی د مرتد په نوم تورن شو.

خو تر کومه ځایه چې د نورو ادیانو خبره کېږي؛ نو مور باور لرو چې د خدای کلام تل له هر ډول نیمګړتیا څخه پاک او مهذب وي، ولې دا چې تحریف او لاس وهنه د دې باعث کېږي خو تضاد رامنځته شي، دا بیا جدا خبره ده.

مثلاً: تورات (Bible) چې یو الهي کتاب دی، د تحریف ښکار شوی، بشر پکې وخت ناوخت د خپلې خوښې سره سم کمی او زیاتې کړې، د

دې دليل دا دی چې په اوسني بايبل کې گڼې ساينسي تېروتنې تر سترگو کېږي، د بېلگې په ډول:

بايبل د جيوسينټريک (Geocentric) تيورۍ په يادولو سره ځمکه د کایناتو مرکز بللې، حال دا چې مورټول پوهېرو چې ځمکه د لمریز نظام سیاره او لمر د نظام په منځ کې قرار لري.^(۱)

دغه راز په بايبل کې راغلي چې خدای رڼا (نور) په لومړۍ ورځ پيدا کړې او د رڼا باعث يا منبع (لمر او ستوري) يې په څلورمه ورځ پيدا کړي.

اوس دا څنگه شونې ده چې اثر لومړی او سرچينه وروسته پيدا شي.^(۲) همدارنگه په بايبل کې راغلي چې بوتي يا نباتات خدای د خلقت په درېمه ورځ او لمر يې په څلورمه ورځ پيدا کړی.^(۳)

دا بيا په دې ډېره جالبه ده چې د نن سبا کوچنيان هم د فوتوسنتيز يا ضيايي ترکيب په عمليې خبر دي، له کومې پرته چې د بوټو وده ناشونې ده.

بناء همدا وجه ده چې په منځنيو پېړيو کې اروپايي کليساگانو په زرگونو ساينس پوهان له تېغه تېر کړل.^(۴)

اما کله چې د اسلام يا قرآن په اړه خبرې کېږي، په ډاډ سره ويلای شو چې د علم له نويو کشفیاتو څخه وېره تر ډېره د پخوانيو ديني عالمانو د قرآن کریم د ناسم تفسير او محدود فهم زېږنده وه.

۱. Psalm 93:1/ Psalm 104:5- Chronicles – Jashua 10:13 .۱

Genesis 1: 3-5 / Genesis 1: 14-19 .۲

Genesis 1: 11-13 .۳

۴. د اسلام اقتصادي نظام، شريف رحمانی، مخ ۳۹.

دويم څپرکی

قرآن او ساينس

پيليزه

قرآن کریم د ټولو علومو سرچينه ده

د قرآن او ساينس اړيکه

ايا په دې پوهېږئ چې ولې قرآن له ساينس او ساينس له قرآن

قرآن؛ او ساينس ته هڅونه

ولې ساينس په قرآن کې

د قرآن چلینج

قرآني او ساينسي اسلوب

دویم څپرکی

قرآن او ساینس

پیلیزه:

قرآن چې د اسلام سپېڅلی کتاب او د مسلمانانو له لورې د پوهې او لارښود وروستی سرچینه گڼل کېږي، د پېړیو په اوږدو کې علماوو هڅه کړې چې ځینې ایتونه یې د طبیعت د نړۍ په رڼا کې وڅېړي.

د عصري ساینس په راتوکېدو سره داسې پوښتنې راولاړې شوي چې ایا قرآني څرگندونې د علمي موندنو ملاتړ کوي او څنگه یې ایتونه د معاصرې پوهې په رڼا کې تفسیر کېدای شي؟

بله دا چې د قرآن کریم په ډېرو آیتونو کې د طبیعي پېښو او پدیدو یادونه شوې چې د علمي څېړنو د بحث یوه مهمه برخه جوړوي؛ خو د داسې آیتونو اصلي پیغام څه دی؟

په دې هکله دوه بېلابېل نظریات شتون لري:

لومړۍ نظر: قرآن کریم د ټولو علومو سرچینه ده، چې په کې د فطرت ټولو علومو لپاره بنسټیزې لارښوونې شتون لري.

دوهم نظر: قرآن یواځې د هدایت کتاب دی او په منځپانگه کې یې د کیمیا، فزیک او نورو طبیعي علومو لپاره ځای نشته.

شاطبي رحمه الله په هغو خلکو رد کړی چې طبیعي علوم د قرآن له علومو سره یو ځای کوي؛ نوموړی لیکي: «ځینې خلک د قرآن د علومو له اندازې څخه اووشتي دي، داسې علوم یې په کې شمېرلي چې پخوانیو علماوو نه گڼل، پخواني علماء د قرآن په علومو له مور څخه ښه پوهېدل، هغوی چې دا علوم نه دي شمېرلي، معلومېري چې دا د قرآن په علومو کې نه راځي.»^(۱)

خو د شاطبي رحمه الله له دې رایې سره علماء همغږي نه دي؛ ځکه قرآن د رسول الله صلی الله علیه وسلم علمي معجزه ده، تر قیامته پورې بل کتاب نه نازلېږي، همدا به د انسانانو لپاره لارښود، په هر مهال د محمد صلی الله علیه وسلم د نبوت دلیل او د نویو پېښو لپاره تر ټولو ښه حل لار وي؛ لېکن دا هغه مهال کېدای شي چې قرآن په سینه کې عصري علومو ته اساس ولري او بلکل قرآن همداسې دقیقې او باریکې اشارې لري چې نوي علمونه ترې څرگندېږي.

دلته د دوکتور وهبة الزخيلي رحمه الله نظر پوره د پام وړ دی؛ دی لیکي: «د قرآن په اعجاز کې بحث کول اندازه نه لري، د وخت په تېرېدو او د زمانې له بدلېدو سره نوي دلیلونه او د قرآن په اعجاز کې نوې نمونې څرگندېږي؛ څه ډول چې مخلوق په خالق احاطه نه شي کولای، داسې د الله تعالی په کلام (قرآن) هم احاطه نه شي کولای. الله تعالی فرمایي:

۱. الموافقات، التعريف باسرار التكليف، مخ ۳۹۶؛ امام ابواسحاق دار ابن عفان، مؤسسة الرسالة -

﴿وَلَا يُحِيطُونَ بِشَيْءٍ مِّنْ عِلْمِ اللَّهِ إِلَّا بِمَا شَاءَ﴾^(۱)

جلال الدين سيوطي رحمه الله د طب حساب او ځينې نور علوم هم ياد کړي چې علماوو د قرآن له آيتونو څخه مستنبط کړي دي، تر دې چې ځينو علماوو د پيغمبر عليه السلام عمر هم له دې آيت څخه راويستلی

﴿وَلَنْ يُؤَخِّرَ اللَّهُ نَفْسًا إِذَا جَاءَ أَجَلُهَا﴾^(۲)

نو معلومېږي چې ياد نظر ډېر کره نه دی، دا هم رښتيا دي چې پخواني علماء د قرآن په تفسير د وروستيو علماوو څخه بڼه پوهېدل، البته په هغو علومو بڼه پوهېدل چې د هغوی په دور کې مطرح شوي ول؛ لېکن اوس مهال چې کوم علوم مطرح دي، په اړه يې د دې پېر علماء بڼه پوهېږي؛ لکه طب چې پرمختگ وکړ او د حکمت ځای يې نيولی، همداسې د ساينس او طبيعت علوم چې کشف شول د هغه وخت علماء پرې خبر نه ول.^(۳)

قرآن کریم د ټولو علومو سرچينه ده:

لکه څنگه مو چې وړاندې يادونه وکړه په اوسني عصر کې ډېری علماء هڅه کوي خو د قرآن کریم ځينې آيتونه د معاصر ساينس په رڼا کې تفسير کړي، ترڅو له دې لارې غير مسلمانان د دې سپېڅلي کتاب علمي اعجاز ته متوجه او مسلمانان بيا د داسې يو ستر کتاب په لرلو وياړمن

۱. البقره: ۲۵۵.

۲. المنافقون: ۱۱.

۳. قرآن او ساينسي څېړنې، د قرآن د معجزو او څخه، مفتي محمد بشار، مخ: ۱۶-۱۴، نوی مستقبل خپرندويه ټولنه ۱۳۹۷ المریز - کابل.

کړي.

خو د دې نظریې رینسې نوي نه دي، ډېری پخواني اسلامي عالمان هم په دې باور وو چې قرآن د ټولو علومو بنسټ دی، له دلې یې یو ستر عالم امام غزالي رحمه الله دی.

نوموړی په خپل کتاب احیاء علوم الدین کې د عبدالله بن مسعود رضي الله عنه قول نقل کړی چې وايي: «که څوک د پخوانیو او اوسنیو علومو زده کړه وغواړي؛ نو د قرآن په آیتونو کې دې فکر وکړي.»^(۱) غزالي رحمه الله زیاتوي: «په حقیقت کې ټول علوم د الله تعالی د صفاتو او کړنو د پوهې برخه ده او قرآن د هغه د ذات او صفاتو تشریح کوونکی.»^(۲)

هغه په خپل بل کتاب جواهر القرآن کې لیکي: «د پخوانیو او اوسنیو علومو اصول په قرآن کې موجود دي؛ نو که څوک وغواړي چې د خدای د کړنو وسعت درک او وپېژني، باید په دې مبارک کتاب کې ژوره مطالعه وکړي.»

همدارنگه امام رازي رحمه الله چې د منځنیو پېړیو نوموتی عالم بلل کېږي، په دې باور وو چې د قرآن د تفسیر لپاره باید د طبعي علومو له پرمختگونو څخه گټه واخېستل شي، دی په دې فکر وو چې هر څومره زموږ پوهه زیاته شي، هغومره موږ د قرآن له حقيقي ماناگانو سره اشنا کېږو، د طبیعت مطالعه د قرآن د ژور فهم لپاره یو اړین گام دی. رازي رحمه الله لیکي: «داسې هیڅ علم نه شته؛ مگر دا چې قرآن ورته په

۱. احیاء علوم الدین، کتاب الاداب تلاوة القرآن، الرابع، ويکي مصدر.

۲. جواهر القرآن، ابو حامد الغزالي، مخ ۳۶ - ۳۴، دار احیاء علوم، بیروت، (دار المنهاج ۲۰۱۴).

يو ډول اشاره کړې ده.»^(۱)

شاه ولي الله دهلوي رحمه الله باوري وو چې قرآن يواځې د ديني عباداتو لارښود نه دی؛ بلکې د ژوند د هر اړخ لپاره يو بشپړ کتاب دی، چې سياست، اقتصاد، ټولنيز نظام او حتی د طبيعت قوانين په کې بيان شوي دي.^(۲)

همدا راز ابن تيميه رحمه الله ليکلي: «قرآن هر گټور علم په ځان کې لري، هغه که صراحتاً وي په اشاره که په تضمين يا په لزوم سره.»^(۳) که دا دريځ د الهي وحی د لاندې آيت له تناظر سره پرتله شي، نو د حجت پيمانه يې له عقل او نقل دواړو زاويو درنه برهښي.

﴿وَنَزَّلْنَا عَلَيْكَ الْكِتَابَ تِبْيَانًا لِّكُلِّ شَيْءٍ وَهُدًى وَرَحْمَةً
وَبُشْرَىٰ لِّلْمُسْلِمِينَ﴾^(۴)

ژباړه: او موږ دا کتاب پر تا نازل کړی، د هرڅه څرگندوونکی، لارښودونکی حجت او زېری دی د مسلمانانو لپاره.

غور او تأمل په دې ایت کې دا ښيي چې په قرآن کریم کې علمي ښې او اشارې د يوه ځانگړي الهي نصاب له مخې شتون درلودی شي، داسې ښې چې ډېرې حق منونکې څېرې يې د هدايت په پولو سپارلي؛ اصلاً حقيقت دا دی چې دا علمي ښې په خپله د قرآن کریم د اساسي موخې (هدايت) يوه برخه ده، د هغو مفکرينو په باور چې وايي قرآن د ټولو

۱. فخر الدين رازي، تفسير کبير (مفاتيح الغيب) د الفاتحي سورة مقدمه.

۲. الفوز الكبير في اصول التفسير / حجة البالغة.

۳. ابن تيميه، مجموع الفتاوى، جلد ۱۳، مخ ۲۴۵، مجموع الملك فهد (رياض) ۲۰۰۰.

۴. النحل: ۸۹.

علومو بنسټ دی، هدف دا نه دی چې قرآن کې به د فزیک فورمولونه یا د DNA جوړښت پوره تفصیل سره موجود وي؛ بلکې قرآن انسان ته اشاره کوي، د تحقیق نیت او لیدلوری ورکوي، انسان له تقلید نه علم ته او له جهالت نه بصیرت ته بیایي.

که په دغه باب د قرآن کریم هغو ایتونو ته هم یوه کتنه وشي، چې ساينسي محتوا لرونکي دي؛ نو د تاریخي شالید له مخې ښکاري چې دا ډول ایتونه پخوا د پوهې په محراق مبهم پاتې شوي وو، همدا لامل وو چې هغه وخت مفسرینو یې په هکله ښځه او سدید تفسیر نه دی کړی. خو دا چې اوس پېړۍ تېرې شوي او زمانې د ساينس له امله بدلون کړی، په دې وجه یې د علمي لیدلوري نوې بڼې خپلې کړي چې ورسره د قرآن کریم ساينس ته د اړوندو ایتونو حقیقي مفاهیم هم رابرسېره شوي دي. ځکه خو عبدالله بن عباس رضي الله عنه چې یو له معتبرو مفسرینو دی، په دې اړه وایي: «په قرآن کریم کې ځینې داسې ایتونه شته چې د هغې تفسیر به زمانه کوي.»

واقعاً هغه آیت چې پخوا ابهام بلل کېده، نن په اعجاز بدل شوی، یانې د قرآن کریم یو شمېر هغه ایتونه چې پخوا د پوهې د کمښت له امله گونگ پاتې وو، نن د ساينس له برکته د انساني شعور لپاره د ژور تفکر او تدبر درس دی.

د قرآن او ساینس اړیکه:

اسلام یواځې دوه ډوله علوم د حقیقت مظهر گڼي او مني یې:

الف: د وحی علم Revealed Knowledge

ب: ترلاسه شوی علم Acquired Knowledge

د وحی علم؛ هغه علم ته ویل کېږي چې الله تعالی مستقیماً خپلو پیغمبرانو ته رالېږلی وي او ترلاسه شوی علم هغه علم دی چې انسان یې د خپلو شواهدو او تجربو له لارې لاسته راوړي، که دا خبره یو څه په ساده انداز وکړم، باید ووايم چې ترلاسه شوی علم له هغه علم څخه عبارت دی چې منشاء او ماهیت یې تجربه او مشاهده وي، په عامه عرف ورته مور او تاسې ساینس وايو.

اسلام هم یواځې د همدې دوه علومو حقانیت مني، یانې هره دعوه یا خبره هغه وخت د منلو وړ گرځي، چې کله یې یو له دغو دوو علومو څخه تصدیق وکړي، که یو یې هم ونه کړي، باید پوه شو چې ادعا باطله او بې اساسه ده.

یوه مهمه مساله چې باید وضاحت ومومي دا ده چې دا دواړه علوم (قرآن او ساینس) هیڅکله یو له بل سره تضاد او مخالفت نه لري.

ځکه په قرآن کریم کې چې د طبیعي پدیدو په اړه څومره ذکر شوی، ساینس یې په بشپړه توګه تاییدوي، له بلې خوا ساینس تر اوسه کوم داسې کشف نه دی کړی، چې له قرآني حقایقو سره په ټکر کې وي.

البته ځینې مسایل شته چې ساینس یې په هکله څه نه دي ویلي، د بېلګې په توګه: د برزخ ژوند، جنیات، ملایکې، جنت او دوزخ او په ځانګړې توګه د ځمکې پرته په نورو سیارو او ځایونو کې د ژوند شتون او شونتیا؛ لکه څنګه چې الله تعالی فرمایلي:

﴿وَمِنْ آيَاتِهِ خَلْقَ السَّمَوَاتِ وَالْأَرْضِ وَمَا بَيْنَهُمَا مِنْ دَابَّةٍ
وَهُوَ عَلَىٰ جَمْعِهِمْ إِذَا يَشَاءُ قَدِيرٌ﴾ (۱)

ژباړه: او (بل) د هغه له نښانو د اسمانونو او ځمکې پیدایښت دی او هغه څه چې په هغه کې یې خپاره کړي دي، (سah کنښ) مخلوق او کله چې وغواړي د دوی په راغونډولو قادر دی.

د قرآن کریم له مذکور آیت څخه بریښي چې د ځمکې له حدودو هاخوا هم ژوند شتون لري، که څه هم ساینس دا خبره عملي او رسما نه ده تایید کړې، ولې پوهان باور لري چې ډېر لوړ احتمالات د دې شته چې د ځمکې څخه هاخوا دې هم ژوند وموندل شي، د همدې باور له مخې دوی وخت ناوخت فضا ته سپورمکی، راکټونه او انسانان لېږي. نو دا چې ساینس تر دې حده نه دی رارسېدلی؛ ځکه یې په هکله څه نه دي ویلي، بناءً له دې څخه دا مفهوم نه شو اخیستی چې ساینس په یادو مسایلو رد کړی.

سره له دې چې ساینس زیات پرمختګ کړی، ولې بیا هم نیمګړی دی، د قرآني علم برعکس په کې د هرې پوښتنې ځواب او د هرې مسالې حل نه شته؛ اما ښکاره خبره دا ده چې ساینس له قرآن کریم سره هیڅ ډول مخالفت نه لري.

ایا په دې پوهېږئ چې ولې قرآن له ساینس او ساینس له قرآن سره مخالفت نه لري؟

د قرآن کریم او ساینس د بشپړ توافق تر شا یو ستر دلیل او برهان شتون

لري، دليل دا دی چې قرآن د الله تعالی کلام، کاینات د الله تعالی فعل دی او د همدې کایناتو مطالعه ساینس ده؛ نو دا خو څرگنده خبره ده چې د الله تعالی د قول او فعل ترمنځ هیڅ اختلاف نه شته.

هغه څه چې باید هېر مو نه شي دا دي چې زه د ساینس په اړه غږېږم، یانې څه چې په تجربه او مشاهده اتکا کوي، فرضیه او نظریه نه یادوم، شونې ده چې یو ساینس پوه تېروتنه وکړي؛ لېکن حقیقي ساینس هیڅکله غلطیدای نه شي.

مثلا: قرآن کریم څوارلس نیمې پېړۍ دمخه فرمایلي چې کاینات د پراختیا حال لري.

په داسې حال کې چې ساینس پوهان تر ۲۰مې پېړۍ پورې په دې اند او فکر وو چې کاینات ساکن دي، یانې نه پراخېږي، چې دا د ساینس پوهانو تېروتنه وه، نه د ساینس؛ ځکه د کایناتو دې نظریې کوم مشاهدوي او تجربوي مدارک نه درلودل، یواځې یو نظر وو؛ خو برعکس همدې مشاهدو او تجربو په ۲۰مه پېړۍ کې دا ثابته کړه چې کاینات پراخېږي او په دې سره یې د وحی علم (قرآني علم) تایید وکړ. که د حقیقت په څرک پسې په رښتیني مانا وگرځو، معلومېږي چې دلته ستونزه او کړکېچ دوه ډوله خلکو رامنځته کړی دی.

۱. هغه لوېدیځ زده کړي مسلمانان چې د لوېدیځ په لاره روان دي، گومان کوي چې دین او ساینس سره هیڅ اړیکه نه لري او دا دواړه دوی جلا لارې دي.

۲. هغه مسلمانان چې یواځې په دیني تعلیماتو بوخت دي، دا انگېږي چې اسلام له ساینس څخه پردی او جلا دی.

په اصل کې دوی له دې بې خبره دي چې کابو اته پېړۍ وړاندې مسلمان

ساینس پوهانو داسې ستر او ارزښتناک کشفیات کړي چې نن هم د تاریخ یو ویارلی او دروند باب گڼل کېږي؛ پرته له دې چې خپله عقیده پربردي، بې له شکه اسلام په ټولیز او قرآن په ځانگړي ډول مسلمانانو ته د علم د ترلاسه کولو او د پرمختگ په ډگر کې د مخکښ کېدو سپارښتنه کړې.

الله تعالی د آدم علیه السلام په تراو په قرآن کریم کې فرمایلي:

﴿وَعَلَّمَ آدَمَ الْأَسْمَاءَ كُلَّهَا﴾^(۱)

ژباړه: او مور آدم علیه السلام ته د ټولو شیانو نومونه وښودل. د ذکر شوي آیت په رڼا کې برېښي چې الله تعالی آدم علیه السلام ته د تمامو شیانو نومونه ښودلي وو.

پوهېږو چې د شیانو علم په حافظه کې د نومونو په بڼه ذخیره کېږي؛ ځکه ترڅو پورې چې د یو شي په اړه علم نه وي موجود، نوم یې هیڅ مانا نه لري، که فرضاً تاسې د موبایل په اړه هیڅ ډول پوهه یا معلومات ونه لرئ؛ نه مو لیدلی وي او نه مو یې په هکله څه اورېدلي وي، په دې صورت کې تاسې ته د موبایل نوم بې مانا دی، که هر څومره درته د موبایل نوم واخېستل شي، بیا هم ستاسې په ذهن کې هیڅ ډول انځور نه جوړېږي.

ولې، که چېرې مو موبایل لیدلی وي، یا یې په هکله معلومات ولرئ؛ نو د موبایل د نوم په اورېدو سره به ستاسې ذهن سمدستي یوه بشپړه نقشه جوړوي.

ساینس هم د نوم اخېستنې، پېژندنې او تحلیل علم دی، ساینس هم دا

هڅه کوي چې کاینات وپېژني، مفاهیم تعریف کړي، اصطلاحات جوړ کړي او د قوانینو ترمنځ اړیکې پیدا کړي، دا ټول د یاد آیت له مفاهیمو سره سمون خوري، چې هلته الله تعالی آدم علیه السلام ته «د هر شي نومونه وروښودل» یعنې پېژندنه، ادراک او تحلیل.

د همدې قاعدې پر بنسټ کله هم چې ساینس پوهان یو نوی شی یا پدیده کشف کړي، لومړی کار یې دا وي چې هغه ته یو نوم ورکړي، ترڅو په یاد یې پاتې شي، چون دا یو اصل دی چې انسان هر شی د خپل نوم له آدرسه پېژني، که په دې اړه ژور غور هم وکړو؛ نو په درسته نړۍ کې به هیڅ بې نوم هڅیز په نظر رانه شي.

دا چې انسان اکرم، افضل او اشرف بلل کېږي، عمده لامل یې عقل، شعور او پوهه ده چې الله تعالی پرې پېرزو کړې ده.

بناء هغه علم چې ډېری خلک یې یواځې دنیوي بولي، په حقیقت کې له دیني علم سره نه شلېدونکی تړاو لري.

قرآن؛ او ساینس ته هڅونه:

ښکاره خبره ده چې نه مسلمان او نه کوم بل څوک د ساینس د زده کړې لپاره قرآن ته مراجعه کوي؛ نو ځکه قرآن د ساینس کتاب نه؛ بلکې د نښو Signs کتاب دی، په کوم کې چې لږ تر لږه تر ۱۰۰۰ پورې آیتونه له ساینسي پدیدو څخه بحث کوي.

څه ډول چې د الله تعالی آیتونه (نښې) په قرآن کریم کې دي، دغه شان په کایناتو کې هم هرې خواته د الله تعالی بې حساب نه نښې شتون لري.

لبکن قرآن یواځې د ساینسي پدیدو په ذکر اکتفاء نه کوي؛ بلکې په دې اړه د قرآن کریم هغه روښانه او مُثبته هڅونه هم پوره د پام وړ ده چې

انسانانو ته یې د نړۍ په اړه د فکر او تحقیق کولو لپاره کړې ده، د قرآني شرگندونو په رڼا کې لیدل کېږي چې الله تعالی انسان له پوښتنو منع کړی نه دی، برعکس ښکاري خو داسې چې غواړي انسان د نړۍ په اړه وپوښتي او سوچ وکړي.

د بېلگې په توګه الله تعالی فرمایي:

﴿قُلْ سِيرُوا فِي الْأَرْضِ فَانظُرُوا كَيْفَ بَدَأَ الْخَلْقَ﴾^(۱)

ژباړه: ورته ووايه په ځمکه کې وګرځئ او بیا وګورئ چې خلقت یې څنګه پیل کړی.

په بل آیت کریمه کې فرمایي:

﴿إِنَّ فِي خَلْقِ السَّمَوَاتِ وَالْأَرْضِ وَاخْتِلَافِ اللَّيْلِ وَالنَّهَارِ

لَايَةٍ لِّلرَّاسِخِينَ ۝﴾^(۲)

ژباړه: بې شکه د اسمانونو او ځمکې په تخلیق کې او د شپې او ورځې په بدلون کې د پوهانو لپاره لویې نښې دي.

همدارنګه په بل ځای کې فرمایي:

﴿الَّذِينَ يَذْكُرُونَ اللَّهَ قِيَامًا وَقُعُودًا وَعَلَىٰ جُنُوبِهِمْ وَيَتَفَكَّرُونَ فِي

خَلْقِ السَّمَوَاتِ وَالْأَرْضِ رَبَّنَا مَا خَلَقْتَ هَذَا بَاطِلًا ۖ سُبْحٰنَكَ

فَقِنَا عَذَابَ النَّارِ ۝﴾^(۳)

۱. العنکبوت: ۲۰.

۲. آل عمران: ۱۹۰.

۳. آل عمران: ۱۹۱.

ژباړه: دا د عقل خاوندان هغه دي چې په ولاړه، ناسته او په خپلو اړخونو ډډه وهلې الله يادوي او فکر کوي د اسمانونو او ځمکې په جوړښت کې (او وايي) ای زموږ ربه تا دا (کاینات) عبث نه دي پیدا کړي، ته پاک یې له دې څخه چې یو شی عبث پیدا کړې، نو موږ د جهنم له اوره وساته. یو ریښتینی ساینس پوه تل په دې هڅه کې وي چې په جدي ډول د خپلې څېړنې په موضوع بیا - بیا فکر وکړي، دا پروا نه کوي چې هغه ولاړ وي، ناست وي، پروت وي، یا په کوم بل کار بوخت وي.

په یاد آیت کې هم موږ ته بلنه راکول شوې چې د یوه ریښتیني ساینس پوه په څېر د اسمانونو او ځمکې په څېړنو او د ورځې او شپې د بدلون په اړه فکر وکړو.

څه چې دلته د درک وړ دي، ښایي د یوه بې گناه او معصوم انسان په مثال کې ډېر ښه څرگند شي، هغه وگړی چې ټوله قضا ننگوي او ورته وایي که مو یو ثبوت د دې پیدا کړ چې ما د جرم مرتکب ثابت کړي، خپل جرم منم، پوهېږئ ډېری نور ادیان چې زه یې د نوم اخېستو ډډه کوم خپلو پیروانو ته سپارښتنه کوي، ترڅو ټاکلي خلک واورې، له ټاکلو خلکو سره پاتې شي او له یوې محدودې ډلې زده کړه وکړي، هیڅ وخت له بهرنۍ نړۍ کوم څه رانه وړي؛ ځکه دا به یې ایمان او عقیدې ته زیان ورسوي؛ مگر قرآن بیا فرمایي که موږ څومره فکر او غور وکړو، نه خو به په قرآن کې کوم عیب ومومو او نه به په طبیعت کې د خالق له نښو پرته بل څه.

قرآن بیا بل ځای داسې فرمایلي:

﴿سَنُرِيهِمْ آيَاتِنَا فِي الْأَفَاقِ وَفِي أَنْفُسِهِمْ حَتَّىٰ يَتَبَيَّنَ لَهُمْ أَنَّهُ

الْحَقُّ أَوْلَمْ يَكْفِ بِرَبِّكَ إِنَّهُ عَلَىٰ كُلِّ شَيْءٍ شَهِيدٌ ﴿١﴾

ژباړه: زړ دی چې مور به دوی ته خپلې نښې (علامې) په اسمانونو او د دوی په خپلو وجودونو کې وښایو، تر هغه چې دوی ته ښکاره شي، چې همدا (قرآن) رښتیا دی، ایا ستا د رب دا خبره بسنه نه کوي چې هغه په هر شي شاهد (گواه) دی؟

که څه هم د دې آیت تاریخي اشاره د مکې مکرمې فتحې ته ده؛ خو د قرآن کریم ډېری آیتونه د تاریخي مفهوم سر بېره یو عمومي مفهوم هم لري. (۲)

نو د دې آیت یوه مانا دا کېدای شي چې د وخت په تېرېدو سره به انسان په طبیعت او نړۍ کې د خالق نښې لا زیاتې ومومي.

رښتیا هم که د تفکر سترگې پرانیزو، د اسمانونو په پراخوالي او د خپل وجود په ژورو اسرارو کې تأمل وکړو؛ نو د متعال رب د عظمت بې پایه نښې به په هر گام، هر رگ او هر اسماني انځور کې راڅرگندې شي. په افاقو کې به یو څو بېلگې دا موضوع خورا ښه واضح کړي.

۱. ساینس وایي چې د ځمکې او لمر ترمنځ فاصله خورا مناسبه، متوازنه او برابره ده؛ ځکه که چېرې دا واټن لږ څه ډېر وای؛ نو د یخنی له وجې به ټولې اوبه کنگل شوې وای، چې په دې سره به د اوبو دوران صورت نه نیوه او ورسره به متصل ژوند له منځه تللی وای.

مگر که چېرې دا واټن لږ څه کم وای؛ نو هر څه به سوځېدلي وای. پوهان زیاتوي، چې د ځمکې او لمر ترمنځ واټن له ۹۳ میلیونه مایلز سره

۱. الفصّل: ۵۳.

۲. تفسیر قرطبي رحمه الله، جلد ۱۲، مخ ۲۳۱.

برابر دی چې له امله يې د لمر ۶۰۰۰ سلیسس Celisus درجې حرارت ځمکې ته يواځې تر ۵۶ سانتي گرادو درجو رارسېږي. اوس پوښتنه دا ده، چې ایا لمر او ځمکې په خپلو کې مشوره کړې وه، چې دا ستا موقعیت شو او دا زما؟ یانې لمر او ځمکې په خپله دا فاصله تعین کړې وه؟

او بیا دا څنگه اندازه شوې چې ۹۳ ملیونه مایلز فاصلې ته اړتیا ده؛ ترڅو ۶۰۰۰ سلیسس حرارت درجه تر ۵۶ یا داسې اندازې ته راټیټه کړي، چې په ځمکه کې د ژوند د بقا لپاره مهمه ده؟

۲. که د ځمکې پوښ ته راشو؛ نو څېړنې ښيي چې د ځمکې پوښ په خورا حساس ضخامت سره جوړ شوی، په دې مانا که لږ څه پېر وای له خلا نه به یې ډېر اکسیجن راجذب کړی وای او که چېرې لږ نازک وای؛ نو اور غورځونو (آتش فشانونو) به ژوند د ځمکې په سر نابود کړی وای. (۱)

۳. په فضا کې د اسماني اجسامو وېش او د دوی په منځ کې شته واټن د ځمکې د وجود لپاره خورا اړین دی، د اسماني جسمونو په منځ کې واټن داسې شمېرل شوی چې څو ځواکمنې قوې د ځمکې پر سر ژوند ټینګوي، مایکل دنتن د ستورو او ثواقبو په منځ کې د واټن په هکله وایي: «د ثواقبو او ستورو ترمنځ واټن ډېر ارزښتناک دی، زموږ په کهکشان کې د ستورو ترمنځ واټن داسې اندازه شوی، که تر دې لږ څه کم وای، د ستورو مدارونه به یو له بل سره لگېدل او که لږ څه ډېر وای، ثواقب به داسې خپرېدل چې د ځمکې په شان سیارې به نه جوړېدې؛ نو د ثواقبو

وړانگې او ځلا په يوه دقيق نظم او ټاکلو واټنونو کې بايد ترسره شي، ترڅو د ژوند د بهير چارې جاري پاتې شي.»

۴. لمريز نظام: د لمر، سپوږمۍ او ځمکې حرکات زموږ په ژوند کې هيڅ ډول خنډ نه جوړوي او په بشپړه همغږۍ سره دوام لري.

برعکس دا هرڅه د دې لپاره روان دي چې په ځمکه کې ژوند او تنوع ممکن کړي.

ځمکه د لمر شاوخوا په داسې ډول څرخي چې د هغې د محور د مايلۍ زاويه ۲۳°۰ درجې او ۲۷ دقيقې ده، د دې مايلۍ له برکته د ځمکې پر مخ موسمونه رامنځته کېږي او همدا مايلې د نباتاتو د ودې نظام ته هم بنسټ برابروي.

د لمر سپوږمۍ او ځمکې ټول حرکات په بشپړه همغږۍ سره روان دي، هرڅه په دومره غوره توگه تنظيم شوي چې حتی مشتري چې د لمريز نظام تر ټولو لويه سياره ده د ځمکې په ژوند اغېزمنه ونډه لري.

ستورۍ پېژندونکي جورج ويتيريل په خپله مقاله کې چې د مشتري په اړه يې ليکلې وايي: «که د مشتري په اندازه کومه سياره نه وای؛ نو ځمکه به له ډېرو سرگردانو شهابونو او دُم لرونکو ستورو سره مخ وه، نوموړی زياتوي، که مشتري حتی په خپل ځای کې نه وای، چېرې چې اوس دی، نو موږ به هم نه وای، ترڅو د لمريز نظام پر رازونو غور وکړو.»^(۱) په هر لوري چې مخ کړو، موږ له عظمتونو، دقيقو حسابونو او کمالاتو سره مخ کېږو؛ البته موږ د خپل عقل په وسيله د الله تعالی په خلقت غور

1. Wetherill, G.W (1997). Possible Consequences of Absence of "Jupiter" in a Planetary System- Astrophysics and Space Science – 212 (1-2), 23- 32.

کوو، زموږ خالق د خپل لایتناهي علم، قدرت او مهرباني نښې په ټول کاینات کې ښکاره کړې دي.

د یادو او نیاډو پدیدو د کشف پر بنسټ ساینس پوهانو د شلمې پېړۍ په وروستيو کې د کایناتو د دومره زړه وړونکي نظام په باب د لطیف میزان Fine Tuning اصطلاح وکاروله^(۱) چې له مخې یې د کایناتو په منځته راتلو کې د تصادف ټکی نفی شوی دی.

په دې وروستيو کې یو زیات شمېر پوهانو لیکوالانو او د نظر خاوندانو روښانه کړې چې نړۍ د تصادف یوه ټولگه نه ده؛ بلکې هرڅه د یوې منظمې طرحې له لارې کار کوي، چې د انسان د ژوند شرایط یې برابر کړي.

د ډاکټر کارل گیرسن په نوم یو فزیک پوه وايي: «په ۱۹۶۰م کال کې فزیک پوهان په دې پوه شول چې نړۍ د انسان د بقا لپاره په خورا لطافت سره میزان شوې.»^(۲)

همدارنگه یو بل فزیک پوه او ستوری پېژندونکی پروفیسور جورج ایلس وايي: «د قوانینو په مینځ کې حیرانونکې لطیف توازن د دې نړۍ منځته راتلل ممکن کړي دي، د ډېرې پېچلتیا د کچې په پوهېدو سره هغه څه چې سرته رسېدلي، ډېره ستونزمنه ده چې د نړۍ هستۍ ته یوه معجزه ونه وایو.»^(۳)

دې هرڅه ته په کتو د الملک سورة درېیم آیت ته راستنېږو، چې فرمایي:

۱. A Brief History of Time- Stephen Howking (1988)

۲. Paul Davies – The Goldilocks Engima....

۳. Roger Pencoese – The road to reality (2004)

﴿الَّذِي خَلَقَ سَبْعَ سَمَاوَاتٍ طِبَاقًا ۚ مَا تَرَىٰ فِي خَلْقِ الرَّحْمَنِ مِن تَفْوُتٍ ۗ فَأَرْجِعِ الْبَصَرَ ۚ هَلْ تَرَىٰ مِن فُطُورٍ﴾ (۱)

ژباړه: الله تعالی هغه ذات دی چې اووه اسمانونه یې یو له بله پاسه (لاندې باندې) پیدا کړې دي، ته به د رحمن خدای په پیدایښت کې هیڅ ډول عیب ونه وینې، سترګې واړوه، ایا کومه نیمګړتیا په سترګو درځي؟

ولې ساینس په قرآن کې:

متعال رب په هر پېر کې انسان ته د هدایت مشعل روښانه کړی دی، څه وخت به چې انسان د جهل په تیارو کې لار ورکې شو، مهربان خدای به ورته یو پیغمبر (استازی) رالېږه او دوی ته به یې د دوی د رسالت او خپل ربوبیت د اثبات په موخه داسې معجزې ورکولې چې د خپلې زمانې فنونه او مسلکونه به یې چلینجول.

د سارې په ډول؛ حضرت موسی علیه السلام ته داسې معجزه ورکړل شوه چې د مصري جادوگرانو سحر یې له خپل غرور سره تر پښو لاندې کړ؛ ځکه مصریان د جادوبي هنر او تمثیل په فن کې خورا ماهره وو.

د حضرت عیسی علیه السلام معجزې بیا د طبابت له علم سره تړلې وې، په دې چې د هغه عصر ټولنه د طبي علومو په پرمختګ کې مخکښه وه؛ خو کله چې د وحی وروستی بیان (قرآن کریم) نازل شو، عربان د فصاحت بلاغت او شاعری د نړۍ مشران بلل کېدل، په دې توګه د رسول الله صلی الله علیه وسلم معجزه (قرآن) هم د ژبني کمال له لارې هغوی ته یو ستر او نه ماتېدونکی ادبي چلینج شو.

خو دا چې محمد صلی الله علیه وسلم وروستی پیغمبر قرآن نړیوال او ابدي الهي رهنما ده؛ نو له حکمته دا تقاضا کېده چې اعجاز یې هم باید له زمانې سره نه زړېدونکی وي، ترڅو نه یواځې د تېر عصر انسانان پرې قانع کړي؛ بلکې د راتلونکو علمي فلسفي او معنوي نسلونو لپاره هم یو نه انکارېدونکی الهي سند پاتې شي.

پر همدې بنسټ د قرآن معجزانه ځانگړتیاوې یواځې په ژبني اعجاز پورې محدودې نه دي؛ بلکې دا مبارک کتاب د الهي نښو یوه نه ختمېدونکې خزانه ده، مطلب دا دی چې د قرآن کریم ډېری آیتونه د مانا او مفهوم له پلوه خورا غني دي، دومره چې نه تمامېدونکي دي او حتی تر ټولو وروستيو ساینسي موندنو ته هم په ځان کې ځای ورکولی شي.

لهذا؛ مور وینو چې نن سبا د شعر او شاعرۍ زمانه تللې او پر ځای یې د ټولې نړۍ شعار ساینس گرځېدلې؛ خو له بلې خوا دا هم وینو چې قرآن ۱۴۵۰ کاله دمخه د خورا عمیقو او په زړه پورو ساینسي پدیدو بیان په داسې بڼه کړی چې انسان گوته په غاښن پرېږدي.

دا هغه څه دي چې نړیوالو ساینس پوهانو پرې اعتراف کړی، مني یې او اکثر یې له همدې امله حقه او راشده لار موندلې.

دا بحث په یوه مثال ډېر ښه واضح او راټولېدای شي.

الله تعالی فرمایي:

﴿يَا أَيُّهَا النَّاسُ إِنَّ كُنْتُمْ فِي رَيْبٍ مِّنَ الْبَعْثِ فَإِنَّا خَلَقْنَاكُمْ مِّن تَرَابٍ
مُّمٍّ مِّن نُّطْفَةٍ ثُمَّ مِّن عَلَقَةٍ ثُمَّ مِّن مُّضْغَةٍ مُّخَلَّقَةٍ وَغَيْرِ مُخَلَّقَةٍ لِّئُبَيِّنَ

﴿لَكُمُ﴾ (۱)

ژباړه: ای انسانانو که چېرې تاسې د دوهم څلې ژوند څخه په شک کې یاست؛ نو پس مور تاسې له خاورې څخه پیدا کړي یاست، بیا د نطفې څخه بیا د وینې له توتې څخه بیا له مضعې څخه چې یو څه بشپړه جوړه ده او یو څه نامکمل ...

د دې آیت په لوستو ښایي دا پوښتنه رامطرح شي چې که محمد صلی الله علیه وسلم عربان د قیامت له راتلو څخه وپرول؛ نو ولې یې د جنین د مراحلو اړوند بیان ورته وکړ، یا په بل عبارت ولې یې د داسې علم په هکله دوی ته خبرې کولې، چې دوی یې په هکله هیڅ معلومات نه لرل؛ چون جنین پوهنه په اوسني عصر کې رامنځته شوې ده؟

د دې پوښتنې ځواب هم دا دی چې: په قرآن کریم کې داسې آیتونه شته چې لامل یا تړاو یې د هغه وخت عربان دي؛ مگر قرآن یواځې عربانو ته نه منسوبېږي او نه د هغه عصر خلکو ته؛ بلکې الله تعالی د خپل الوهیت او د محمد صلی الله علیه وسلم د رسالت د تصدیق لپاره خپل پیغمبر ته داسې یو جامع کتاب (معجزه) ورکړې، چې د ټول عالم او نړۍ لپاره د ورځ تر قیامته پورې رحمت او رهنما دی.

لکه څنګه چې پروردگار په خپله فرمایي:

﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ (۲)

ژباړه: او موږ نه یې لېږلی ته؛ مګر په حیث د رحمت د ټولو نړیوالو لپاره. موږ مخکې وویل چې قرآن یو نړیوال او ابدی کتاب دی، څنګه چې

۱. الحج: ۵.

۲. الانبیاء: ۱۰۷.

برېښي، یاد آیت ساینسي محتوا لري او نن دور هم د ساینس دی؛ خو ایا د دې ایت مفهوم اوس روښانه شوی؟

هو؛ مارشل جانسن چې د اوسني عصر د جنین پوهنې متخصص ساینسپوه بلل کېږي، د دې آیت په تبصره کې داسې وایي:

«که چېرې مور جنین په دې مرحله کې د نامکمل جوړښت په توګه یاد کړو، دا به ناسمه وي؛ ځکه ځینې اعضاوې یې پوره جوړې شوي وي او که د بشپړ جوړښت نوم ورکړو، دا هم ناسمه ده، په دې چې ځینې عضوې یې تر دې دمه نه وي جوړې شوي؛ نو د دې مرحلې یا پړاو کومه تشریح چې قرآن کریم کړې ده، تر دې بله غوره تشریح نه شته.»

غرض دا دی چې که چېرې د محمد صلی الله علیه وسلم هغه محسوسې معجزې^(۱) چې څوارلس نیمې پېړۍ مخکې به یې د عربو مشرکینو ته ښودلې نه شته؛ مګر قرآن او اعجاز یې لا هم شته او تل به وي، بل دا چې که غیر عرب د دې کتاب حقانیت نه شي درک کولای؛ نو قرآن هغوی ته د علمي او ساینسي دلایلو له لارې خپل حقانیت څرګندوي.

د قرآن چلینج:

الله تعالیٰ په قرآن کریم کې هر هغه چاته چلینج ورکړی، چې ادعا کوي دا د انسان خبرې دي، یانې که دوی په خپله دعوه کې رښتینې دي؛ نو یو قرآن ته ورته کتاب دې راوړي، الله تعالیٰ فرمایي:

﴿قُلْ لِّئِنْ اجْتَمَعَتِ الْإِنْسُ وَالْجِنُّ عَلَىٰ أَنْ يَأْتُوا بِمِثْلِ هَذَا الْقُرْآنِ لَا

۱. د معجزو هغه ډول دی چې په پنځه گونو حواسو د درک وړ وي.

يَا تَوْنِ بِمِثْلِهِ وَلَوْ كَانَ بَعْضُهُمْ لِبَعْضٍ ظَهِيرًا ﴿١﴾

ژباړه: ووايه! که چېرې ټول انسانان او پېريان سره راټول شي، د دې لپاره چې د قرآن په شان يو کتاب راوړي، دوی به هيڅکله د دې په شان رانه وړي، که څه هم يو له بله مرسته وغواړي.

بيا الله تعالی هغوی ته چلینج ورکړ، چې ادعا يې کوله؛ گویا قرآن د محمد صلی الله علیه وسلم له خوا جوړ شوی، که دوی رښتیا وايي؛ نو یواځې لس سورتونه دې د قرآن په څېر راوړي؛ خو پرته له دې چې د الله تعالی مرسته ورسره وي.

الله تعالی فرمایي: ﴿أَمْ يَقُولُونَ افْتَرَاهُ قُلْ فَأْتُوا بِعَشْرِ سُوَرٍ مِّثْلِهِ

مُفْتَرِيَاتٍ وَاذْعُوا مَنِ اسْتَضَعْتُمْ مِنْ دُونِ اللَّهِ إِنْ كُنْتُمْ صَادِقِينَ ﴿٢﴾

ژباړه: ایا دوی وايي چې (محمد صلی الله علیه وسلم) دا قرآن له ځانه جوړ کړی دی، ورته ووايه؛ نو تاسې هم لس سورتونه د دې په څېر له خپل ځانه جوړ کړئ او د الله پرته هرڅوک چې کولای شي مرسته يې وغواړئ، که چېرې تاسې رښتیني یاست.

دا چلینج لا پسې سخت شو؛ کله چې الله تعالی ورته وفرمایي؛ که لس سورتونه نه شی راوړلای؛ نو یواځې یو سورت داسې راوړئ چې د قرآن په شان وي.

الله تعالی فرمایي:

﴿أَمْ يَقُولُونَ افْتَرَاهُ قُلْ فَأْتُوا بِسُوْرَةٍ مِّثْلِهِ وَاذْعُوا مَنِ اسْتَضَعْتُمْ

مَنْ دُونَ اللَّهِ إِنْ كُنْتُمْ صَادِقِينَ ﴿١﴾

ژباړه: ایا هغوی وایي چې محمد صلی الله علیه وسلم دا قرآن له ځانه جوړ کړی، ورته ووايه، که رښتیا وایئ؛ نو تاسې هم د دې په څېر یو سوره راوړئ او له الله تعالی پرته چې هر څوک راغوښتلی شی راویې غواړئ، که تاسو رښتیني یاست.

دا چلینج د دې لپاره دی چې وښيي نه انسانان، نه پېریان او نه کوم بل مخلوق د قرآن په شان یو کتاب، لس سورتونه یا حتی یو سوره راوړی شي، علت دا دی چې د قرآن بلاغت، فصاحت او په الفاظو کې ژور مفهوم یواځې د الله تعالی له لوري راتللی شي، هیڅوک د الله تعالی په شان نه دي او قرآن د الله تعالی کلام دی.

د قرآن اعجاز د علمي څېړنو، شرعي قوانینو او د هستۍ د حقیقتونو له مخې د وخت په تېرېدو سره لا روښانه کېږي.

قرآني او ساینسي اسلوب:

د ساینس کتاب هڅه کوي چې خپلې وړاندې شوې نظریې او د هغو اړوند شواهد ښکاره کړي، په مقابل کې قرآن د خالق پیغام دی، خالق په خپل کلام کې د کایناتو تشریح په یوه داسې طریقه کوي چې د ساینس د کتاب له طریقي څخه توپیر لري، دا حقیقت چې په قرآن کې د کایناتو په اړه ځینې اساسي څرگندونې له زرگونو کلونو وروسته کشف شوې اودا چې په دې علمي مسایلو کې هیڅ ډول تېروتنه نه لیدل کېږي، ثابتوي چې قرآن د کایناتو د خالق کتاب دی.

ساینسي کتاب هڅه کوي چې د پوښتنو (ولې؟ څنگه؟ او دڅه لپاره؟) ځوابونه ومومي او خپلې نظریې په شواهدو ثابتې کړي، په داسې حال کې چې قرآن وروستي بیانونه وړاندې کوي.

د علمي طریقې لپاره اړینه ده چې د یو ټاکلي مسیر له مخې خپلې نظریې وړاندې کړي؛ لېکن قرآن یو مستقیم بیان وړاندې کوي.

مور وینو چې د ساینس طریقه له قرآن سره په بیان کې توپیر لري، د بیانونو په څنگ کې ساینس اړ دی چې خپل علمي مراحل تعقیب کړي، دا د علمي معلوماتو د جوړښت طبعي پایله ده.

په حقیقت کې قرآن د ځمکې او فضا د څېړنو لپاره هڅونه کوي.

زموږ کوشن دا دی چې پام راواړوو دې حقیقت ته چې په قرآن کې ساده بیانونه د ساینس له هغو پایلو سره سمون لري چې د څېړنو د ځانګړو مراحلو په تعقیب ترلاسه شوي دي او دا د قرآن د وړاندوینې تحقق څرګندوي.

درېيم څپرکی

قرآن او د فلکیاتو پوهنه

کاینات څنگه مینځته راغلل؟

لویه چاودنه

ژبنیز تحلیل

د کایناتو اصل

کاینات پراخېږي

د فضا متحرک طبیعت او جاذبې څپې

د جاذبې څپو څرنگوالی

درېیم څپرکی

قرآن او د فلکیاتو پوهنه

کاینات څنگه مینځته راغلل؟

(لویه چاودنه)

ایا کله مو په دې اړه غور کړی، هغه کاینات چې موږ یې خپل کور بولو، څنگه رامنځته شوي؟

د دې عظیمو او پراخو کایناتو د جوړښت مساله پخوا یو ستر ابهام وو، داسې یو ابهام چې د تېر زمان ساینسپوهان یې پر وړاندې د پوهې له کچې عاجز پاتې وو او هیڅ یې په هکله نه شو ویلای.

البته کوم څه چې وړاندې کېدل تر شخصي نظریاتو او خیالاتو منحصر وو، داسې خیالات چې د مشاهدې او تجربې هیڅ څرک په کې نه معلومېده.

د بېلگې په توگه؛ د ځینو پوهانو دا عقیده وه چې کاینات ابدی او ساکن دي، یانې کاینات پر همدې موجوده شکل پیدا شوي، نه ابتدا لري، نه تغیر کوي او نه حرکت لري.


ساینس هم تر دې دمه بلکل چوپ وو، په علمي توگه یې د حقایقو او نظریاتو ترمنځ تفکیک نه شو کولای.

په تاریخي بهیر کې د کایناتو د اصل او جوړښت پر تړاو گڼ شمېر نظریات وړاندې شوي؛ خو د زمانې د تحولاتو او ساینسي پرمختگونو په ترڅ کې له اعتباره لوېدلې او په ټوله کې د بطلان ښکار شوي.

لېکن هغه تیوري چې پرې توافق شوی او نن ورځ په پراخه کچه منل شوې د لویې چاودنې (Big Bang) تیوري ده، د نوموړې تیورۍ د منلو ستر دلیل دا دی چې تر شایې گڼ شمېر ساینسي شواهد لاس لري، مالاتر یې کوي او دې تیورۍ ته د حقیقت رڼا ښيي.

د Big Bang تیوري د لومړي ځل لپاره په کال ۱۹۲۰ز کې د دوو مخکښو ساینس پوهانو روسي فلکپوه (Alexandre Friedman) او بلجیمي فزیک پوه (George Lemaitre) له خوا مطرح شوه، د Big Bang تیوري څرگندوي چې کاینات شاوخوا ۸،۱۳ ملیارده کاله وړاندې له خورا شدیدې او گرمې نقطې څخه پیدا شول، چې اندازه یې د اتوم له هستې څخه هم کوچنۍ ښودل شوې^(۱)، اکثره ساینس پوهان دا نقطه د کایناتو نطفه بولي.

۱. ساینس جدید و قرآن از خلقت تا عدم کاینات.




شکل (۱) الکسانډر فريډمن



شکل (۲) جورج ليمبیر

په هر حال؛ د دې تیورۍ لومړی اصل دا دی چې کاینات یو پیل او ابتدا لري، دې خبرې فزیک پوهانو ته هم ځانگړی خوند ورکړ، په دې چې د فزیک د ترموډینامیک له قوانینو سره یې په بشپړه توگه اړخ لگاوه. همدارنگه د Big Bang ماډل له مخې کاینات په پیل کې ټول یو واحد وو، په ساده اصطلاح ځمکه، آسمانونه او ټول یو له بل سره نښتي وو؛ خو لویې چاودنې دې یووالي ته د پای ټکی کېښود او په ترڅ کې یې

کاینات په گڼو برخو تقسیم شو. (۱)
چې کهکشانونو، ستورو، لمر، سیارو او ځمکې ته یې وده ورکړه، تردې
چې اوسنۍ بڼه یې خپله کړې.



شکل (۴) د کایناتو وده د وخت او تودوخې له مخې


د Big Bang تیورۍ له تاسیس څخه نهه کاله وروسته په کال ۱۹۲۹ز کې امریکایي وتلي ستورپوه (Adwin Hubble) هم ددې تیورۍ تایید وکړ او د هغې د علمي شهرت په پراخېدو کې یې مهم رول ولوباوه، دا هغه وخت وو، کله چې نوموړي د یو ستر تېلیسکوپ په مرسته ولیدل چې کاینات د پراختیا حال لري او پکې موجود ټول اسماني اجرام او کلسترونه یو له بله په جلا کېدو دي.

له دې مشاهدې څخه ده دا پایله ترلاسه کړه چې که چېرې دا ټول اجسام یو له بله د لرې کېدو حال لري؛ نو دا حتمي ده چې یو وخت به یو ځای راغونډ شوي ول.

۱. The first three minutes, a modern view of the origin of the universe- 1947-

مثلاً؛ زما په لاس کې یو څو شگې دي او زه یې له ځانه لرې غورځوم؛ نو دا شگې چې څومره په هوا کې فاصله طی کوي، هغومره به یې ترمنځ فاصله زیاتېږي، حال دا چې حرکت یې له یوې نقطې یانې زما لاس څخه پیل کېږي وو، په ورته ډول په میلیاردونو ستوري او سیارې هم دغه شان یو له بل څخه لرې کېږي او واټن اخلي.

یقیناً که مور په وخت سره شاته لاړ شو، بالاخره داسې یو وخت به هم راشي چې دوی ټول به په یوې واحدې نقطې کې سره راټول شوي ول^(۱) دې نقطې ته پوهان د Big Bang (Singularity) وايي.



شکل (۱): له چاودنې تر خلقت

وروسته په کال ۱۹۶۵ز کې دوه ساینس پوهانو (Arno Allan Penzias او Robert Woodrow Wilson) یو داسې عجیبه کشف وکړ چې د Big Bang تیوري یې پر ساینسي حقیقت بدله کړه. دوی یو ډول شعروې چې (Cosmic Microwave Background Radiation) یا CMBR بلل کېږي کشف کړي.

۱. د کایناتو د پراختیا په بحث کې دا موضوع واضح شوې ده.

نوموړو زياته كړه چې يادې شعاوې د لويې چاودنې له امله توليد شوي او د همدې چاودنې له پاتې شونو څخه دي. په كال ۱۹۷۸ز کې دواړو ساينس پوهانو ته د دې كشف پر بنسټ نوبل جايزه ورکړل شوه؛ ځکه دوی په عملي ډول دا ثابته كړه چې د Big Bang پاتې شوني اوس هم په كایناتو کې شتون لري، بناء اوس بيگ بانگ يوه تيوري نه؛ بلکې منل شوی ساينسي حقيقت (Scientific Fact) بلل کېږي.

دا راز چې د علم څښتنانو د شلمې پېړۍ په اوږدو کې رابرسېره كړ، قرآن كريم كابو ۱۴ نيمې پېړۍ دمخه په خورا څرگند او واضح ډول ذكر كړی دی.

الله تعالى فرمايلي:

﴿أَوَلَمْ يَرِ الَّذِينَ كَفَرُوا أَنَّ السَّمَوَاتِ وَالْأَرْضَ كَانَتَا رَتْقًا فَفَتَقْنَاهُمَا
وَجَعَلْنَا مِنَ الْمَاءِ كُلَّ شَيْءٍ حَيٍّ أَفَلَا يُؤْمِنُونَ﴾ (۱)

ژباړه: ايا كافران دا نه گوري چې اسمانونه او ځمكه سره يو ځای نښتي وو او بيا موږ جدا كړل او موږ له اوبو څخه هر ژوندى شى پيدا كړی دی.

ژبنيز تحليل:

د «رتق» كلمه چې په عربي ژبه کې د گنډل شوې په توگه هم ژباړل شوې ده، مانا يې «گډېدل» يا «يوځای کېدل» دي. دا كلمه د دوو بېلا بېلو شيانو د گډ تركيب لپاره كارول کېږي، چې يو بشپړ جوړښت رامنځته كوي.

د «فتق» کلمه بیا د «جلا کولو» په مانا ده او د هغه حالت څرگندونه کوي چې په هغې کې یو شی د بل شي په شلېدو یا ماتېدو سره رامنځته کېږي، ښه بېلگه یې بوټی کېدای شي، چې د ځمکې له درز یا پرې کېدو څخه راوځي.

په یاد آیت کې اسمان او ځمکه په لومړي حالت کې د «رتق» په وضعیت کې وو، بیا دوی جلا کړی شول. «فتق». (۱)

نو اوس که هر څوک بې پرې او په عدل ولاړ قضاوت سره دا موضوع وڅېړي، دا به ومني چې یو داسې انسان چې د لیک او لوست له هنر هم بې برخې وو، څنگه یې وکولای شول ترڅو دومره ستر ساینسي حقیقت رابرسېره کړي.

لکه څنگه چې دا ناشونې ده؛ نو موږ ته راپاتې یواځې یو بدیل دی، هغه دا چې دا کتاب (قرآن) الهي وحی او محمد صلی الله علیه وسلم د الله تعالی پیغمبر او استازی دی.

د کایناتو اصل:

د لویې چاودنې لومړني اټومي ترکیب (۲) (Primordial Nucleosynthesis) له آدرسه د فلکیاتو پوهان وایي چې کله کایناتو یواځې یوه ثانیه عمر درلود؛ نو هغه وخت یې د تودوخې درجه کابو ۱۰

۱. Scientific Truths and the quran, 2nd edition, Page 18- UK Birmingham- 2006.

۲. دا کلمه له دوو یوناني کلمو جوړه شوې چې «Nucleo» په مانا د هستې او «Synthesis» په مانا د یو ځای کېدو یا ترکیب دی او په اصطلاح کې یوه داسې پروسه ده چې په کې د اټومونو هستې یو ځای کېږي او نوي عناصر جوړوي.

ملياردو کلوينه Kelvin وه، دوی په دې باور دي چې د کهکشانونو له جوړېدو وړاندې هيليم، هايډروجن او لیتيم څخه جوړو شویو گازي کتلو شتون درلود^(١) چې ابتدايي وريځې يا (Primary Nebula) ورته ويل کېږي، لنډه دا چې همدغه مهال د دود او پلازما څخه پرته بل څه نه وو.^(٢)

ساينس پوهانو په پيل کې دغو لومړنيو موادو ته د گاز کلمه کاروله؛ خو د وروستيو څېړنو له مخې جوتې شوه چې د «گاز» په پرتله د «دود، لوگي» يا «Smoke» کلمه خورا دقيقه علمي او مناسبه ده، په دې چې هغه وخت د تودوخې کچه بېخي زياته وه.^(٣)



شکل (٧): کیهاني لوگي

حتی تر ننه پورې نوي ستوري د تياره او يخو ماليکولي وريځو ترمنځ

١. قرآن عظيم الشان او معاصر علوم، شريف رحمانی، مخ ١١٧، جلال آباد - ١٤٠١ل.

٢. Weinberg, The first three minutes- a moder view of the origin of the universe, .٢

.Page: 94-105

٣. The quran and Modern science compatible or incompatible, Dr. Zakir Naik P:12 .٣

جوړپېري، چې ترکیبي مواد یې له (Interstellar Medium) څخه عبارت دي، زیاتره برخه یې د خنثی او ایونایزد (چارج لرونکي) هایډروجن او هیلیم تشکیلوي.^(۱)

د دې علمي څرگندونو ژور تحلیل ښيي چې ټول کهکشانونه ستوري او سیارې د همدې دود یا لوگي څخه منځته راغلي دي.

د لږ څه غور په ترڅ کې به درته روښانه شي چې دا خبره په خپله د دې سپیناوی کوي، چې ځمکه او اسمانونه په لومړیو کې یو له بل سره تړلي او د یوې واحدې هستې په بڼه موجود وو، د فلکیاتو دغه ستر ساینسي حقیقت چې پوهانو په دې وروستیو کې را څرگند کړ، قرآن کریم ورته ۱۴ نیمې پېړۍ دمخه د اشارې په ترڅ کې فرمایي:

﴿ثُمَّ اسْتَوَىٰ إِلَى السَّمَاءِ وَهِيَ دُخَانٌ فَقَالَ لَهَا وَلِلْأَرْضِ ائْتِيَا طَوْعًا أَوْ كَرْهًا قَالَتَا أَتَيْنَا طَائِعِينَ﴾^(۲)

ژباړه: بیا الله د آسمان لورته اراده وکړه، په داسې حال کې چې هغه محضې لوگی وو، هغه اسمان او ځمکې ته وویل منځته راشئ، په خپله خوښه یا په زور سره (ناخوښه) دواړو وویل مور منځته راځو په خپله خوښه.

ډاکټر الفریډ کرونر (Dr. Alfred Kroner) چې په نړیواله کچه یو له وتلو ځمکپوهانو څخه دی، همدا راز په المان کې د یوهانز گوتنبرگ په پوهنتون کې د بیولوژۍ څانگې مشر او استاد دی هم، نوموړی په خپلو

۱. ISM د هغو موادو ټولگه ده چې د کهکشان په دننه کې د ستورو ترمنځ موجوده ده، دا ماده په عمده ډول له گازونو، دواړو او پلازما څخه جوړه ده.

څرگندونو کې په دې اړه وايي:

«دا تصور تقريباً ناممکن ښکاري چې محمد صلی الله عليه وسلم دې د خپل وخت په هغه ساده چاپيريال کې د کایناتو د اصل په تړاو پوهه لرلې وي؛ ځکه دا ډول موندنې يواځې د ډېرو پرمختلليو او پېچلو مېتودونو له لارې په دې وروستيو کلونو کې ترلاسه شوي دي.»^(١)

همدارنگه په دې هکله د پروفیسور یوشیدي کوسان (Prof. Yushid Kusan) تبصره او نظره هم د پام وړ دی، دا چې نوموړی یو معتبر فلکپوه دی، نو یو وخت ورته د قرآن کریم ځینې هغه آیتونه وړاندې شول چې د کایناتو او په تېره بیا د فلکیاتو په باب په کې ذکر او بیان راغلی وو.

پروفیسور کوسان د قرآن کریم د کاسمولوجیکي څرگندونو د تایید سربره پرې یوه په زړه پورې تبصره هم وکړه او ویې ویل:

«زه ډېر متاثره شوم، کله مې چې په قرآن کریم کې د ستور پوهنې اړوند دقیق حقايق وموندل، زموږ په څېر د عصري ستورپوهانو لپاره چې د کاینات یوه کوچنۍ برخه مطالعه کوو، خپلې ټولې هڅې هم په یوې کوچنۍ او مشخصې برخې کې متمرکزې کوو او دا ځکه چې د تېلسکوف په کارولو یو څو د گوتو په شمار برخې وینو، پرته له دې چې د ټول کاینات په هکله فکر وکړو؛ خو د قرآن کریم په لوستلو او پوښتنو ته د ځوابولو سره زه دا فکر کوم چې د کایناتو د تحقیق لپاره خپله لار پیدا کولای شم.»^(٢)

رښتیا هم په قرآن کریم کې د کایناتو په باب داسې بېلا بېل او هر اړخیز توضیحات بیان شوي چې پرته د ټول کاینات له لیدلو یې یادونه ناشونې ده.

١. Video Link (Prof. Alfred Kroner)

٢. Video Link on Youtube (Prof- Yushidi Kusan...)

کاینات پراخېږي

وړاندې له دې چې ټاکلي بحث ته راشم دا راته ښه ښکاره شوه چې پیل یې له تاریخي زاویې وکړو، تاریخ څرگندوي چې لرغوني یوناني پوهان له یوې پېچلې معما او ستر تناقض سره لاس او گړېوان وو.

تناقض دا وو چې دوی فکر کاوه، کاینات یا باید محدود وي یا نامحدود، لېکن دواړو مفکورو ځانته کړکېچونه لرل، د بېلگې په توگه که یې کاینات محدود گڼلې وای؛ نو بیا دا پوښتنه راولاړېده چې که یو څوک د دې کایناتو له پولې هاخوا تېر شي؛ نو هغه به کوم ځای وي؟ یا په ساده اصطلاح که یو څوک خپل لاس د دې کایناتو له پولې بهر یوسي؛ نو دا لاس به چېرې ولاړ شي؟

او په عین حال کې د بې پایه کایناتو خیال هم ورته د فکري منطق په تله کې برابر نه برېښېده.

وروسته د ۱۸۰۰ کلونو په بهیر کې هنریچ اولبرز (Henrich Olberz) له یوه نوي استدلال سره رانښکاره شو، نوموړي وویل چې د نامحدود کاینات په صورت کې به هرې لورې ته د نظر پای یو ستوری و، په دې توگه باید د شپې تیاره اسمان لږ تر لږه د یوه ستوري هومره ځلاندې وای. خو له بلې خوا د نیوټن د جاذبې قانون یوه بله مساله راپورته کړه، هغه دا چې که کاینات محدود فرض کړل شي؛ نو د ټولو اجسامو د جاذبې متقابل ځواک د اغېز له کبله به تر دې دمه درست کاینات راټول شوي او هم مهال به له منځه تللي وای.

د دې خبرې یوه ساده بڼه ښایي داسې وي چې د اجرامو ترمنځ متقابلې جاذبې قوې باید تر دې دمه ټول کاینات راټول او سقوط کړي وای.

په هر حال؛ ورپسې د البرټ انشتاین نوبت راوړسېد، نوموړي په پیل کې

د دې محدود او نامحدود تناقض د حل په موخه د کیهاني ثابت (Cosmological Constant) په نوم یوه فرضیه معرفي کړه، یوه داسې فرضیه چې د یوه جامد او نه بدلېدونکي کایناتو انځور یې وړاندې کاوه. مگر د هغه د عمومي نسبت تیورۍ (General Theory of Relativity) څرګنده کړه، چې کاینات نه شي کولای په یوه ثابت حالت کې پاتې شي؛ بلکې برعکس د یادې تیورۍ له مخې د کایناتو بقا یواځې د پراخېدو یا راټولېدو په حالت کې شونې ښودل شوې وه.

مگر څه وخت چې د عمومي نسبت تیورۍ د فلکیاتو په څېړنه کې پلي شوه او ورسره د ریډشفت رنګي طیف (Redshift Spectrum) له برکته د کهکشانونو ترمنځ د فاصلې د ډېرېدو حقیقت راڅرګند شو؛ نو انشتاین صراحتاً اعتراف وکړ چې د کیهاني ثابت فرضیه یې د پوهنیز ژوند یوه ستره تېروتنه وه. (۱)

د دې مخینې په رڼا کې جوتېري، چې حتی ښاغلی البرټ انشتاین هم په لومړي سر کې د کایناتو پر ساکن او جامد طبیعت باور درلود. د هغه له وړاندوینې وروسته په کال ۱۹۲۰م کې د بیګ بانګ بنسټ ایښودونکو فریډمن او لیمیتېر هم د کایناتو وسعت تایید کړ، اما دا باید په یاد ولرو چې تر دې مهاله هرڅه نظري بڼه درلوده، کوم داسې اساس یې نه درلود چې دې نظریې ته د یوه ساینسي حقیقت رنګ ورکړي. لېکن دې حقیقت هغه وخت په علمي او مشاهدوي توګه خپل پوره اعتبار لاسته راوړ، څه وخت چې امریکایي ستورپوه اډوین هبل، چې د تېر سکالو په اوږدو کې یې هم یادونه شوې په کال ۱۹۲۹ز کې د یو ستر

تیلسکوپ په مرسته ولیدل چې د کهکشان ستوري او په کې موجود ټول کلسترونه یو له بله په خورا سرعت سره لرې کېږي. (۱)
اصلا همدا د رنگین طیف مشاهده وه، کومې چې وکولای شول حقیقت له نظریې او سم له ناسم څخه بیل کړي.




شکل (۶): اډوین هبل

بنایي د کایناتو د پراختیا اړوند مو په ذهن کې د پوهاوي په منظور ځینې پوښتنې راولاړې شوې وي؛ خو زه به هڅه وکړم ترڅو د یوه ډاډمن وضاحت لپاره یو ساده مثال درکړم:

که چېرې تاسې یوه پوکانۍ راواخلئ او فرض کړئ چې کاینات د پوکانۍ سطحه ده؛ نو تاسې د یوه قلم په څوکه د پوکانۍ پر سطحه یو څو داسې نقطې کېږدئ چې یو له بل سره نږدې وي.

کله چې تاسې همدې پوکانۍ ته هوا ورکړئ؛ نو پوکانۍ به وپرسېږي او ورسره به ایښودل شوې نقطې هم یو له بله جلا او لرې شي، څومره چې تاسې پوکانۍ ته زیاته هوا ورکړئ، هغومره به د پوکانۍ حجم زیاتېږي او ورسره به د ټکو ترمنځ واټن هم زیاتېږي؛ خو که چېرې تاسې پوکانۍ

له هوا خالي کړئ؛ نو ورو - ورو به د نقطو ترمنځ فاصله کمېږي، تردې چې خپله پخوانۍ بڼه خپله کړي. بلکل همدغه شان ساینس پوهان هم وايي چې کاینات په پیل کې ډېر کوچني وو، حتی دومره چې اسمانونه، ستوري، لمر، سیارې او ځمکه ټول د یوې واحدې هستۍ په بڼه سره نښتې وو. بنا پر دغه دلایلو مور داسې هم ویلای شو چې یو کال د مخه کاینات د اوسني کاینات په پرتله کوچني وو او یا د راتلونکي کال کاینات به د اوسني په پرتله ستر وي.



شکل (۵): د چاودنې راهیسې د کایناتو پراختیا

که په شا ولاړ شو، یانې داسې ووایو چې دوه کاله پخواني کاینات د تېر کلني په پرتله کوچني وو او درې کاله مخکیني بیا د دوه کاله مخکیني څخه او همداسې محاسبه پرمخ یوسو؛ نو یو وخت به کاینات دومره کوچني شي چې ځمکه او آسمانونه به سره یو ځای ونښلي. دا کشف د فلکپوهنې په تاریخ کې د لویو او مهمو کشفونو په لیکه کې ځای لري؛ لکه څنگه چې د نړۍ نوموتی ساینس پوه (Stephen Hawking) په خپل کتاب (Brief History of Time) یا د وخت

مختصر تاریخ کې لیکي:

«د کایناتو د پراخېدنې کشف او موندنه د شلمې پېړۍ یو ستر کشف دی.»^(۱)

که راشو قرآن کریم ته رجوع وکړو او هغه ایتونه تر غور لاندې ونیسو، چې د کاینات اصل بیانوي؛ نو بې له شکه د دې موضوع څرگندونه به هم پکې په خورا واضح او صریحه بڼه ومومو.
الله تعالی فرمائي:

﴿وَالسَّمَاءَ بَدَيْنَهَا بِاَیْدٍ وَإِنَّا لَمُوَسِعُونَ﴾^(۲)

ژباړه: او مور اسمانونه په قوت سره جوړ کړي دي او په حقیقت کې مور یې پراخوو هم.

د قرآن عظیم الشان د نزول پرمهال چې نوي وسایل لانه وو کشف شوي، د دغه آیت کریمه پر مفهوم پوهېدل په حقیقت کې ستونزمنه وه، زیاترو مفسرینو د «موسعون» مانا په «قادران» یانې مور پرې قادره یو کړې ده؛ مگر اساسي مفهوم یې د پراختیا په مانا دی.

اوس د فکر ځای دا دی چې دا هغه ساینسي حقیقت دی، چې د شلمې پېړۍ دمخه یې په هکله چا تصور نه شو کولای او نه یې درلود، په داسې حال کې چې قرآن کریم ۱۴ نیمې پېړۍ دمخه ذکر کړی دی.

د فضا متحرک طبیعت او جاذبي څپې!

د فلکیاتو معاصر علم وايي چې فضا متحرک، خوځنده یا ډینامیکي


طبیعت لري، په دې مانا که فرضاً د هستۍ ټول محسوس او ملموس اجسام د ځمکې، سیارو، ستورو او کهکشانونو له سترو عظمتونو نیولې، تر کوچنیو ذراتو او اټومي واحدونو پورې ټول محوه او حذف شي؛ نو څه فکر کوئ چې د دې صحنې په پای کې به کوم څه پاتې شي؟ یا په بل عبارت آیا وروسته له دې به هم کوم څه وجود ولري؟ ممکن ځواب مو دا وي چې «هیڅ» که رښتیا هم همدا مو ځواب وي؛ نو تاسې کاملاً ناسم یاست او ځواب مو اشتباه دی.

ځکه لا هم یو څه پاتې دي او وجود لري، یو نامرئي خاموش او وسیع وجود چې د خالي یا تشې فضا (Empty Space) په نومونو یادېږي. د خالي فضا مفهوم ته د «هیڅ» (Nothing) اصطلاح کارول ناسمه او غیر ساینسي ده؛ ځکه د علمي اصولو له مخې فضا که څه هم خالي بلل کېږي، ولې هیڅکله د «هیڅ» مترادفه نه ده؛ بلکې خالي فضا د یو لږ داسې فزیکي ځانگړتیاوو لرونکې ده، چې اجازه نه راکوي، ترڅو مور یې په (Nothing) حساب کړو.

د فضا دا ځانگړتیاوې عبادت دي له:

۱. فضا د غځېدلو او پېچېده (Twist) کېدلو وړتیا لري.
 ۲. فضا انحناء (Curvature) رامنځته کولای شي.
 ۳. فضا کولای شي د یو محرک په واسطه څپې ایجاد او خپرې کړي. (۱)
- په همدې بسنټ اوسني ساینس پوهان دا تاییدوي چې مطلقه خالي فضا شتون نه لري؛ بلکې د کایناتو هره برخه د کوانتومي تشو (Quantum

(Vaccum) له فزیکي پدیدو څخه ډکه ده. (۱)




شکل (۸): په دې انځور کې د فضا-وخت نازک بدلون وینئ چې د لمر او ځمکې د کتلې له امله رامنځته شوی

د فضا متحرک طبیعت د جاذبي امواجو له لارې چې د اسماني اجرامو د حرکت په ترڅ کې رامنځته کېږي، خورا ښه وضاحت مومي. په بل عبارت؛ د دې لپاره چې د فضا یا د طبیعت په هکله سم درک واخلو؛ نو غوره ده چې د اسماني اجرامو د حرکت په بحث نظر واچوو، چون د دوی خوځښت د فضا د ډینامیکي طبیعت اساسي محرک دی. دا به مو اورېدلي وي چې په فضا کې درست (ټول) اسماني اجرام د حرکت حال لري؛ خو ښایي دا درته نوې وي، چې همدغه اجسام د خپل حرکت سره سم د فضا په جوړښت (Fabric) کې یو ډول څپې رامنځته کوي، چې دغه څپې د جاذبي څپو په نوم یادېږي. جاذبي څپې د فضا وخت (Space Time) په جوړښت کې هغه گډوډۍ دي چې د سترو او سرعت اخیستونکو اجرامو له خوا رامنځته کېږي او د

1. Physicist observe weird quantum fluctuations of empty space – maybe – Adrian .

رڼا په تېزۍ سره له خپلې سرچينې بهر ته خپرېږي، دا څپې نه ليدونکي؛
 اما په حيرانوونکي ډول خورا گړندی دي.



شکل (۹): انځور د ځمکې د کتلې له امله د فضا په جوړښت کې رامنځته شوی
 ژوروالی نښي، چې له امله يې سپوږمۍ د ځمکې په مدار کې حرکت کوي.
 که څه هم د جاذبې څپو وړاندوينه، البرټ انشتاين په کال ۱۹۱۶ز کې د
 خپلې نسبت تيورۍ پر بنسټ کړې وه؛ لېکن هغه مهال دا يواځې يوه
 وړاندوينه وه، يوه نظريه او اټکل چې هيڅ عملي او تجربوي ادرس يې
 نه درلود.

خو د ۲۰۱۶ز کال د فبرورۍ په ۱۱مه نېټه ډيويد ريټز (David Reitze)
 چې د (Laser Interferometer Gravitational Wave
 Observatory) ادارې اجرايوي مدير و، راپور ورکړ چې څېړونکو
 جاذبې څپې موندلي دي، کومې چې د دوو تورو سوريو د يو ځای کېدو
 په نتيجه کې رامنځته شوې وې.^(۱)
 دې راپور پسې متصل ناسا (NASA) هم خپله رسمي اعلاميه خپره کړه

او زیاته یې کړه: «البریت انشتاین نظریه ورکړې وه، چې کله اجسام د فضا په اوږدو کې حرکت کوي؛ نو دوی خپل شاوخوا ته د فضا په جوړښت کې یو ډول خپې جوړوي، بلکل هغو خپو ته ورته چې یوه تیره یې په اوبو کې د غورځولو پر مهال جوړوي.»^(۱)

دا په ټولو حسابونو کې یوه تاریخي موندنه او د ښاغلي انشتاین ستره وړاندوینه چې د سلو کلونو راهیسې وه تایید شوه.

د جاذبې خپو پر تړاو امریکایي پروفیسور او استروفزیست (Alex Fillipenko) څرگندوي: «که تاسې دوه داسې اجسام ولرئ، چې هر یو یې خپله شاوخوا فضا انحنه کړې اوسي او دواړه یو بل ته په مدارونو کې څرخي؛ نو په پایله کې به دغه منحنی شوي (Curved) سیمې د فضا په جوړښت کې یو څپاند بدلون راولي، دا خپې د فضا له ښې سره سم دباندي خپرېږي او له ځان سره انرژي لېږدوي، بلکل همدا جاذبې خپې دي.»^(۲)

د جاذبې خپو څرنگوالی:

د جاذبې خپو څرنگوالی په باب امریکایي ستورپوهه میشل ټالر (Michel Thaller) وایي: «زه په واقعي مانا وایم، تاسې کولای شئ د فضا وخت په هکله فکر وکړئ، په فضا کې جاذبې خپې کټ مټ سمندري خپو ته ورته دي، چې په کایناتو کې سفر کوي.»^(۳)


دغه راز ناسا هم په خپله اعلامیه کې په ورته توګه ویلي:

۱. NASA Jet Propulsion Laboratory – www.JPL.nasa.com – 2016/11/Feb .۱

۲. Video link (Alex Fillipenko) .۲

۳. Video Link (Michel Thaller) .۳

«کله چې يوه ستره بېړۍ په سمندر کې حرکت کوي؛ نو اوبه د بېړۍ د تگ له امله شاوخوا سيمو ته ځان رسوي (تېبتي)؛ مگر څه وخت چې اوبه بېړۍ ته لار پرېږدي، يو ډول څپې رامنځته کوي، په اوبو کې د بېړۍ د سفر په څېر درانه شيان په فضا کې حرکت کوي او د اوبو په څېر څپې ايجادوي، مور دې څپو ته جاذبي څپې وايو.»^(۱)



شکل (۱۰): د دوو اجسامو لخوا د جاذبي څپو ايجاد.

ښايي دې وضاحت څه ناڅه د فضا متحرک طبيعت او جاذبي څپو د پوهاوي اړوند درسه مرسته کړې وي، له همدې امله ځای يې بولم چې يوه پوښتنه درڅخه ولرم.

پوښتنه داسې ده چې: کله زه د ستورمزي (Astranouts) کلمه اخلم، په ذهن کې مو لومړی څه راځي؟

زه داسې گومان کوم چې ستاسې ځواب به لامبو وهل نه وي، سمه ده؟ ځکه چې ستورمزي فضا ته الوت کوي، چې دا د سمندر په لور د ډوبېدو دقيقا برعکس ده.

مگر ايا په دې پوهېدئ چې يو ستورمزي بايد يو ښه لامبو وهونکی وي؟

ولې باید ستور مزلی په لامبو وهلو کې ماهره وي؟
ځکه د ناسا په وینا: «په فضا کې بې وزنی ته د تطابق کولو احساس په اوبو کې د لامبو وهلو (شنا کېدلو) سره ډېر ورته والی لري.»^(۱)
ساده ژبه به دا خبره ښایي داسې بیان کړي، چې په فضا کې ټول حرکات د لامبو وهلو په بڼه دي، هغه که د انسان له خوا وي او یا هم د کوم بل اسماني جسم، په همدې اساس ناسا یو ستر حوض تاسیس کړی چې د المپیکي حوض په پرتله ۱۰ ځلې لوی دی، ستورمزلي په دغه حوض کې د فضا د تگ لپاره تمرینات کوي، داسې چې گواکې دوی په فضا کې دي، دا حوض د (Neutral Buoyancy LAB) په نوم یادېږي.
ستورمزلي په خپلو بشپړو فضايي جامو کې هلته هغه دندې ترسره کوي، چې له دوی یې په فضا کې د سرته رسولو تمه کېږي.^(۲)



شکل (۱۲): فضا ته د تگ لپاره په اوبو کې د ستورپوهانو روزنه.

۱. What is a space walk – www.nasa.gov

۲. NBL – Wikipedia 2 (nasa.gov)

جاذبي څپې چې د فضا متحرک طبیعت تاییدوي، په کال ۲۰۱۵ز کې د LIGO امریکایي ادارې له خوا کشف شوې^(۱)؛ مگر دې حقیقت ته ۱۴نیمې پېړۍ دمخه قرآن کریم اشاره کوي:

﴿وَهُوَ الَّذِي خَلَقَ اللَّيْلَ وَالنَّهَارَ وَالشَّمْسَ وَالْقَمَرَ ۗ كُلٌّ فِي فَلَكٍ يَسْبَحُونَ﴾^(۲)

ژباړه: الله تعالی هغه ذات دی چې پیدا کړې یې شپه او ورځ، لمر او سپوږمۍ ده، هر یو په خپل مدار کې لامبو وهونکي دي. هغه کلمه چې مور د هر یو په توگه ژباړلې «کل» ده. په عربي ژبه کې د «تثنیه» وروستاړي «لاحقې» هغه مهال کارول کېږي، کله چې جمله دوه شيان تعریفوي.

په دې ایت کې د دوو اسماني اجسامو یانې لمر او سپوږمۍ یادونه شوې ده؛ مگر دا چې ولې د «تثنیې» لاحقې نه ده کارول شوې، مانا دا چې له دوو زیاتو شيانو ته نغوته شوې.

همدا راز «فلک» هغو مدارونو ته ویل کېږي چې ستوري او سیارې په کې حرکت کوي، ښکاري چې هره کلمه او لاحقې په ډېر دقت سره کارول شوې ده، د «شنا کولو» لپاره معادله کلمه «سبح» ده.

ډاکټر موريس بوکای (Dr. Maurice Bucaille) په دې هکله لیکي: «د لمر، سپوږمۍ او ځمکې د حرکاتو ترمنځ همغږي په دې ډول

۱. د جاذبي څپو کشف په ۲۰۱۵ کې وشو؛ خو رسماً اعلان یې په ۲۰۱۶ کې وشو.

خرگندېدلی شي:

په عربي ژبه کې فعل «سبح» د یوه څیز د خپل حرکت له لارې د انتقال لپاره کارېږي، د دې فعل ټولې ماناوې د انتقال په مفهوم کې راټولېږي، چې په هغه کې د څیز خپلواک حرکت مطرح وي. که دا حرکت په اوبو کې وشي؛ نو د «شنا کولو» فعل ته اشاره کوي او که په ځمکه کې وي؛ نو د هماغه څیز د قدمونو حرکت ته اشاره کوي؛ خو که دغه حرکت په فضا کې ترسره شي؛ نو یواځې د دې کلمې په اصلي مفهوم تشریح کېدای شي، له همدې امله «سبح» باید د یو خپلواک حرکت په توګه تعبیر شي.



شکل (۱۱): انځور، په فضا کې مېشت یوه ډله ساینس پوهان رابښي چې د لامبو وهلو په بڼه حال او حرکت لري.

یاده کلمه د لمر او سپوږمۍ د خپلواکو حرکتونو لپاره کارول شوې، چې د وروستیو علمي موندنو سره سمون لري، دا حقیقت په ۷م پېړۍ کې د یوه انسان له خوا که هغه هر څومره پوه هم وای، تصور کېدای نه شو. (۱)

دا واقعا د فکر ځای دی چې په هغه دور کې محمد صلی الله علیه وسلم
څنگه په دې پوهېده چې په فضا کې د اجسامو حرکت په څپه ایزو
جریانونو کې سرته رسېږي او بیا دا چې سمندریزو څپو ته ورته دي؟

څلورم څپرکی

قرآن او ستورپوهنه

نېضاني ستوري

د پلسر درک

د ستورو مړينه او تور سوري

د لمر حرکت

څلورم څپرکی

قرآن او ستورپوهنه

نبضاني ستوری:

الله تعالی د الطارق په سوره کې فرمایي: ﴿وَالسَّمَاءِ وَالطَّارِقِ ۝ وَمَا أَدْرَاكَ مَا الطَّارِقُ ۝ النَّجْمُ الثَّاقِبُ ۝﴾ (۱)

ژباړه: او قسم دی په آسمان او د شپې په راتلونکي او ته څه پوهېږې چې د شپې راتلونکی څه شی دی، یو څیروونکی (نفوذ کوونکی) ستوری. د الطارق سوره په لومړیو آیتونو کې د «طارق» کلمه د «طرق» له ریښې څخه اخېستل شوې، چې په شدت سره د وهلو او اواز جوړولو مانا لري، که په دې ایت کې په احتمالي توګه د نبض الوتلو مانا ولري؛ نو په یوه

ستر علمي حقيقت دلالت کوي، په وروستي آيت کې فرمايي: چې طارق هغه ستوری دی، چې په شپه يا تياره کې پيدا کېږي او نفوذ کوي، وړاندې ځي او نبضان لري، په ځانگړي ډول ورسره مل قسم هم ياد شوی، چې يوه ژوره علمي موضوع په بر کې نيسي. (۱)

په همدې بنسټ ځينې داسې پوښتنې او ټکي شته چې د دې بحث په اوږدو کې به مطرح او شرحه شي:

۱. د طارق ستوری څه ډول ستوری دی؟

۲. ايا علمي نړۍ هم په دې اړه کوم څه لري؟

۳. ولې الله تعالی پرې قسم ياد کړی؟

۴. په دوهم آيت کې د طارق ستوري د درک په باب استفهامي اړخ څه مانا افاده کولای شي؟

په کال ۱۹۶۷ز د نومبر په ۲۸مه انگليسي څېړونکي جوسلين بېل (Jucelyn Bell) د يوې څېړنې په ترڅ کې په تصادفي توگه يو منظم ثابت راديوبي سيگنال وموند، کشف شوي څيز يو داسې منظم ټکان هم کاوه چې د زړه ټکان ته ډېر ورته وو.

تر دې مهاله داسې نبضاني شې په کایناتو کې نه وو پېژندل شوی؛ نو په دې خاطر په لومړيو کې خو داسې انگېرل کېده چې بنيابي دغه سيگنالونه د نورو سيارو د هوبنيارو موجوداتو له خوا خپاره شوي وي، له همدې امله د بلنې کارټونه چاپ شول، رسنيو ته خبرتيا ورکړل شوه او تردې چې يو سيمينار هم دایر شو.

۱. د قرآن علمي اعجاز، مخ: ۸۱، هارون يحيی، مستقبل - کابل.


دا ټول د دې لپاره چې د (Little Green Men) (۱) اصطلاح اشاره دې ته کوله چې هوبنيار مخلوق د راديويي سيگنالونو له لارې کشف شوی او اړيکه ورسره نيول شوې ده؛ خو ډېر ژر څرگنده شوه چې د کشف شويو سيگنالونو اصلي سرچينه يو ډول څرخېدونکی نیوتروني ستوری دی، داسې يو جسم چې د څرخېدنې چټکتيا يې خورا زياته ده. په همدې کال ستورپوهانو روښانه کړه چې کله د يوه ستوري هسته په خپل ځان کې ډېره متکاثفه او فشرده شي، د خپل ځان شاوخوا په څرخېدو راځي او مقناطيسي ساحه يې خورا غښتلې کېږي، ورپسې يې د داسې اجسامو په موندنه لاس پورې کړ، چې په خورا چټکۍ سره تاوېدل او قوي راديويي څپې يې د يو مخروط په بڼه له خپل ځان نه خپرولې، په دې سره دا خبره لا ډاډمنه شوه چې د کشف شوي سيگنال سرچينه د نیوتروني ستورو څرخېدل دي. (۲)



شکل (۱۳): سوپرنووا چاودنه

۱. LGM د يوې اصطلاح په توگه د هغو خيالي موجوداتو لپاره کارول کېږي چې د ځمکې څخه بهر ژوند کوي، دا اصطلاح د لومړي ځل لپاره په ۱۹۵۰م کال کې د علمي افسانو او فضايي مخلوقاتو لپاره چې کوچني بدنونه او شنې سترگې لري وکارول شوه.
۲. تېر شوی ماخذ، مخ ۸۱.

دا چې په منظم ټکان کولو سره یې شهرت وموند؛ ځکه ورته پلسر (Pulsar) ویل شوی.^(۱)



شکل (۱۴): نبضاني ستوری

پلسر ستوري چې د سترو ستورو د چاودنې په پایله کې منځته راځي، خپروونکي، روښانه، زیاته کتله او چټک خوځښت لرونکي دي، ځینې د هغوی حتی ۶۰۰ ځله په یوه ثانیه کې په ځان راڅرخي.^(۲) د Pulsar کلمه د Pulse له ریښې څخه اخیستل شوې، چې د ضربان مانا لري.

د امریکن هیرتیج قاموس (American Heritage Dictionary) له مخې ددې کلمې مانا «ضربان» یا «درزا» ده.^(۳) د انکارټا قاموس (Encarta Dictionary) د دې کلمې ژباړه داسې

۱. Zahra Ashfaq – knocking star from quran discovered by NASA –

<https://theislamicfoundation.com> – pub- Sep.7.2023

۲. Astrophysics data system – pub June 2006 – bicode (2006 AAS 20720907H)

۳. American Heritage Dictionary- <https://ahdictionary.com>

کوي: په «منظمه توگه ټکېدل»، يا «په منظم ريتم سره درزا کول». (۱)
 له دې کشف وروسته پوهانو څرگنده کړه چې په قرآن کې د طارق په نوم ياد شوی ستوری د نيوتروني يا پلسار ستورو ته اشاره کوي.
 د يادولو وړ ده چې د «طرق» لفظ د «دروازې ټکولو» يا په «څټک سره د يو څه وهلو» په مانا هم راتلاى شي. (۲)
 عجيبه خو دا ده که چېرې تاسې پر انټرنېټ د پلسار ستوري غبر واوړئ؛ نو کټ مټ د دروازې ټکولو غبر ته ورته دى.

د پلسر درک:

د طارق سورة په درېيم آيت کې د «ثاقب» کلمه «نفوذ» يا «سوري کولو» په مانا سره دا رانبايي چې ستوري په تياره کې نفوذ کوي او تياره څيروي، د لويو ستورو له زوال څخه جوړ شوي نبضاني ستوري داسې اسماني اجرام دي، چې پوهېدل پرې څه اسانه کار نه دى.

وروستی څېړنې بڼي چې د پلسار يوه قاشوغه مواد په مليونونو ټنه وزن لرلی شي، که يې ډېره کمه اندازه هم په ځمکه کېښودل شي؛ نو د خپل ثقيل وزن او لوړ کثافت له کبله به د ځمکې مخ څيرې او ژورو برخو ته نوځي. (۳)

حال دا چې د ځمکې پرمخ د موادو يوه قاشوغه وزن ډېر لږ وزن لري، يواځې يو څو گرامه.

۱. Encartay Dictionary.com

۲. Bab.la-https://en.bab.la

۳. Cosmos – Swinburne Astronomy, The SAO Encyclopedia of Astronomy (Stellar

Evolution) – Swinburne University.

دوهم دا چې پلسار ستوري هغه وخت منځته راځي، څه وخت چې د لمر په پرتله څو چنده د لويو ستورو هستې متراکمې او متکثفې شي او د ډېر لوړ فشار له کبله چاودنه وکړي؛ خو که له ځمکې سره هم همداسې وشي؛ نو د څو مترو په قطر سره يوه کوچنۍ کره به پاتې شي.

درېمه خبره دا ده چې ځمکه په خپل محور کې يو مکمل وضعي حرکت په هرو ۲۴ ساعتونو کې بشپړوي؛ خو پلسار بيا په يوه ثانيه کې څو ځله څرخي، حتی پوهان په دې باور دي، چې ځينې پلسارونه په هره ثانيه کې ۶۰۰ ځله هم څرخي.

دا هرڅه ددې ښکارندويي کوي چې رښتيا هم د دې ستوري درک او تصور څومره ستونزمن دی.

ځکه خو الله تعالی فرمايي: ﴿وَمَا أَذْرَبُكَ مَا الطَّارِقُ ۝﴾ (۱)

د ستورو مړينه او تور سوري:

شلمه پېړۍ د نورو علومو په څېر د ستور پوهنې په باب هم د گڼو ستوريزو پېښو او نهانې پدېدو د کشف شاهدې وه، په دې لړۍ کې د ساينسي کشفیاتو له منځه تر ټولو ستر او د حيرت وړ کشف د ستورو مړينه وه، که څه هم دا يوه اوږده او ژوره پروسه ده؛ خو که په لنډو ټکو يې ووايو، دا هغه مهال پېښېږي، کله چې يو ستوری خپله انرژي په بشپړ ډول وبايلي، له دې امله ستوری خپل ثبات له لاسه ورکوي او د بې ثباتۍ ښکار کېږي، هماغه وي چې په ځلا کې يې په تدريجي توگه کمښت راځي، تر دې چې د يوې لويې چاودنې په ترڅ کې درې وړې شي،

ساينسي ژبه دې ته د (Nova) يا (Super Nova) نوم ورکوي. ويلي شو چې لکه څنگه الله تعالی د انسانانو او نورو ژونديو مخلوقاتو د ژوند موده محدوده او ټاکلې ده، دغه شان يې د ستورو ژوند او شتون هم محدود کړی دی.

په همدې اساس وروستۍ څېړنې ښيي چې يواځې زموږ په شيدو لارې (Milky Way) کهکشان کې لږ تر لږه په هرو ۹، ۱ کلونو کې يو ستوری خپل ژوند له لاسه ورکوي. (۱)

خو دا مړينه يواځې د يوې پېښې نوم نه دی؛ بلکې د نهاني طاقتونو يوه نه ستړې کېدونکې جگړه ده، په ساده اصطلاح د ستورو مړينه يو څه متفاوته او عجيبه څکه ده چې څه وخت يو ستوری خپل ژوند وبایلې نو په بشپړ ډول له منځه نه ځي او نه په معمولي ډول ورکېږي؛ بلکې د پام وړ بدلونونه تجربه کوي او د خپلې کتلې له مخې په بېلابېلو اسماني اجرامو بدلېږي. (۲)

په دغه مفهوم د ښه پوهېدلو لپاره اړينه ده چې لږ تر لږه د پنځه ستوريزو اجرامو سره اشنا شو:

White Dwarf .۱

Red Giant .۲

Neutron Star .۳

Pulsar Star .۴

Black Hole .۵


دا ټول د ستورو په ژوند کې د هغوی د بدلون بېلابېلې بڼې دي، په ستوریز ژوند کې د تحول ټولې دا مرحلې د کتلې د زورور قانون تابع دي، چې د ستورو د برخلیک او بدلونونو تقریبا ټول اړخونه پرې ولاړ دي.

د بېلګې په توګه: که د یوه ستوري کتله د لمر د کتلې په اندازه وي؛ نو له چاودنې وروسته به ستوری White Dwarf بڼه خپلوي؛ خو که د چاودېدلي ستوري کتله د لمر له کتلې څخه د ۱.۴ یا تر دې هم زیاته وي، په دې صورت کې به پر یوه نیوتروني ستوري بدلېږي.

په همدې ترتیب که د یوه ستوري کتله د لمر د کتلې شل برابره یا تردې هم ډېره وي؛ نو ستوری به په یوه داسې اسماني جسم بدلېږي چې کابو صفر حجم، نامحدود کثافت او داسې وسیعه او قوي جاذبه لري چې حتی ریا نه شي کولای د هغه له سطحې څخه وتښتي.

دغه راز پوهان په دې باور دي چې د دغه جسم په داخل کې حتی وخت هم توقف کوي، د نږدې ستوریزو مادو په شمول هر هغه شی راجذبوي چې د جاذبې په ځپانده کې یې دخپل شي^(۱) دې عجیب او غیر معمولي جسم ته مور او تاسې تور سوری (Black Hole) وایو؛ نو یو تور سوری هغه وخت رامنځته کېږي، کله چې یو ډېر ستر ستوری په خپل ځان کې رانغښتی شي، دومره متراکم شي چې د فضا او وخت ډانچه کره کړي.

ساده ژبه ښايي دا خبره داسې بیان کړي چې تور سوري د لویو ستورو له مړینې یا زوال څخه منځته راځي.



شکل (۱۵): تور سوری

د لومړي ځل لپاره په کال ۲۰۱۹ز کې ساینس پوهانو وروسته له ډېرو هلو ځلو د یوه تور سوري انځور واخېست، دا سوری د (Messier87) په نوم د یوه کهکشان په مرکز کې موقعیت لري، چې شاوخوا ۵۵ ملیونه نوري کلونه له ځمکې څخه واټن لري.^(۱)


دا لاسته راوړنه د نړۍ د بېلا بېلو څېړنیزو مرکزونو همکارۍ په نتیجه کې د EHT یا (Event Horizon Telescope) په مرسته ترلاسه شوه.^(۲)

دا کار واقعا له کړاو ډک وو، په دې چې له یوې لورې تور سوري په خپله رڼا نه خپروي او بله دا چې د جاذبې ځواک یې دومره غښتلی دی چې حتی یوه نوري وړانگه هم ترې د تېرېدو توان نه لري، بناء ددې لپاره چې د تور سوري شاوخوا چاپیریال انځور شي، د EHT ټیم د نړۍ په بېلا بېلو برخو کې د اتو خورا پیاوړو راډیو تېلسکوفونو څخه کار واخېست، چې د یوې واحدې شبکې په توګه یې کار کاوه.



شکل (۱۷): Event Horizon ټېلسکوف

را به شو د تور سوري خرنګوالي ته، ښايي سمندري گردابونه (Oceanic Vortex) موليدلي وي، په کوم کې چې لويې - لويې کښتۍ او هر نږدې ورتلونکي څيز ډوبېږي، تور سوري هم کټ مټ دغه سمندري گردابونو ته ورته دي؛ نو په دې اساس ستوري سياري او نور اسماني اجرام چې کله د بلک هول يا تور سوري له جاذبي پولي (Event Horizon) څخه تېر شي؛ نو بېرته راتګ يې ناشوني دي، حتی د نړۍ او طبيعت تر ټولو ګړندی څيز چې رڼا ده هم نه شي کولای (Event Horizon) له پولې څخه ځان خلاص کړي، د يادې پولې له خوا په اجسامو د قوې واردول او کشش ته په علمي اصطلاح (Spaghettification) ويل کېږي، د تورو سوريو په هکله ګڼ مالومات او تشرېحات نور هم شته؛ ځکه په اوسني دور کې د بليک هول مسئله خورا ننگوونکي او پېچلې ده؛ خو زما په فکر چې زموږ د موضوع په تړاو به همدومره وضاحت اکتفاء وکړي.



شکل (۱۶): د بلک هول سینګیولاريتي او EVENT HORIZON

لېکن يوه يادونه بايد دا وشي چې د ستورو د مړينې په اړه زموږ علمي پوهاوی يواځې د وروستيو کلونو د ځينو وتلو ستورپوهانو د هڅو او زيار پايله ده، په ځانګړې توګه د شلمې پېړۍ د پيل سره د انشتاين د نسبیت تيورۍ او سټيفن هاګينګ د څېړنيزو نظرياتو له لارې د ستورو د زوال او سوپرنووا پېچلو پديدو په اړه دقيق علمي وضاحتونه وړاندې شوي دي. خو که راشو قرآني څرګندونو ته؛

الله تعالی فرمايي: ﴿وَإِذَا النُّجُومُ انْكَدَرَتْ﴾ (۱)

ژباړه: او کله چې ستوري تټ او بې ځلا شي.

طبري رحمه الله ليکي: چې انګدر د ستورو د زوال او سقوط په مانا دی. (۱)

دغه راز د قرطبي او ابن کثير رحمهم الله، د دې ايت تاویل د قيامت نښو

۱. التکویر: ۲.

۲. جامع البيان، جلد ۳۰، مخ ۲۲۲-۲۲۱.

پورې اړوند بللی دی. (۱)

همدارنگه الله تعالی په یو بل ایت کریم کې فرمایي:

﴿فَإِذَا النُّجُومُ طُجِّسَتْ﴾ (۲)

ژباړه: او کله چې ستوري مړه شي.

که څه هم د یادو ایتونو په تفسیر کې د مفسرینو ترمنځ بشپړ توافق کرار لري، او لیکي چې دغه آیتونه د قیامت د قایمېدو اساسي نښې دي؛ مگر له واقعي او علمي پلوه اساسي ټکی دا دی چې د ستورو زوال او مړینې په هکله پخوا چا هېڅ نه دي ویلي او نه یې په هکله چا تصور درلود. الله تعالی په یو بل آیت مبارک کې تورو سوریو ته د اشارې په ترڅ کې فرمایي:

﴿فَلَا أَقْسَمُ بِمَوْعِدِ النُّجُومِ ۝ وَإِنَّهُ لَقَسَمٌ لِّوَعْلَمُونَ عَظِيمٌ﴾ (۳)

ژباړه: پس زه قسم کوم د ستورو د پرېوتو پر ځایونو او که پوهېږئ دا په رښتیا هم لوی قسم دی.

د قرآن مجید په دغه آیت کې د یو نا آشنا او غیر معمولي څیز لور ته اشاره شوې ده، قسم چې له دې سره مل یاد شوی دی، د دې پدیدې په عظمت او سترتیا دلالت کوي.

پخوا څوک څه پوهېدل چې ستوري زوال لري، سقوط کوي او پرېوځي، ښایي تر اوسه هم ډېری خلک په دې اړه ناخبره وي؛ خو د ساینسي

۱. ابن کثیر، تفسیر القرآن العظیم، جلد ۴، مخ ۴۹۳. القرطبي، الجامع الاحکام القرآن، جلد ۱۹، مخ

۳۵۱

۲. المرسلات: ۸.

۳. الواقعة: ۷۵-۷۶.

مطالعاتو او د ستور پوهنې د معاصر غورځنگ له برکته په ډاگه شوي، چې رښتیا هم داسې ځایونه شته چېرې چې ستوري خپله انرژي تاماموي او خپل برخلیک ته رسېږي.

د لمر حرکت:

د اروپایي پوهانو او فیلسوفانو ترمنځ د اوږدې مودې لپاره د جیوسنتریک (Geocentric)^(۱) تیوري راسخه او برلاسې وه، د یادې نظریې له مخې ادعا کېدله چې ځمکه پرته له کوم حرکت د کایناتو په مرکز کې قرار لري او نور ټول اسماني اجرام په شمول د لمر د ځمکې شاوخوا ته څرخي.

خو څه وخت چې نیکولاس کوپرنیکس (Nicholas Copernicus) د هیلو سنتریک (Helio Centric)^(۲) نظریې سره را څرگند شو، ورسره د جیوسنتریک نظریې اوږدمهاله حاکمیت ته د پای ټکی کېښودل شو. د هیلو سنتریک تیوري په رڼا کې ځمکه نه؛ بلکې لمر د شمسي نظام مرکز بلل کېږي، چې د ځمکې په ګډون ټولې سیارې یې شاوخوا ته د څرخون حال لري.

وروسته له یوې پېړۍ څخه په کال ۱۶۰۹ز کې الماني ستورپوه یوهانس کیپلر (Johanes Kepler) د (Astronomia Nova) تر نامه لاندې یو مهم یا په اصطلاح (Game Changing) اثر خپور کړ، د دې اثر اهمیت او ارزښت په دې کې وو چې نوموړي په کې د سیارو اړوند یو بنسټیز

۱. مرکز = Centric + ځمکه = Geo


۲. مرکز = Centric + لمر = Helio

حقيقت برسيرن كړ، بناغلي كيپلر وويل چې سياري نه يواځې د لمر شاوخوا په بيضوي مدارونو كې حركت كوي؛ بلكې په خپلو محورونو (Axis) كې هم په منظم ډول څرخي، چې دې حركت ته مور او تاسې وضعي حركت (Rotational Motion) وايو، د كوم په پايله كې چې شپه او ورځ منځته راځي. (۱)

د دغه علمي پرمختگ پر بنسټ، اروپايي پوهانو وكولاى شول چې د لمريز نظام بېلا بېلو ميكانيزمونو لكه د شپې او ورځې د ظهور او غياب په هكله سمه او دقيقه تشرېح وكړي.

لبكن دا حال وو چې تر دې دمه هم لمر د خلكو په افكارو او انگېرنو كې يو منجمد څيز بلل كېده.

د تيلسكوپ څخه په مننې بايد ووايم چې بالاخره يو كال وروسته گاليلو گاليله (Galileo Galilee) په كال ۱۶۱۰م كې د يو تيلسكوپ په مرسته د لمر پر سطحه داغونه وليدل، هغه داغونه چې پر لمر د خوځښت نسبې وې؛ ځكه دغو داغونو چې (Sun's Spots) ورته ويل كېږي، د لمر پر سطحه په تدريج سره حركت كاوه.



شكل (۱۹): گاليلو گاليله

له دې مشاهدې څخه ښاغلي گاليله دا پايله ترلاسه کړه چې لمر په خپل محور کې د څرخېدا حال لري، نوموړي دې پديدې ته د وضعي حرکت (Rotational Motion) اصطلاح ورکړه.

د ننني ساينس تقريبي محاسبو پر اساس لمر په هرو ۲۵ ورځو کې د وضعي حرکت يو دوران بشپړوي.

دوهم ډول حرکت يې انتقالي حرکت (Transational Motion) دی، د نامتو ستورپوه ويليام هرشل (William Herschel) له خوا په کال ۱۷۸۳ کې کشف شو.



شکل (۱۸): ويليام هرشل

لمر د خپل انتقالي حرکت په واسطه د فضا په اوږدو کې سفر کوي، يانې څه ډول چې سپوږمۍ د خپل انتقالي حرکت له مخې د ځمکې شاوخوا ته څرخي او ځمکه بيا د لمر شاوخوا دغه شان لمر هم د خپل انتقالي حرکت له مخې د شيدو لارې (Milky Way) کهکشان شاوخوا ته څرخي او دوران کوي.

نوې اټکلي شمېرنې ښيي چې لمر ۲۵۰ ميليونه کلونو وخت ته اړتيا لري، ترڅو د خپل کهکشان شاوخوا يو دوران بشپړ کړي، هغه کال چې لمر

پکې خپل دوران بشپړوي، د ستورپوهنې په اصطلاح کې ورته کهکشاني کال (Galactic Year) ویل کېږي، همدا راز هغه لوری چې لمر په کې د خپلو سیارو او لمریز نظام سره په ګډه د کهکشان په مدار کې حرکت کوي، پوهانو د (Solar Apex) په نوم نومولی. (۱)

که لا هم د ستور پوهنې په تاریخ کې غور وکړو؛ نو دا به جوته شي، چې بشر یواځې په ۱۷مه پېړۍ کې د لمر د حرکت او خوځښت په هکله خبر شو؛ مگر قرآن کریم د علم او حکمت اسماني سرچینې ۱۴ نیمې پېړۍ دمخه دغه حقیقت خو ځله په خورا صریح او روښانه توګه ذکر کړی او په دې سره یې زموږ علمي افق ته له خپلې زمانې وړاندې لار پرانیستې. الله تعالی په سوره یس کې د لمر انتقالی حرکت ته په اشاره کې فرمایي:

﴿وَالشَّمْسُ تَجْرِي لِمُسْتَقَرٍّ لَهَا ذَلِكَ تَقْدِيرُ الْعَزِيزِ الْعَلِيمِ﴾ (۲)

ژباړه: او لمر د خپل ټاکلي ځای پورې روان دی؛ دا د ځواکمن او پوه ذات تقدیر دی.

په یو بل آیت کې مدارونو ته د اشارې پرمهال فرمایي:

﴿لَا الشَّمْسُ يَنْبَغِي لَهَا أَنْ تُدْرِكَ الْقَمَرَ وَلَا اللَّيْلُ سَابِقُ النَّهَارِ وَكُلٌّ فِي فَلَكٍ يَسْبَحُونَ﴾ (۳)

ژباړه: نه د لمر په وسه کې دا شته چې هغه سپوږمۍ ونیسي او نه شپه په ورځ مخکې کېدای شي، دا ټول په یو فلک (مدار) کې لامبو وهونکي دي.

۱. Wikipedia.

۲. یس: ۳۸.

۳. یس: ۴۰.

په دې آيت کې کليدي کلمې له «فلک» او «يسبحون» څخه عبارت دي «يسبحون» له «سبح» څخه اخېستل شوې، چې د هر خوځنده جسم د حرکت مفهوم افاده کوي، د فضا، متحرک طبيعت په موضوع کې مو په دې اړه بشپړ بحث کړی.

همدا راز د «فلک کلمه» د «مدار» مانا لري.

د لمر، سپوږمۍ او نورو سيارو د حرکت دا مفهوم د وروستيو علمي کشفياتو سره په بشپړه توگه اړخ لگوي. (۱)

سربېره پر دې د محوري حرکت په هکله فرمايي:

﴿يَكْوَرُ اللَّيْلُ عَلَى النَّهَارِ وَيُكَوِّرُ النَّهَارَ عَلَى اللَّيْلِ وَسَخَّرَ الشَّمْسُ وَالْقَمَرَ كُلٌّ يَجْرِي لِأَجَلٍ مُّسَمًّى ۗ أَلَا هُوَ الْعَزِيزُ الْغَفَّارُ﴾ (۲)

ژباړه: هغه ورځ پر شپه او شپه پر ورځ ورنغاړي او هغه اېل (تابع) کړي دي، لمر او سپوږمۍ په داسې شان چې هر يو يې تر ټاکلي وخت پورې روان دي، پوهېږي هغه غالب او بښونکی دی.

دا کاملاً له شونتيا لرې ده، چې يو څوک په پېړيو وړاندې د نړۍ په يوه ابتدايي او ساده سيمه کې د لمر د حرکاتو په باب دقيق بيان وکړي.

پنجم خپرکی قرآن او ځمکپوهنه

د ځمکې اتموسفیر

قرآن او آسمان

آسمان او بېرته راگرځونه

فضا؛ یو بې ساری چتر

د ځمکې بڼه

د قرآن کریم په رڼا کې د ځمکې بڼه

د غرونو جیولوجیکي فعالیت

ځمکې ته د اوسپنې نزول

څیرېدونکې ځمکه

د ځمکې تر ټولو ټیټه برخه

د اوومې میلادي پېړۍ ستر قوتونه

د ځمکې ټیټه برخه

د اوبو دوران؛ هایدرولوجي

پایله

پنځم څپرکی

قرآن او ځمکپوهنه

د ځمکي اتموسفیر:

آسمان یو له خورا ښکلو خلقتونو دی، پراخ او په طبیعت یې غوړولی ابي رنگ انسان تل گوته په غاښ پرپردي؛ لېکن حساب یواځې په تجمل نه دی؛ بلکې دا هستي داسې نور هم څه لري، چې انسان د ژور تفکر پر لور سوق کوي.

په دې بحث کې د قرآن کریم دوه هغه آیتونه څېړو چې د آسمان ښایست نه؛ بلکې هغه اړخ بیانوي چې تش په لیدو یې د درک امکان نه شته.

که په ساده ټکو یې ووايم، مور ټول آسمان وینو، ښکاري چې ډېر لوړ او پراخ دی، ولې هغه بعد چې نه یې وینو، له سترگو پټ دی، هماغه

قرآن کریم بیان کړی، ساینس یې ملاتړ کړی او شواهدو یې استناد.

قرآن او آسمان:

﴿وَجَعَلْنَا السَّمَاءَ سَقْفًا مَحْفُوظًا ۖ وَهُمْ عَنْ آيَاتِهَا مُعْرِضُونَ﴾^(۱)

ژباړه: او موږ آسمان یو ساتندویه (محفوظ) چت گرځولی؛ خو بیا هم هغوی نښو د دې څخه مخ اړوونکي دي.

د آسمان مفهوم په عربي ژبه کې لوړوالی دی، وربڅو ته هم آسمان ویل شوی دی، په دې اساس دغه لفظ په قرآن کریم کې ۳۱۷ ځله تکرار شوی، چې له جملې یې ۱۲۰ ځله د مفرد په صیغه او ۱۹۰ ځله د جمع په صیغه راغلی دی، د جمع په صیغه په غالب ډول د ځمکې شاوخوا ټولو کایناتو ته اشاره کوي، چې په دې کې وریځې او نور شیان هم شامل دي، په ۸۲ ځایونو کې ترې په غالب ډول نږدې آسمان او یا هم ورڅخه مطلق کاینات مراد دي.^(۲)

په مذکور آیت کریم کې الله تعالی آسمان د «محفوظ چت» په اصطلاح توصیف کړی؛ خو یانې څه؟

هرکله چې موږ د چت په هکله فکر کوو؛ نو تر ټولو لومړی یې ساتندویې ځانگړتیاوې ذهن ته راځي.

چت موږ د لمر له سختې تودوخې د ږلې له ویجاړوونکي ځواک او یخنۍ له زیانونو ساتي.

آسمان هم د ځمکې لپاره ورته حیثیت لري؛ خو څنگه؟

۱. الانبیاء: ۳۲.

۲. السماء في القرآن، زغلول البحار، ۲۹۷ مخ.

الف: د اسماني تيرو (ميټيورايډونو) پر وړاندې ساتنه:

دقيقا همدا اوس چې تاسې دا سرليک لولئ، په بېلابېلو اندازو سره اسماني تيروي (Meteoroids) له فضا څخه زمور د سياري پر لور راغورځي؛ مگر بيا هم مور او تاسې په هوساينه کې ژوند کوو او هيڅ راته نه پېښېږي، ولې؟ علت يې اتموسفير دی چې ځمکه کې يې گردچاپېره پوښلې.




شکل (۲۰): د اسماني تيرو سقوط د اتموسفير پر لور

سره له دې چې فضا يو شفاف جوړښت لري؛ خو د فولادو د يو کلک ډال په څېر د دې بريدونو پر وړاندې ټينگه مبارزه کوي، که ځمکې دا ځانگړنه نه لرلې؛ نه به ځمکه د ژوند کوربه وه او نه به يې خپله سطحه خوندي پاتې وای.



شکل (۲۱): د سترې اسماني تيروي نزول د ځمکې پر لور

ساینس پوهانو د دې بېلگه هغه مهال ولیده، کله چې سپوږمۍ ته ولاړل، هلته د آسماني ډبرو د بمباریو له امله د سپوږمۍ پر سطحه ژورې کندې (Craters) جوړې شوې وې.




شکل (۲۳): د آسماني تېرو بمبارۍ له امله د سپوږمۍ پر سطحه نامتو کندې خوڅه وخت چې دا ډبرې زموږ د سیارې پر لور راغورځي، اتموسفیر یې د اصطکاک عمليې (Friction) په واسطه مخه نیسي، کله چې میتیورایډونه د فضا له لور سرعت سره زموږ آسمان ته داخلېږي؛ نو ناڅاپه له داسې چاپیریال سره مخ شي، چې د بې شمېره مالیکولونو څخه ډک دی.

برعکس د فضا چپرې چې مالیکولونه په نشت حساب دي، وروسته له هغې چې ډبره اتموسفیر ته داخله شي، دا یوه وجه جوړېږي، ترڅو موجوده گازات کمپرېس شي، یانې فشار واخلي او له دې امله د تودوخې درجه لوړېږي، هماغه وي چې میتیور د سختې تودوخې ښکار شي.

او تر هغه حده وسوځي چې بالاخره په باریکو دوږو بدل شي؛ نو په دې

توگه زموږ ژوند په امان کې پاتې کېږي. (۱)



شکل (۲۲): په اتموسفیر کې د میتیور د احتراق مرحله

ب: د فضا له سختې یخنې څخه ساتنه:

په بهرنۍ فضا (Outer – Space) کې د تودوخې اندازه لږ تر لږه ۲۷۰- سلیسس درجو ته رسېږي؛ خو د ځمکې اتموسفیر د شنې خونې (Green House) اغېز لري، چې د لمر تودوخه په ځمکه کې ساتي، دا هم خورا حیاتي پروسه ده؛ ځکه که نه وای؛ نو ځمکه به دومره سره شوې وای چې د ژوندانه د امکان څرک به هیڅ نه برېښېده.

داسې چې که د شنې خونې اغېز نه وای؛ نو د لمر تودوخه به بېرته فضا ته منعکسه شوې او حرارت به تر دې حده راټیټ شوی وای، چې د ځمکې ډېره برخه به پر یخ پوښل شوې وای. (۲)

ج: د ماورا بنفش (Ultraviolet) وړانگو پر وړاندې ساتنه:


اتموسفیر د ماورا بنفش (Ultraviolet) زیانمنوونکي وړانگې فلتر کوي، دا وړانگې چې له فضا څخه راځي، د راډیشن یوه برخه ده، چې

۱. AMS – American Meter Society – <https://asm.meteors.org/meteor.shower>

۲. Jhon Houghton Global Warming, The Complete Briefing, 5th edition, Chapter 2

– the green house effect – 2015 UK

د پوستکي د سرطان د رامنځته کېدو سبب گرځي.



شکل (۲۴): د اتموسفیر دفاع د بېلابېلو وړانگو پر وړاندې

حیرانوونکې خو دا ده چې فضا یواځې گټورو شعاوو؛ لکه د لیدو وړ، نږدې التراویلیټ او راډیويي څپو ته اجازه ورکوي.

التراویلیټ شعاوې چې ډېره کمه برخه یې ځمکې ته رارسي، د نباتاتو ضیایي ترکیب (Photosynthesis) او په ټوله کې د ژونديو موجوداتو د بقا لپاره ډېر ارزښت لري.


لېکن، قوي الترا وایلیټ وړانگې د فضا د اوزون (Ozone) پور په واسطه فلتر کېږي او یواځې یوه محدوده او اړینه برخه یې ځمکې ته راپرېږدي.

د وان ایلن ملابند (Van Allen Belt):

د فضا سربېره د وان ایلن ملابند چې د ځمکې د مقناطیسي ډگر له امله رامنځته شوی هم زموږ د سیارې د ژغورنې یو اړین عامل بلل شوی.

یاد ملابند هم هغه مرگونې وړانگې شنلوي چې د لمر او نورو ستورو له خوا په متداوم ډول خپرېږي، که ځمکې دا ملابند نه لرلی؛ نو د لمر لویې چاودنې (Solar Flares) چې وخت ناوخت پېښېږي، حتمن به یې د

ځمکې پر سر د ژوند نوم ورک کړی وای. (۱)



شکل (۲۵): وان ایلن ملابند

د وان ایلن ملابند د اهمیت په تړاو ډاکټر هیوراس (Dr. Hugh Ross) لیکي:

«په حقیقت کې ځمکه د لمریز نظام تر ټولو لوړ کثافت لري، د اوسپنې او نیکل څخه جوړه شوې هسته یې زموږ د قوي مقناطیسي ډگر د ایجاد سبب شوی، دا مقناطیسي ډگر د وان ایلن ملابند جوړوي، چې ځمکه د وړانگو له برید څخه ساتي.

زموږ د شمسي نظام یوازینی تیرمنه سیاره چې مقناطیسي ډگر لري عطارد (Mercury) ده؛ خو ځواک یې د ځمکې د مقناطیسي ډگر په پرتله سل چنده کم دی، ان زهره (Venus) چې زموږ گاونډی سیاره ده، هیڅ مقناطیسي ډگر نه لري.

دا ثابت شوي چې د وان ایلن ملابند یوه ځانگړې ساتندویه طرحه ده،

هغه طرحه چې یواځې ځمکه پرې برابره شوې.»^(۱)
په وروستیو کلونو کې د داسې یوه شدید طوفان اندازه اخیستل شوې،
چې ځواک یې کابو ۱۰۰ میلیارده اتومي بمونو ته رسېده، مانا دا چې هر
یو یې د دوهم نړیوال جنگ پر مهال د هیروشیما پر ښار غورځول شوي
بم سره معادل گڼلی شو؛ خو د وان ایلن مابلند د فعالیت په نتیجه کې
مور د دومره خونړي طوفان څخه هم په امان کې یو.^(۲)

اسمان او بېرته راگرځونه:

د الطارق سورة په ۱۱م آیت کې د اسمان د بېرته راگرځولو «رجع»
ځانگړنه ذکر شوې ده:


﴿وَالسَّمَاءِ ذَاتِ الرَّجْعِ﴾^(۳)

ژباړه: قسم دی په اسمان خاوند د بېرته رالېږلو.
«الرجع» کلمه چې په قرآن کې د بېرته راگرځولو (Return) په مانا
کارېدلې ده، «بېرته لېږلو» یا «استولو» ماناوې هم لري.
څېړنې ښيي چې اتموسفیر له خورا مهمو پوړونو جوړ دی، هر پوړ یې د
هغه دننه د ځانگړو فزیکي پدیدو له مخې تعریفېږي.
دا پوړونه هغه وړانگې او مادې یا نور څه چې ورسره ټکر کوي، یا یې
بېرته فضا ته لېږي او یا یې ځمکې ته راگرځوي.

“Why the Universe is the way it is” Dr Hugh Ross – Chapter: 8, “The Earth is ۱
.Special” – Pub - 2008

“The Sun, Earth and near – Earth Space: A Guide to the Sun – Earth System” b – ۲
.Jhon A.Eddy P:91-113 – Pub NASA History Division

ډېری هغه پدیدې چې موږ د «محفوظ چت» تر عنوان لاندې مطالعه کړې، د اسمان راگرځوونکي طبیعت سره تړاو لري.



شکل (۲۶): د اتموسفیر پوړونه او دندې یې

د دې ځانگړنې دوه بېلگې راوړو:

۱. تروپوسفیر (Troposphere):

د اتموسفیر تر ټولو ټیټ پوړ دی، چې له سطحې څخه شاوخوا ۱۵-۱۳ کیلو متره لوړوالي کې موقعیت لري.

دا پوړ دنده لري، ترڅو هغه تبخیر شوې اوبه چې له سمندرونو څخه پورته د بخار په بڼه صعود کوي، مخه یې ونیسي او بېرته یې ځمکې ته د واورې، باران یا ږلۍ په بڼه راوړي، مطلب دا چې که یاد پوړ شتون نه درلودای؛ نو د اوبو دوران (Water Cycle) به هم نه وای. (۱)

۱. Meteavology Today: An introduction, to weather Climate and Environment, by .

۲. ایونوسفیر (Ionosphere):

دا طبقه د رادیويي څپو انعکاس کوي او بېرته یې ځمکې ته استوي، په دې توگه د بیسیم مخابراتو، رادیويي او تلویزیوني خپرونو لپاره زمينه برابروي.

فضا؛ یو بې ساری چتر:

د اتموسفیر د حیاتي فعالیتونو په لړ کې یو مهم فعالیت د هغې انرژۍ مخه نیول دي، چې له ځمکې څخه پورته فضا ته خپرېږي او د هوا پېژندنې له مختلفو پدیدو څخه په استفادې د تودوخې متوازن وېش تنظیموي.

د گرمې هوا کتله له تودو سیمو څخه سړو سیمو ته لېږدوي، چې په دې توگه اتموسفیر د استوایي تودوخې او قطبي یخۍ ترمنځ تعادل رامنځته کوي.

له سختې سړې هوا او سوځونکي حرارت څخه ساتنه د فضا د بې ساري طرحې له برکته شونې شوې ده.

همدا راز د اتموسفیر ترکیب د ژوند لپاره یو ثابت تناسب لري.

۷۰٪ نایتروجن، ۲۱٪ اکسیجن او ۲٪ کاربن ډای اکساید او نور گازونه که د اکسیجن سلنه له ۲۱٪ څخه تر ۲۲٪ ته لوړه شي؛ د ځنگلي اورونو د رامنځته کېدو احتمال ۷۰٪ ورسره زیاتېږي او داسې نور. (۱)

ایا دا شونې ده چې دا بې ساری حفاظتي چتر دې تصادفي رامنځته شوی

وي؟

ايا دا به رښتيا هم شعوري فيصله وي، که د ژوند لپاره د اوبو او هوا د ساتنې دا بې نقصه تدابير د تصادف نتیجه وگڼو؟
حقيقت دا دی چې عقل يې منلو ته تيار نه دی او نه دا شونې برېښي چې قرآن دې د انساني فکر او استعداد زېږنده وي.
بې شکه زمور خالق د ژوند ټول شرايط مخکې له مخکې طرحه کړي او مور ته يې د قرآن کریم له لارې خپل شاندار خلقت بيان کړی دی.

د ځمکې بڼه:

پخوا بشر د ځمکې د شکل او بڼې په باب جدي تضادونه او کړکيچونه درلودل، ډېری يې په دې اند وو چې ځمکه د يو پټنوس يا دېته ورته څيز په څېر هواره ده.

که څه هم په تېرو پېړيو کې د رياضيکي او منطقي وضاحتونو پايلو د ځمکې کروي شکل ته نغوته کړې وه؛ مگر د ساينس او ټيکنالوژۍ پرمختگ د فضايي سفرونو په رامنځته کېدو او د مصنوعي سپوږمکيو د څرگندونو په اساس نن ورځ دا جوته شوې، چې ځمکه بيضوي يا کروي شکل لري.

خو اوس – اوس د ځمکې فليټ تيوري (Flat Earth Theory) چې له مخې يې ځمکه هواره گڼل کېږي، يو ځل بيا مطرح او خورا مشهوره شوې، چې په زرگونو خلک يې د زده او بېرته راژوندۍ کولو په هڅه او تلاش کې دي. (۱)



شکل (۲۷): د هوارې ځمکې ماډل

خو اړینه دا ده چې حقیقت څه دی؟

ایا ځمکه رښتیا هم هواره ده؟

په دغو پوښتنو د پوهېدلو لپاره باید موږ په ځمکه کې د موجودو پېښو او عواملو په پام کې نیولو سره د (Flat Earth Theory) وپېژنو، ترڅو وپوهېږو چې له مخې یې ځمکه څه ډول ښکاري او څه ډول یې معرفي کوي؟

د فلیټ نظریې پلویان په دې معتقد دي، چې ځمکه د یو مېز په څېر ده، لمر او سپوږمۍ ترې له پاسه په یوه دایروي خط کې تاوېږي او زیاتوي، چې لمر او سپوږمۍ دواړه کوچني اجسام دي.

یواځې له همدې څرگندونو داسې بریښي چې د (Flat Earth Theory) مطلقا له قرآن او ساینس سره په تضاد کې ده؛ ځکه ساینس وايي چې لمر له ځمکې څخه ډېر زیات لوی دی او په خپل مدار کې تاوېږي، برعکس ځمکه د لمر شاوخوا تاوېږي. (۱)

۱. Back reaction – Flat Earth “Science” Wrong but not stupid – Aug-22-2020.

له بلې خوا قرآن کریم فرمایي، چې هرڅه په خپل مدار کې حرکت کوي
 ﴿كُلٌّ فِي فَلَكٍ يَسْبَحُونَ﴾؛ خو دا تیوري وایي چې نه لمر او سپوږمۍ
 په یوه دایروي مدار کې حرکت کوي.

د دغې نظریې پلویان د خپلې تیوري د ملاتړ او رښتینولۍ د ثبوت په
 موخه ځینې ناسم پوهاوي او پروپاگاندا خپروي.
 لکه د بېلگې په توګه:

الف؛ دوی ادعا کوي چې هرڅه مور په انټرنیټ وینو هغه د CGI یا
 (Computer Generating Imaginary) تخنیک دی، همدارنګه
 دوی ناسا هم د خپلو څرګندونو په باب دروغجنه بولي.

ځواب؛ دا سمه ده، چې ډېری عکسونه او ویډیوګانې ګرافیکي تخنیک
 دی؛ مګر هدف ترې دا نه دی، چې مور ته د ځمکې کرویت ثبوت
 کړي، په اصل کې د ځمکې کرویت د ساینسي او تجربوي شواهدو پر
 مټ اثبات شوی دی، همدا راز دا هم سمه ده، چې ناسا په ټولو برخو
 کې سم او دقیق معلومات نه نشروي؛ خو دا باید په یاد ولرو چې په ټولو
 مواردو کې دروغ هم نه وایي؛ ځکه که د دوی هره خبره بې اساسه او
 دروغ وای؛ نو نن به یې په نړیواله کچه د اعتماد او باور پیمانې هیڅ وه.

ب؛ دوی ادعا کوي چې د ملګرو ملتونو (United Nations) ډیزاین
 شوې لوګو هم دا بڼې چې ځمکه هواره یا فلیټ ده.

که څیر شو دا هم یوه باطله ادعا ده؛ ځکه د ملګرو ملتونو لوګو په داسې
 توګه ډیزاین شوې؛ ترڅو ټول هغه هېوادونه وښيي، چې د دغه سازمان
 غړیتوب لري، چون دا ناشونې ده، چې د ځمکې ټوله نقشه دې په درې
 اړخیزه ماډل کې وښودل شي.

د فلیټ ځمکې تیوری پیروان دې ته ورته نورو موضوعاتو ته هم ګوته نیسي؛ خو د غور او دقت په پایله کې ناسمې خېژي. (۱)

حقیقت دا دی چې په دې نظریې کې ګڼې تشې تر سترگو کېږي او دا ځکه چې له یوه پلوه د ساینس سره په تضاد او مخالفت کې واقع دي او له بلې خوا دوی ورته په ځواب کې منطق نه لري.

د بېلګې په توګه؛ د فلیټ ځمکې ماډل، د خسوف او کسوف لپاره هیڅ ډول منطقي توضیحات نه لري.


یانې که د خسوف او کسوف طرز العمل ته وګورو؛ نو د فلیټ ځمکې له تیورۍ سره هیڅ سمون نه خوري، په دې چې د فلیټ تیورۍ له مخې ځمکه د مېز له سطحې سره مشابه شوې او لمر او سپوږمۍ د ځمکې څخه پورته په یوه دایروي خط کې گردان کوي، نو که وګورو په داسې حال کې لمر سپوږمۍ او ځمکه په یوه مستقیمه کرښه کې نه شي راتلای؛ نو کله چې دوی په یوه مستقیمه کرښه کې یو د بل ترمنځ رانه شي، خسوف او کسوف نه واقع کېږي.

له بل پلوه همدا طرز العمل د کروي ځمکې په ماډل کې بلکل شونې او خورا ښه شرحه کېدای شي.

۲.۵ د افق هاخوا د شیانو پناه کېدل:

دوهمه مساله د افق هاخوا د شیانو ورکېدل دي، یانې که چېرې مور یوه کښتۍ د افق پر لورې ولېږو؛ نو د یو څه فاصلې په وهلو سره به ورو – ورو زموږ له نظره پناه کېږي؛ البته کښتۍ به په داسې توګه پناه کېږي؛ لکه په سمندر کې چې ډوبېږي او یا هم ښکته ځي او که چېرې یوه کښتۍ

له افق څخه زموږ پر لورې را روانه وي؛ نو د راتگ انداز به يې داسې وي؛ لکه هغه چې ورو - ورو له اوبو څخه راپورته کېږي، دا حالت په خپله د ځمکې انحنا (Curvature) راښيي.



شکل (۲۸): د افق هاخوا د بېړۍ پناه کېدل د ځمکې انحنا راښيي

همدا دليل وو چې فرانسيس ډريک (Francis Drake) د يوه سمندري سفر په ترڅ کې په لومړي ځل د ځمکې د کرويت خبره وکړه. تاسې کولای شئ چې د دغو تجربو وډيوگانې پر انټرنېټ هم وگورئ؛ خو فکر وکړئ چې کوم ډول سطحه به داسې پایلې رامنځته کړي؟

۳.۵ لمر او سپوږمۍ څرنگوالی:

د فليټ تيورۍ له مخې لمر او سپوږمۍ په يوه دايروي خط کې سفر کوي، چې له امله يې د شپو او ورځو بدلون منځته راځي.

مگر که چېرې لمر يا سپوږمۍ د الفا سيمې څخه ب سيمې ته يانې د شرق څخه د مغرب پر لورې حرکت وکړي؛ نو چې څومره د **الف (شرق)** سيمې اوسېدونکو څخه لرې کېږي، همدومره بايد کوچنۍ ښکاره شي او برعکس څومره چې ب (**مغرب**) سيمې اوسېدونکو لپاره رانږدې کېږي، هغومره بايد ستره ښکاره شي، ولې موږ وينو چې لمر او سپوږمۍ

نه ورپېري او نه لويېري، اوس دا څنگه شونې ده چې نور ټول شيان دې په لرې تلو سره کوچني او په راتللو سره لويېري؛ مگر لمر او سپوږمۍ نه؟ او ولې مور ته داسې ښکاري، چې دوی له افق راخپږي او په افق کې ډوبېري؟

همدا راز کله چې سپوږمۍ د *الف* سيمې څخه ب سيمې ته حرکت کوي؛ نو د *الف* سيمې اوسېدونکو بايد د سپوږمۍ يو اړخ او د ب سيمې اوسېدونکو بايد د سپوږمۍ بل اړخ ليدلی، په ساده اصطلاح د دواړو سيمو اوسېدونکو بايد د سپوږمۍ بېلابېل اړخونه ليدلی؛ مگر په حقيقت کې مور ټول د سپوږمۍ يو اړخ وينو.

همدا وجه ده چې په دې تيورۍ کې د سپوږمۍ د بېلابېلو مراحلو لپاره هم منطقي تشریحات نه شته.

۴. جاذبه:

ساينس وايي چې د اجسامو غورځېدنه (لوېدنه) جاذبې پورې اړه لري، يانې دا جاذبه ده چې اجسام د ځمکې پر لور را جذبوي. مگر که مور د فليټ ځمکې په ماډل کې د جاذبې قوانين پلي کړو، هيڅ صدق نه کوي. بنا پر دې؛ د هوارې ځمکې نظريې پيروان د جاذبې شتون ردوي، په دوی کې اکثریت بيا په دې باور دي، چې د شيانو غورځېدنه په کثافت پورې اړه لري، دوی د دې دعوې لپاره دليل دا وړاندې کوي چې د شيانو غورځېدنه ځکه کثافت پورې اړه لري، چې زيات کثافت درلودونکي اجسام تل ځمکې ته ژر رسېږي، نسبت کم کثافت لرونکو اجسامو ته؛ خو که مور د کثافت تعريف په ياد ولرو؛ نو داسې تعريف شوی چې

کثافت مساوي کتله پر واحد حجم $Density = \frac{Mass}{Volume}$ بنا،

تعریف ته په کتو کثافت په خپله یو ځواک نه دی، چې د شدت (تعجیل) (Acceleration) رامنځته کېدو سبب شي او په اجسامو فشار راوړي؛ ترڅو ځمکې ته وغورځي. که دا هم ومانو چې د ځمکې پر لور د اجسامو لوېدنه د کثافت له امله دی؛ نو دلته مور له تجربوي شواهدو سره په ټکر کې واقع کېږو؛ ځکه تجربوي شواهدو او پایلو تل د اجسامو غورځېدنې لپاره لامل جاذبه بنودلې. بریان کوکس (Brian Cox) چې د اوسني عصر یو لوی ساینس پوه دی، د یوې تجربې په ترڅ کې یې کاملاً دا په ډاگه کړه چې د اجسامو غورځېدنې تر شا د کثافت نه؛ بلکې د جاذبې لاس دی. (۱)

نوموړی د دې تجربې لپاره د نړۍ په کچه یو لوی (Vacume) ته ولاړ چې په متحده ایالاتو کې تاسیس شوی دی. بناغلي کاکس په دغه واکيوم کې د یوه نیوونکي ماشین په واسطه د ډېر لوړ ځای څخه د باولینګ توپ او یوه بڼکه په یو وخت راپرېښودل، جالبه وه؛ کله چې دوی د بېلا بېلو کثافتونو په درلودلو سره په یو وخت او یو ځای ځمکې ته ورسېدل.



شکل (۲۹): بریان کاکس د نړۍ په ستر واکيوم کې

ښايي اوس به درته څرگنده شوې وي، چې پرته له Vacuum څخه ولې بېلابېل اجسام په مختلفو وختونو کې ځمکې ته رسېږي؟
علت يې د هوا مقاومت دی، مانا دا چې د زيات کثافت لرونکي جسم سره هوا کم مقاومت او د کم کثافت لرونکي سره زيات مقاومت کوي، که په ساده ټکو يې ووايو، د هوا مقاومت په شتون کې درانه شيان ژر او سپک شيان ناوخته ځمکې ته رسېږي.

نو ويلاى شو چې د هوا مقاومت پرته ټول اجسام د غورځېدو پر وخت يو او ورته سرعت تجربه کوي. (۱)

د فليټ ځمکې په تيورۍ کې دې ته ورته نورې تشې هم شتون لري، چې د پلويانو د منطق ژبه پرې گونگه ده؛ لکه:

۱. د وخت زونونه (Time Zones).

۲. د شپو او ورځو په موده کې بدلونونه.

۳. په بېلابېلو موسمونو کې د تودوخې بدلونونه.

۴. نړيواله تودوخه (Global Warming).

۵. شمالي او جنوبي څراغونه (Aurora Australis).

۶. کوريبوليس ځواک (Coriolis Force).

د قرآن کریم په رڼا کې د ځمکې بڼه:

ځينې خلک په دې فکر دي چې قرآن کریم هم د فليټ يا هوارې ځمکې له نظريې سره همغږی دی، هغه کلمات چې دوی يې د هوارې ځمکې نظريې سره د همغږۍ په باب اړوند گڼي، عبارت دي له:

﴿فراشا، سطحه، سباطا، دحها﴾

لومړی خو بايد ووايم چې دا ټولې کلمې د صافولو او پراخولو ماناوې لري، متن ته په کتو يې هيڅ يوه د هوارې ځمکې مانا او مفهوم له ځانه سره نه لري، په اصل کې مور دغه کلمات هم د کروي سطحو او هم د هوارو سطحو لپاره کولای شو.

مثلاً: مالټه صافه سطحه او چارمغز زيره سطحه لري؛ مگر دواړه يې کروي دي، بناء دا په دې مانا نه ده چې قرآن کریم ځمکه هواره گڼلې؛ خو که يو څه نور هم له غور او دقت کار واخلو، کولای شو اصل مفهوم ته ځان ورسوو.

يو له هغه ايتونو چې ډېری وخت د فليټ ځمکې سره د همغږۍ په پار دليل وړاندې کېږي، دا ايت دی:

﴿الَّذِي جَعَلَ لَكُمُ الْأَرْضَ فِرَاشًا﴾^(۱)

ژباړه: الله تعالی هغه ذات دی چې ستاسې لپاره يې ځمکه فرش (غالی) گرځولې.

دلته دوی استدلال کوي چې د «فراشا» کلمه چې د غالی يا فرش مانا لري، د ځمکې هوار شکل ته اشاره کوي.

خو په دې آيت کې يو بل څه هم شته، که چېرې هغه په پام کې ونيسو، کولای شو سم او دقيق فهم لاسته راوړو او هغه د «لکم» کلمه ده، مانا «ستاسې لپاره»، يانې الله تعالی فرمايي چې ما ځمکه ستاسې لپاره هواره او د يوې غالی په څېر گرځولې او دقيقاً همداسې ده؛ ځکه مور د ځمکې په پرتله ډېر کوچني يو، تر دې چې شاوخوا سيمې زمور لپاره د

قرآن او ځمکپوهنه | ۱۰۱

غالی په څېر ښکاري، په دې وجه خو مور ورته احساس هم لرو. ښاغلی نیل ډیگارسي تاپس (Neil Degarase. T) په دې هکله داسې ویلي: «کروي ډوله سطحې کوچنیو مخلوقاتو ته چې په کې اوسېږي، تل هوارې ښکاري.» (۱)

وجه همدا ده چې مور د ځمکې حرکت هم نه محسوسو. الله تعالی په یو بل مبارک آیت کې د ځمکې کروي شکل ته د اشارې په منظور فرمایي:

﴿وَتَرَى الْجِبَالَ تَحْسِبُهَا جَمْدًا وَهِيَ تَمْرٌ مَّرَّ السَّحَابِ صُنَعَ اللَّهُ الَّذِي
اتَّقَنَ كُلَّ شَيْءٍ إِنَّهُ خَبِيرٌ بِمَا تَفْعَلُونَ﴾ (۲)

ژباړه: او ته وینې غرونه او گومان کوې چې دوی په خپل ځای ولاړ دي؛ مگر هغوی د ورېځو په څېر تېرېږي او دا د الله تعالی جوړونه (صنعت) دی، چې هر څه یې محکم کړي دي، بېشکه هغه ښه خبر دی په هغه کارونو چې تاسې یې کوئ.

په دغو آیتونو کې الله تعالی فرمایي، چې غرونه د ورېځو په څېر حرکت کوي؛ مگر مور داسې محسوسو، چې گویا دوی ساکن یا بې حرکت دي، که څه هم د غرونو حرکت یو جدا بحث او ځانگړی ساینسي حقیقت دی، خو د اړتیا له مخې مې یې حواله اړینه وگڼله.

په دې چې دا آیت د هغو خلکو لپاره څرگند او ښکاره دلیل دی، چې قرآن کریم د هوارې ځمکې له تیورۍ سره د همغږۍ په پار متهموي.

۱. Video Link (Neil Degarase Tyson)

چون د ځمکې په فليټ ماډل کې د غرونو د حرکت په باب هيڅ ذکر او يادونه نه شته، ځکه د دې تيوري له مخې ځمکه ساکنه يا (Static) گڼل کېږي^(۱)؛ خو که له ساینسي زاويې دې آيت ته متوجه شو، د ځمکپوهانو پراخه توافق به ووينو چې د غرونو د حرکت په هکله يې لري.

دا بايد په ياد ولرو چې د غرونو حرکت يواځې په کروي ډوله ماډل ځمکو کې شونی دی، اوس که چېرې قرآن کریم ځمکه هواره بللې؛ نو بيا ولې د غرونو حرکت ته اشاره کېږي، په داسې حال کې چې د هوارې ځمکې په ماډل کې نه د غرونو او نه د ځمکې حرکت ذکر دی. الله تعالی بل ځای فرمايي:

﴿يُكْوِّرُ اللَّيْلَ عَلَى النَّهَارِ وَيُكْوِّرُ النَّهَارَ عَلَى اللَّيْلِ﴾^(۲)

ژباړه: الله تعالی شپه په ورځ او ورځ پر شپه ورتاووي.

په دې آيت کې د ﴿يُكْوِّرُ﴾ کلمه ذکر شوې، چې د «کور» له ريښې څخه راځي، د «کور» کلمه په ترکي ژبه کې هم کارول کېږي؛ خو په عربي ژبه کې په عام ډول د سر شاوخوا د پگړۍ تاوولو يا دې ته ورته د نورو کروي سطحو پوښلو لپاره کارول کېږي.^(۳)

د قرآن کریم په رڼا کې د شپو او ورځو دې بدلونونو ته په کتو څه فکر کوئ، چې نغوته کوم ډول سطحې ته ده؟

۱. Samuel Rowbotham – Zetetic Astronomy: Earth Not a Globe (1881)

۲. - William carpenter – One Hundred Pfoofs that the earth is not a globe (1885)

۳. الزمر: ۵.

قرآن او ځمکپوهنه | ۱۰۳

همدارنگه دا هم د یادولو وړ ده چې د فلیټ ځمکې یا مسطحې ځمکې نظریه یو بند او بې حرکت سیستم له ځانه سره لري، چې له امله یې د فضا شتون رد شوی^(۱)؛ خو په قرآن کې الله تعالی فرمایي:

﴿وَالسَّمَاءَ بَنَيْنَاهَا بِأَيْدٍ وَإِنَّا لَمُوسِعُونَ﴾^(۲)

ژباړه: او مور اسمانونه په قوت سره جوړ کړي او مور یې پراخوو هم. په دې ایت کې الله تعالی د کاینات د پراخېدو خبره کوي، چې د فضا شتون یې په ترڅ کې تصدیق شوی او دا د مسطحې ځمکې له نظریې سره بلکل مخالف اړخ دی.

د وروستي ځل لپاره به هغه آیت راوړو چې په کې د یو مثال په بڼه د ځمکې کروي شکل ته اشاره شوې ده:

﴿وَالْأَرْضَ بَعْدَ ذَلِكَ دَحَاهَا﴾^(۳)

ژباړه: او له هغه وروسته یې ځمکه وغوړوله. په دې آیت کریم کې الله تعالی د ځمکې شکل لپاره د «دحها» کلمه کارولې، چې د «دحو» له ریښې څخه راغلې او مانا یې صافول او خوړول ده او هم د فیل مرغ هگۍ ته ویل کېږي، که مو د فیل مرغ هگۍ لیدلي وي؛ نو په دې به پوه یاست چې دا هگۍ له نورو عادي هگیو څخه مختلفه ده، ښې ته یې د Geospherical نوم ورکول شوی، چې همدا بڼه کټ مټ د ځمکې هم ده، مانا دا چې لکه څنګه ځمکه په قطبي سیمو کې نوتلې او په استوایي سیمو کې وتلې ښکاري؛ نو ځکه ورته

۱. Skepticism of Space Exploration people's.com – Ilana Kaplan

۲. الذاریات: ۴۷.

۳. النازعات: ۳۰.

پوهان (Geospherical) يانې بشپړه بيضوي نه وايي.



An Ostrich Egg



Shape of Earth

شکل (۳۰): د فيل مرغ هگۍ او د ځمکې نيمه کروي بڼه په حقيقت کې قرآن کریم د ځمکې د بڼې او حرکت په اړه چې کوم معلومات وړاندې کړي، دا يې د خپل حقانيت او د يو حکيم خالق د شتون روښانه ثبوت دی.

د غرونو جيولوجيکي فعاليت:

کرسټ ولې حرکت نه کوي؟
ما د ښوونځي د لسم ټولگي د جيولوجۍ په مضمون کې لوستي، چې ځمکه له درېيو اساسي طبقو جوړه ده:

۱. کرسټ Crust.

۲. مانتل Mantle.

۳. هسته Core.

راځو کرسټ ته؛ ځکه د ځمکې لومړۍ طبقه ده د کومې پر سطحه چې مور او تاسې ژوند کوو، کرسټ د شکل او جوړښت له پلوه جامد ساختمان لري، ضخامت (پېروالي) يې له ۵ څخه ۳۵ کيلو مترو ته رسېږي، دا چې د نورو طبقو په پرتله ډېر کم ضخامت لري؛ ځکه يې

قرآن او ځمکپوهنه | ۱۰۵

پوهان د ځمکې د پوستکي په نوم هم یادوي. (۱)
دوهمه طبقه د مانتل په نوم یادېږي، د مانتل شکل او بڼه داسې مثال لري؛ لکه د هگي ژېړ يانې نه بشپړ جامد او نه مایع، ضخامت يې کابو ۲۹۰۰ کيلو متره بنودل شوی، دا طبقه په پيل کې ۱۰۰۰ سليسس درجې حرارت لري؛ خو هستې ته په نږدې کېدو سره يې د حرارت اندازه لوړېږي، چې بالاخره په وروستۍ ساحې کې يې تودوخه تر ۳۷۰۰ سليسس درجو پورې رسېږي. (۲)

له مانتل وروسته درېيمه او وروستۍ طبقه رارسي چې د هستې يا (Core) په نوم یادېږي، د هستې ترکيب او تشکيل له اوسپنې او نیکل څخه شوی، پوهانو يې د حرارت اندازه ۵۷۰۰ سليسس درجې بنودلې.
په دې وضاحت کې غور او تعمق کول يوه پوښتنه راولاړوي او هغه دا چې که چېرې مورډ د ځمکې د لومړۍ طبقې (کرست) او د دوهمې طبقې (مانتل) کثافتونه په پام کې ونيسو؛ نو ويلاى شو چې د کرست کثافت د مانتل په پرتله ډېر کم دی او له بلې خوا مانتل د جوړښت له پلوه مایع ته ډېر نږدې دی؛ نو دا په دې مانا چې د مانتل طبقه تل د خوځښت او حرکت په حال کې قرار لري، په دې صورت کې خو بايد کرست يا زموږ د استوگنې طبقه هم د حرکت يا لږ تر لږه د لږزې په حال کې وای؛ خو برعکس حقيقت دا دی چې مورډ او تاسې خو د سوکالۍ او هوساينې فضا لرو، څنگه چې ښکاري دغه ډول پېښې الحمد لله هيڅ نه پېښېږي.
اوس دلته د انسان تجسسي طبيعت دا پوښتي چې دا ولې او څنگه؟

۱. Oregon State University – Lesson of the Earth's Layer .

۲. USGS – Inside the earth (Pubs. Usgs> Gav .

کمال روحاني، اعجاز علمي قرآن در عصر فضا و تکنالوژي، مخ: ۱۹۳.

اصلاً همدا وجه ده چې الله تعالى په قرآن کریم کې مور د غرونو د جوړښت او فعاليت څېړلو ته هڅولي یو او پوښتلي یې دي، چې تاسې نه گورئ، غرونه څه ډول نصب شوي دي.

په دې ایت کریم کې الله تعالى مور ته رهنمائي کړې او فرمایلي یې دي چې تاسې د غرونو جوړښت او نصبېدنه وڅېړئ، په دې سره به نه یواځې پورته پوښتنو ځواب ترلاسه کړو؛ بلکې په دې به هم وپوهېږو چې څه ډول ساينس دا پوښتنې اوس او قرآن کریم ۱۴ نیمې پېړۍ دمخه ځواب کړي دي.

د مهربان خدای پر همدې معظمي توصیې باندې د عمل په اساس راځئ وگورو چې نن ورځ د ځمکپوهنې عصري ساينس دغه مطرح شوې پوښتنې څه ډول ځوابوي؟

د جيولوجۍ عصري ساينس د پرمختلليو وسايلو او سونر ټيکنالوژۍ پر مټ دا په ډاگه کړې، چې د ځمکې د کرسټ په ثبات کې غرونه رول لري، داسې هم ویلي شو چې غرونه د یوې ثبات بڼونکې (Stabilizer) آلې په توگه فعاليت کوي. (۱)

قرآن کریم فرمايي:

﴿وَجَعَلْنَا فِي الْأَرْضِ رَوَاسِي أَنْ تُمِيدَ بِهِمْ﴾ (۲)

ژباړه: او مور په ځمکه کې غرونه جوړ کړل، د دې لپاره چې پر تاسې ونه خوځېږي.

د غرونو د ثبات يا (Stabilization) دغه جيولوجيکي فعاليت چې ساينس پوهانو په دې وروستيو کې راڅرگند کړ، قرآن کریم يې ياد ۱۴۵۰ کاله دمخه کړی دی.

د جيولوژی د دغه کشف په تړاو ابو محمد عبدالکریم ليکي: «په ۱۹۶۵م کال کې څېړونکو په کره توگه معلومه کړه، چې که چېرې په ځمکه کې غرونو شتون نه درلودی؛ نو د ځمکې وچې به په سمندرونو کې گرځېدلې او تل به په لړزه کې وې. (۱)»

خو مساله يواځې تر دې ځايه نه ده؛ بلکې له دې سره دوهمه پوښتنه هم راولاړېږي، هغه دا چې غرونه څنگه او څه ډول د ځمکې کرسټ له حرکت او خوځښت څخه ساتي؟

د خوښۍ ځای دی چې دا پوښتنه هم بې ځوابه نه ده، ساينسي څېړونن ورځ په بشپړه توگه د غرونو د دغه حياتي فعاليت طرز العمل تشریح کړی.

د نويو څېړنو او کشفیاتو په رڼا کې جيولوجستان وايي چې غرونه د ځمکې د پوښ د حرکاتو او ټکرونو په پايله کې رامنځته شوي، دوی وايي چې د ځمکې په پوښ کې دوه ډوله تختې يا سلایډونه حرکت کوي، له دغو تختو يې يو ډول ځواکمنې او بل ډول يې کمزورې تختې دي، هرکله چې دوه تختې يو له بل سره ټکر وکړي؛ نو ځواکمنه تخته تل ښکته ځي او تر هغې کمزورې تخته پورته راځي، چې له امله يې غرونه او يا هم لوړې غونډۍ رامنځته کېږي، په جيولوجۍ کې دې ته د

۱. الفرقان في بيان اعجاز القرآن، ابو محمد عبدالکریم بن صالح الحميد، مخ - ۲۱۵، مکتبه عين الجامعة.

قاتېدلو پدیده یا (Folding Phenomenon) ویل کېږي. (۱)
 په دې خو پوه شوو چې له کمزورو تختو چې پورته خوا راځي، غرونه
 او یا غونډۍ جوړېږي؛ خو کله چې ځواکمنې تختې د ځمکې تر ژورو
 پورې غځېږي، دا د پورته تللې تختې (غره) لپاره یوه ځواکمنه رېښه
 جوړوي، په دې اساس څومره چې د یوه غره ارتفاع د ځمکې له پاسه
 لوړه وي، تر هغې زیاته او څو چنده برخه یې د ځمکې لاندې قشرونو
 ته غځېدلې وي.

د بېلگې په توګه؛ د هماليا غرونه چې په نړۍ کې د خپل لوړوالي له امله
 خورا نامتو دي، هسکه څوکه یې ایوریست (Everest) نومېږي، چې د
 سمندر له سطحې څخه ۸۸۴۸ متره لوړه ده؛ خو د پوهانو په باور د دغه
 غره څو چنده برخه یې د ځمکې لاندې غځېدلې (۲) په دې اړه پروفیسور
 ساویدا (Savada) وایي:

«د وچې او سمندري غرونو ترمنځ توپیر د دوی په موادو کې دی؛ مګر
 دواړه ډوله غرونه داسې رېښې لري، چې دوی استوار او محکم
 ساتي.» (۳)

د غرونو رېښې د ځمکې لاندې دومره محکمې او مضبوطې ځای پر
 ځای شوي چې د ماتل هېڅ ډول حرکت او بدلون دې ته نه پرېږدي،
 ترڅو په کرسټ اغېز وکړي او وڅوځېږي.

۱. The Quran and Modern Science – Maurice Bucaille – Page - 16 .

۲. Zhao, W. and Movgan, W.J (1985) – Oplift of Tibetan plateau: Seismic evidence .
 of underthrusting of indian crust. Science, Vol. 250, P-1020-1024

۳. هارون یحیی (د قرآن علمي اعجاز)، مخ: ۶۸، مستقبل، ۱۳۹۲ لمریز - کابل.

قرآن کریم په دې هکله فرمایي:

﴿وَالْجِبَالُ أَرْسَاهَا﴾^(۱)

ژباړه: او غرونه یې کلک او محکم کړل.

یو وخت دې مبارک آیت د نړۍ نامتو جیالوجي پوه بناغلی الیسن پالمیر (Allison Palmer) توجه جلب کړه، نوموړي چې کله د غرونو په باب

قرآني څرگندونې ولیدې، هک حیران شو او ویې ویل:

«مور باید د منځني ختیځ د لومړنیو شفاهي دودونو په تاریخ کې څېړنې وکړو، ترڅو پوه شو چې په حقیقت کې دا ډول تاریخي راپورونه ثبت شوي او کنه؟ که داسې کوم ثبت شتون ونه لري؛ نو په دې کې هیڅ شک نه پاتې کېږي، چې قرآن کریم دې د الله تعالی له لورې محمد صلی الله علیه وسلم باندې نازل شوی وي؛ ځکه دا ایتونه د داسې موضوعاتو په هکله خبرې کوي، چې مور په دې وروستیو کې کشف کړې.»^(۲)

د ځمکې (Earth) په نوم یو کتاب چې د نړۍ په اکثره پوهنتونونو کې د اساسي حوالې او درسي کتاب په توګه تدریسېږي، له دوه لیکوالانو څخه یې یو هم فرانک پریس (Frank Press) دی، بناغلی پریس د متحده ایالاتو پخواني ولسمشر جیمي کارټر (Jimmy Carter) د ساینس سلاکار او د ۱۲ کلونو لپاره یې د واشنګټن ډي. سي د ملي علومو اکاډمۍ رییس په توګه هم دنده ترسره کړې.


هغه په خپل کتاب «ځمکه / Earth» کې د غرونو د ریښو شتون تایید

کړې او زیاته کړې یې ده چې د غرونو رینښې د ځمکې د لومړنۍ طبقې په ثبات کې مهمه ونډه لري. (۱)

په دې اړوند دوکتور عبدالمجید الزندانې لیکي:

«بې له شکه دا معلومه شوه چې غرونه د ځمکې لاندې دومره ژورې رینښې لري چې اوږدوالی یې د ځمکې له پورتنۍ برخې څخه ۱۵ ځله ډېر دی او همدغه رینښې د ځمکې په پلټونو کې د پېښدونکو ناڅاپي حرکتونو په مخنیوي کې اړین رول لري.» (۲)

د غرونو په واسطه د تثبیت (Stabilizing) دې پدیدې ته په جیولوجی کې ایزوستازي (Isostasy) ویل کېږي.



شکل (۳۱): د غره ژوره رېښه

دې حقیقت ته پوهان په کال ۱۹۶۵م کې ورسېدل؛ مگر قرآن کریم ۱۴ نیمې پېړۍ دمخه په داسې روښانه توګه واضح کړې چې ترې غوره وضاحت بل نه شته.

الله تعالی فرمایي:

۱. Earth – Press and Siever – P 435 .۱

۲. بینات الرسول ومعجزاته، عبدالمجید الزندانې، مخ ۹۲، دار الإیمان – قاهره.

﴿الْمَنْ جَعَلَ الْأَرْضَ مِهْدًا ۖ وَالْجِبَالَ أَوْتَادًا﴾^(۱)

ژباړه: ایا مور ځمکه نه ده گرځولې پراخه او غرونه مېخونه؟
د دې آیت له مخې ښکاري چې غرونه د ځمکې پر مخ د ځمکې د
ټینګښت او د حرکت څخه د مخنیوي په خاطر د ژورو مېخونو په څېر
ځای پر ځای شوي.

د ﴿أَوْتَادًا﴾ کلمه یواځې د مېخونو په مانا نه؛ بلکې د خېمې لنگر
اچوونکو مورږیو ته هم ویل کېږي.^(۲)

دلته د پام وړ او ساینسي خبره همدا ده چې الله تعالی غرونه له مېخونو یا
د خېمې له مورږیو سره تشبېح کړي، کټ مټ لکه څنګه چې نن ورځ
جیولوجستان د غرونو د رینو خبره کوي او وایي چې د غرونو ډېرې
برخې د ځمکې لاندې تللي او کومې برخې چې مور د ځمکې له پاسه
وینو، دا یې ډېره کمه برخه ده، په ورته بڼه، که مېخونه یا د خېمو لنگر
اچوونکي مورږي په نظر درشي؛ نو وبه وینئ چې ډېره کمه برخه یې مور
ته ښکاري، حال دا چې ډېره برخه یې په ځمکې کې لاندې تللي وي.
زما په فکر، د غرونو په باب د اوسنیو ساینسي څرګندونو په پام کې نیولو
سره د قرآن کریم له دې تشبېح غوره بله نه شته، دا هرڅه د قرآن کریم
بې ساری جمال او کمال رابښي؛ ځکه نه خو د انسان تګ د ځمکې
ژورو ته شونې دی او نه ۱۴ نیمې پېړۍ دمخه د جیولوجی وسایل موجود

۱. النبأ: ۶-۷.

۲. لسان العرب (ابن منظور).

(الوتر - ما یثبت به الخباء) جلد ۳، مخ ۴۴۴.

معارف القرآن محمد شفیع.

تفسیر طبري.

وو؛ خو سره له دې قرآن کریم دومره عمیقې ساینسي او علمي موضوع ته اشاره کړې، چې کشف یې په دې وروستیو کې د لوړ بیه او ماډرن تجهیزاتو پر مټ شوی.

ځمکې ته د اوسپنې نزول:

څه ډول چې اوسپنه زموږ په ژوند کې حیاتي رول او ډېر استعمال لري، دغه شان یې تر شایات عجایب هم پراته دي.

تر شلمې پېړۍ پورې ساینس پوهان په دې اند وو، چې اوسپنه د ځمکې بومي (Endemic) عنصر دی او په همدې ځمکه کې پیدا شوی؛ مگر کله چې څېړونکو د ځمکې په معدنیاتو کې څېړنې وکړې او نوبت د اوسپنې راورسېد، دلته ساینس پوهان له تعجب سره مخ شول، په دې چې څېړنو وښوده چې د اوسپنې د تشکیل لپاره څو سوه میلیونه حرارت درجې ته اړتیا ده؛ خو دغه حرارت نه د ځمکې په هستې کې شته او نه د لمر په تل کې، یانې دا چې د ځمکې هسته له ۶۰۰۰ سلیسس درجو زیاته تودوخه نه لري او د لمر په تل کې چې څومره حرارت دی، اندازه یې تر ۱۵ میلیونه سلیسس درجو پورې رسېږي؛ خو د تودوخې دا کچه اصلاً د اوسپنې جوړښت لپاره بسنه نه کوي.

اوس پوښتنه دا ده چې اوسپنه څنگه پیدا شوې او له کومه ځایه راغلې؟ د ستور پوهنې د نویو موندنو له مخې دا څرگنده شوې، چې اوسپنه په لویو او سترو ستورو کې تولیدېږي، چې په میلیونونو ځلې له لمر څخه

ستر او زیاته تودوخه لري. (۱)

د لویو ستورو په هستو کې د هستوي فیوژن (Nuclear Fusion) له لارې انرژي تولیدېږي، په دې پروسه کې سپک عناصر لکه هایډروجن او هیلیم یو له بل سره یو ځای کېږي او درانه عناصر جوړوي؛ لکه کاربن، اکسیجن، وروسته دوی هم فیوز او یو څه نوره انرژي هم ازادېږي، چې په پایله کې یې نور درانه عناصر؛ لکه مگنیزیم، سلفر، نیون، سلیکان او نور جوړېږي.

په همدې ترتیب دا پروسه د ستوري تر زړښت پورې دوام کوي؛ تر دې چې اوسپنه جوړه شي، څه وخت چې په ستوري کې اوسپنه تر خپل اعظمي حده ورسېږي؛ نو د فیوژن پروسه توقف کوي؛ ځکه اوسپنه نه شي کولای څو انرژي ازاده کړي؛ بلکې برعکس دا وخت انرژي جذبېږي او په دې توګه د ستوري زوال پیل مومي او د بې ثباتۍ ښکار کېږي، هماغه وي چې چاودنه وکړي (۲) ورسره سم د اوسپنې بڅرکي په کایناتو کې خپرېږي مختلفو ځایونو ته ځي، دې بشپړ طرز العمل ته په ساینسي ژبه (Stellar Nucleosynthesis) وايي (۳)؛ نو ځکه ساینس پوهان وايي چې اوسپنه په ځمکه کې نه ده جوړه شوې؛ بلکې له بهرنۍ خلا یې ځمکې ته نزول کړی.

ښاغلی شریف رحمانی په خپل کتاب (قرآن عظیم الشان او معاصر

Nuclear Astrophysics – Klaus L. Kratz and Hans Helmut Vulger – P Ch – 2, ۱

.Page: 35-40, Pub – Springer – Velarg – 1996 – Berlin Germany

.Super Nova Explosion .۲

The Origin of the Elements – Margaret J. Geller and Jhon P. Huchra – Astronomy .۳

.ad Astrophysics, Page: 395-420, Pub Annual Review- 1992

علوم) کې د استروخ په نوم د يو عالم نظر نقل کړی او ليکلي يې دي: «مور د ځمکې په معدنياتو کې گڼې څېړنې کړي دي، لېکن يواځينی معدني توکی اوسپنه ده، چې پوهان يې حيران کړي دي، د اوسپنې د اتومونو د الکترونونو او نيوترونونو نږدېوالي لپاره سترې قوې ته اړتيا ده او هغه دا چې د ټول شمسي نظام په توان د څلورو انرژي غواړي، په دې اساس ويلاى شو چې اوسپنه د ځمکې برخه نه؛ بلکې په جلا ستوري کې جوړه شوې او بيا ځمکې ته راکوزه شوې.»^(۱)

پروفيسور زغلول النجار په دې هکله وايي: «د اورډو څېړنو وروسته ساينس پوهانو ته معلومه شوه چې اوسپنه يواځې په هغه ستورو کې جوړېداى شي چې له لمر څخه ډېر ستر او زياته تودوخه ولري، د دې ستورو د ژوند په ځانگړي پړاو کې چې د سوپرنووا يا المستعيرات العظمى بلل کېږي، داخلي مواد د چاودنې پرمهال په ډېره درنه کچه راټولېږي، کله چې ستورى د اوسپنې جوړېدو ته ورسې، ډېر زور اخلي او چاودې، چې په ترڅ کې يې اوسپنه په فضا کې خپرېږي.»^(۲)

د بناغلي استروخ د خبرې په تاييد نن ورځ ټول پوهان په دې هکله په يوه خوله دي، چې د اوسپنې د يوې ذرې جوړښت لپاره د شمسي نظام ټوله انرژي هم بسنه نه کوي؛ بلکې څلور برابره زياتې انرژۍ ته اړتيا لري، همدا دليل دى، چې دوى وايي يواځې ځمکې نه؛ بلکې درست شمسي نظام اوسپنه له بهر څخه ترلاسه کړې.

۱. قرآن عظيم الشان او معاصر علوم، شريف رحمانى، مخ ۱۲۳، سلام خپرندويه ټولنه- جلال آباد.

۲. Video Link (Zaghlol – Al – Najjar).

يوسف الحاج ليکي:

«پوهانو په دې وروستيو کې روښانه کړه چې شمسي نظام اوسپنه په خپله نه شي جوړولای، سره له دې چې په لمر کې انرژي شته؛ خو د اوسپنې جوړولو ظرفيت ته نه رسي.»^(۱)

د دې هرڅه په پام کې نيولو سره داسې بريښي چې اوسپنه ځمکې ته رابښکته شوې يانې نزول يې کړی؛ خو دا راز د شلمې پېړۍ د څېړنو په ترڅ کې رابرسېره شوی دی؛ مگر الله تعالی په قرآن کریم کې ۱۴۵۰ کاله دمخه دغه علمي حقيقت په خورا واضح ډول ذکر کړی او فرمايلي يې دي:

﴿وَأَنْزَلْنَا الْحَدِيدَ فِيهِ بَأْسٌ شَدِيدٌ وَمَنَافِعُ لِلنَّاسِ﴾^(۲)

ژباړه: دغه شان مور اوسپنه نازله (بښکته) کړه چې په هغې کې سخت قوت او ډېرې گټې دي د خلکو لپاره.

د دې ایت په رڼا کې جوتېري چې الله تعالی د اوسپنې نزول ته اشاره کړې، هغه څه چې يواځې په تېره پېړۍ کې کشف شوي او د داسې اسبابو پر مټ چې په ډېره لرې فاصله کې هم د ستورو حرکت معلوموي. همدارنگه الله تعالی فرمايلي چې په اوسپنه کې د خلکو لپاره ډېرې گټې دي؛ خو که فکر وکړو، د هغه عصر او زمان خلکو له اوسپنې څخه يواځې د تورې او نورو جنگي (حربي) وسايلو په جوړونه کې کار اخېسته، په دې نه پوهېدل چې اوسپنه گڼ شمېر نورې گټې هم لري، مطلب مې يواځې صنعت نه دی؛ ځکه مور ټول پوهېرو چې نننی صنعت

۱. الاعجاز العلمي في الارض، يوسف الحاج احمد، مکتبه ابن حجر، مخ: ۲۰، کال ۲۰۰۳.

۲. الحديد: ۲۵.

کاملاً پر اوسپنه متکي دی؛ لېکن زما هڅه به دا وي، ترڅو د اوسپنې هغه گټې بيان کړم چې ستاسې لپاره نوې او معلوماتي وي. (Nature's Destiny) په نوم يو کتاب چې ليکوال يې د نړۍ نوموتی مايکروبيولوجيست؛ مايکل دنټن (Michael Denton) دی، د اوسپنې د اهميت په باب پکې ليکل شوي دي:

«د ژوند لپاره په ټولو فلزاتو کې هيڅ يو يې هم د اوسپنې په پرتله اړين نه دی؛ د ستورو په مرکزونو (هستو) کې د اوسپنې راټولېدنه د سوپرنووا چاودنې لامل کېږي، چې له امله يې د اوسپنې اتومونه د ځمکې مرکز لور ته ځي او ډېر لوړ حرارت رامنځته کوي، دې تودوخې د ځمکې لومړني کيمياوي بېلتون (تفريق) ته زمينه برابره کړې، چې په نتيجه کې يې د ځمکې د اتموسفير گازونه او هايډروسفير پورې جوړ شوی، د ځمکې په هستې کې اوبلنه (مايع) اوسپنه د يوې سترې ډينامو په څېر کار کوي، چې په پايله کې يې د ځمکې مقناطيسي ساحه توليدېږي او همدا مقناطيسي ساحه بيا د وان ايلن ملابند (VAN Allen Belt) (۱) جوړوي، دا ملابند د ځمکې سطحه له زيانمنو فضايي وړانگو څخه ساتي او د اوزون طبقه هم له تخريب او ويجاړۍ ژغوري.» (۲)

د اوزون طبقې، اتموسفير او وان ايلن ملابند د اهميت او ارزښت په هکله (د ځمکې د اتموسفير) په موضوع کې غږېدلي يو.

۱. د وان ايلن ملابند په هکله مخکې (د اتموسفير) په موضوع کې خبرې شوي.

۲. Nature's Destiny: How the laws of biology reveal purpose in the universe –

ښاغلی دنن زیاتوي:

«که چېرې د اوسپنې اتوم نه وای؛ نو نه به سوپرنووا پېښېدلې او نه به هم د کاربن پر بنسټ ژوند شتون درلود.»^(۱)

مانا دا؛ چې د سوپرنووا له چاودنې وروسته ځینې مهم عناصر؛ لکه کاربن، اکسیجن او نایتروجن په کایناتو کې خپرېږي، کوم چې د ژوند جوړولو لپاره زبنت زیات اړین دي او د کاربن په بنسټ ژوند څخه مطلب دا چې د ژوند لپاره اړین مالیکونه؛ لکه (DNA)، پروټینونه او کاربوهایدریتونه ټول د کاربن په شاوخوا کې یا د کاربن په بنیاد جوړېږي؛ خو که اوسپنه نه وای؛ نه خو به سوپرنووا پېښېده او نه به هم دغه حیاتي عناصر جوړېدل.

همدارنگه نوموړی وايي: «د اوسپنې له اتوم پرته به د انسان په وینه کې هیموگلوبین (Hemoglobin) نه جوړېدل، او داسې کوم فلز به هم نه وای، چې په میتابولیزم کې د احتراق لامل ګرځېدلی وای.»^(۲)

قرآن کریم د اوسپنې په اړه ځینو داسې پتو او له اسرار ډکو مسالو ته هم اشاره کړې، چې انسان یې په تأمل کې هک حیران پاتې کېږي.

لومړی دا چې مور ټول په دې پوهېږو چې اوسپنه په طبیعت کې په څلورو ایزوتوپونو سره موندل کېږي، یو له هغو یې ^{57}Fe ایزوتوپ دی، اوس هغه سوره چې د پورته مسایلو ذکر په کې راغلی «سورة الحديد» دی، «حديد» اوسپنې ته وايي او د دغه سوره نمبر هم ۵۷ دی.

دوهم دا چې د عربي ژبې هر توری یو حسابي ارزښت لري، یانې هر یو

۱. هماغه ماخذ.

۲. هماغه ماخذ.

توری یوه شمېره څرگندوي او په دې توگه د تورو له مخې محاسبه کېږي، دې پوهې ته (جمل حساب) یا ابجد ویل کېږي. په همدې بنیاد که د حدید کلمې ته د ابجدو په حساب وگورو؛ نو قیمت یې له ۲۶ سره مساوي کېږي:

$$ح = ۸ = د + ۴ = ی + ۱۰ = د + ۴ = ۲۶$$

دا شمېره (۲۶) د اوسپنې له اتومي نمبر سره چې ۲۶ دی، مساوي کېږي.

څیرېدونکې ځمکه:

الله تعالی د الطارق په سوره کې فرمایي:

﴿وَالْأَرْضِ ذَاتِ الصَّدْعِ﴾^(۱)

ژباړه: او قسم دی په چاودېدونکې ځمکه.

په دې ایت کریم کې یو ژور حقیقت او ستر مفهوم نغښتی دی، چې د اوومې پېړۍ پر مهال په دښتو کې مېشت عربان ترې په بشپړ ډول ناخبره وو؛ ځکه دوی په دې څه پوهېدل چې د ځمکې درز څه شی دی، چېرې وي او څه ډول وي؟ پخوانیو مفسرینو یې هم په تفسیر کې لیکلي چې په ځمکه کې درزونه د کښت د زرغونېدو له امله رامنځته کېږي، یا په بل عبارت دوی لیکي چې د دې درز یانې «صدع» څخه د نبات راوتلو پر وخت د ځمکې څیرې کېدل مراد دي؛ حال دا چې قرآن کریم دې حالت ته د «شق» کلمه کارولې، الله تعالی فرمایلي:

﴿ثُمَّ شَقَقْنَا الْأَرْضَ شَقًّا فَأَنْبَتْنَا فِيهَا حَبًّا وَعَنْبًا وَقَضْبًا﴾^(۲)

۱. الطارق: ۱۲.

۲. عبس: ۲۶-۲۸.

قرآن او ځمکپوهنه | ۱۱۹

ژباړه: او بیا مو ځمکه خیرلې (چوولې) ده او په هغې کې مو غلې دانې رازرغونې کړي دي او انگور، سابه،، زیتون او خرماوې.

د دې مبارک آیت په رڼا کې داسې برېښي چې د «شق» او «صدع» ترمخ توپیر شته، که څه هم پخوا ناڅرگند وو، لېکن نېکمرغي په دې کې ده، چې مور او تاسې د ساینسي او ټیکنالوژیکي عصر برخه یو، په دې توگه کولای شو چې دې ته ورته د نورو ډېرو موضوعاتو پر تفکیک هم ښه وپوهېږو.

په هر حال؛ له دوهمې نړیوالې جگړې څخه وروسته ساینس پوهانو په سمندري څېړنو کې زیاتوالی راوست، موخه یې د قیمتي فلزاتو او معدنیاتو لاسته راوړل وو؛ خو فکر کوم تقدیر د دې راز اظهار هم دې مودې ته پټ ساتلی وو، یانې د دغو څېړنو په لړ کې پوهانو د سمندرونو په تلونو کې پراخه درزونه ولیدل، چې ښه بېلگه یې د ایسلنډ (سفلرا درز) یا (Silfra Fissure of Iceland) دی. (۱)



شکل (۳۲): د ایسلنډ سفلرا درز

ځمکپوهانو د پرختلیو وسایلو پر مټ وکولای شول چې د ځمکې په تل کې ژورې څېړنې وکړي او د ځمکې د جوړښت په اړه مهم معلومات ترلاسه کړي، پوهانو د همدې څېړنو په ترڅ کې دا پایله ترلاسه کړه چې د ځمکې په ژورو کې هم ستر او پراخه درزونه یا چاودونه شتون لري، کوم چې د ځمکې داخلي جوړښت او فعالیتونو لپاره خورا اړین دي.

ښاغلی هارون یحیی په دې اړه لیکي:

«په ۱۹۴۵م کال کې پوهان د سمندرونو تل ته د څېړنو لپاره ورغلل، یوه مهمه مساله چې د دې څېړنو په ترڅ کې وموندل شوه، هغه د ځمکې چاودلی جوړښت وو، د ځمکې ډبرین قشر د سترو درزونو له لارې چې لسگونه زره کیلو متره اوږدوالی لري تپه کېږي، وروسته پوهان په دې هم پوه شول چې په سمندرونو کې د دغو تپو لاندې د مگما (Magma) پنډوالی له ۱۰۰ څخه تر ۱۵۰ کیلو مترو پورې رسي.

د دې چاودونو له لارې لاوا بحرونو ته راوځي او په دې ترتیب یوه زیاته اندازه تودوخه له لاسه ورکوي، که ځمکې دا جوړښتونه نه لرلای؛ نو ټوله تودوخه به د ځمکې سطحې له لارې نه ضایع کېدله او په پایله کې به د ډېرې تودوخې له کبله د ځمکې په سر ژوند ناممکن وو.»^(۱)

لکه څنګه چې ښاغلي یحیی لیکلي، نن ورځ پوهان په دې باور دي چې د ځمکې درزونه (Cracks) یو له هغه فکتورونو څخه دي، چې د ځمکې سیاره یې د استوګنې وړ ګرځولې؛ په دې چې په ځمکه کې زیات شمېر رادیو اکتیف عناصر شتون لري، بناء که چاودونه نه وای؛ نو

۱. قرآن عظیم الشان او معاصر علوم، شریف رحمانی، مخ ۱۲۷.

ځمکه به د یوه هستوي بم به څپر منفجره شوې وای. (۱)

ځینې ځمکپوهان دا هم لیکي، چې د ځمکې درزونه د یوه تنفسي سیستم په حیث کار کوي، یانې که د ځمکې کرسټ (پوښ) سخت او کلک وای، درزونه به یې نه لرل او که چېرې درزونه (چاودونه) نه وای؛ نو د ځمکې په منځ او تل کې به د موجودو بخاراتو مخه ډب وه؛ بلکل هغسې چې مور او تاسې د پوزې او خولې له لارې کاربن ډای اکسایډ خارجوو، په ورته توګه ځمکه هم خپل حرارت او بخارات د همدغو چاودونو له لارې خارجوي، دې پروسې ته په علمي اصطلاح (Degassing) ویل کېږي.

دا هرڅه په دې دلالت کوي چې کله هم الله تعالیٰ په قرآن کریم کې د یو څه په نوم قسم یادوي؛ نو هغه یو معمولي څیز نه وي؛ بلکې تر شایې ګڼ شمېر حکمتونه هم پراته وي.

د ځمکې د چاودونو له مهمو او اساسي ګټو څخه یې ځینې په لاندې ډول دي:

۱. د ځمکې په داخل کې د راتپل شوي فشار کمول.

۲. د معدني زېرمو جوړول.

۳. خاوره حاصلخېزه کول.

۴. د اقلیم تنظیم.

۵. د ځانګړو ایکوسیستمونو ملاتړ.

۶. د جیوترمل انرژۍ تولید.

ويلای شو چې پوهانو د اسبابو له لارې يواځې په ۱۹۴۵-۱۹۴۶ کلونو کې دې پوهې ته ورسېدل؛ مگر په قرآن کریم کې د الطارق سورة ۱۲ آيت دا خبره ۱۴نيمې پېړۍ دمخه بيان کړې.

د ځمکې تر ټولو ټيټه برخه:

د اوومې ميلادي پېړۍ ستر قوتونه:

تاريخ د اوومې ميلادي پېړۍ په هکله ليکي:

چې په ياده پېړه کې روميان او فارسيان د نړۍ ستر ځواکونه گڼل کېدل، فارسيان چې ساسانيان هم بلل کېدل، د دين او عقيدې له پلوه مشرکين ول او د اور عبادت يې کاوه؛ خو روميان بيا د ابراهيمي دين يا عيسويت منونکي ول.

خرنگه چې دوی د نړۍ په کچه ستر قوتونه وو، وخت ناوخته يې ترمنځ جگړې پېښېدې؛ خو په کال ۶۱۳م کې د دوی ترمنځ يوې جگړې سخت زور واخېست او ډېر دوام يې وکړ، بالاخره اختتام يې د روميانو پر مهزوميت تمام شو.

دې جگړې نه يواځې روميان په معرکه کې په فزيکي توگه مات کړل؛ بلکې کله چې ساسانيان د بيت المقدس ښار ته ننوتل، د عيسوي عقيدې د لرغونو اثارو په ضبطولو او ويجاړولو يې بنا وکړه، چې په دې اړه ستر صليب د يادولو وړ دی؛ ځکه د عيسويانو په باور دا د عيسی عليه السلام څخه يواځينی فزيکي پاتې شونې نښه ده، همدا راز دوی د عيسويانو سپېڅلې مقبرې (Sephulcre) ته هم اور واچوه، چې دې هرڅه د روميانو مهزوميت ته د شرمنده گۍ رنګ لا وړ اضافه کړ.

دا نو هغه مهال و چې مسلمانان لا هم په مکه کې وو، يانې هجرت يې

قرآن او ځمکپوهنه | ۱۲۳

نه و کړی، د دې خبر په اورېدو سره د مکې مشرکین خوښ او برعکس مسلمانان پرې خفه شول؛ ځکه د عقیدې له پلوه مسلمانانو له رومیانو سره مشترکات درلودل او مشرکانو بیا له ساسانیانو سره.

رومیانو په یوه خدای ایمان درلود، اسماني کتابونه او پیغمبران یې هم منل او د قیامت د ورځې پر راتگ هم معتقد وو، ولې ساسانیان د مکې مشرکینو په څېر له دې هر څه منکر وو.

د مکې مشرکینو به په مسلمانانو ملنډې وهلې، ځینو خو به یې دا هم ویل چې څنگه ساسانیانو رومیانو ته ماتې ورکړه، دغه شان به موب تاسې هم مات کړو؛ لېکن دا یقیني خبره ده چې الله تعالی خپل مؤمنان بنده گان هیڅ وخت یواځې نه پرېږدي؛ نو الله تعالی وعده وکړه او سورة الروم نازل شو (۱)، الله تعالی وفرمایل:

﴿الَّذِينَ غَلِبَتِ الرُّومُ ۝ فِي آدْنَى الْأَرْضِ وَهُمْ مِّنْ بَعْدِ غَلِبِهِمْ
سَيُغْلَبُونَ ۝ فِي بَضْعِ سِنِينَ ۝ لِلَّهِ الْأَمْرُ مِنْ قَبْلُ وَمِنْ بَعْدُ وَيَوْمَئِذٍ
يَفْرَحُ الْمُؤْمِنُونَ ۝﴾ (۲)

ژباړه: الم، رومیان مغلوب شول، په نږدې / ټیټه ځمکه کې او دوی به له دې مغلوبېدو وروسته بیا برلاسي کېږي، په یو څو (۳-۹) کلونو کې، الله لره مخکې هم واکمني وه او وروسته هم او په دغه ورځ به مؤمنان هم خوښي کوي.

د «بضع» کلمه په عربي ژبې کې له ۳ څخه تر ۹ عدد پورې کارول

۱. تفسیر المنیر، ۲۱/ مخ ۴۷.

۲. الروم: ۱-۴.

کبري^(۱)؛ نو کله چې دا ايتونه نازل شول، الله تعالی وعده وکړه چې روميان به په دغه موده (۳-۹) کلونو کې بېرته فارسيانو ته ماتې ورکړي؛ نو ټول خلک هک حيران شول؛ ځکه د روميانو هغه وخت اوضاع ته په کتو دا هيڅ شونې نه برېښېده، چې روميان دې په يو څو کلونو کې بېرته فارسيانو ته ماتې ورکړي، په دې چې روميان په تمامه مانا مات شوي ول، هيڅ ډول نظامي او اقتصادي سرچينې يې پاتې نه وې؛ بلکې حالات يې مخ پر ځورتيا روان وو.

د فلاح او نجاج خبرې خو پرېږدئ، چا دا تمه هم نه لرله، چې بازنطيني امپراتوري دې بقا وکړي.

مثلاً: داسې وگڼئ لکه د ويتنام له جگړې وروسته چې يو څوک ووايي چې ويتنام به په راتلونکو څو کلونو کې امريکا ته ماتې ورکړي. دا هماغه وخت وو، چې ابوبکر صديق رضي الله عنه له يو مشرک سره د روميانو د بري او د فارسيانو د ماتې په سر شرط لگوي.

په هر صورت؛ د دې هرڅه سره سره روميانو په ۶۲۲م کې لومړی ځوابي بريد پيل کړ، چې مشري يې د هرقل (Heraclius) په غاړه وه؛ نوموړي خپل لښکر راواخيست او د کاپادوكيا (د ترکيې شمالي برخه) ته ولاړ، په دغه ځای کې د روميانو او ساسانيانو ترمنځ سخته جگړه ونښته، په حيرانوونکي توگه پايله د روميانو په بري تمامه شوه او فارسيان يې له اناتوليا څخه بهر کړل^(۲) د دې خبر له خپرېدو سره به حيرانتيا هم موازي خپرېده.

۱. لسان العرب، ابن منظور (الوضع ما بين الثلاث الى التسع)، تاج العروس، الزبيدي (الوضع من الثلاث الى التسع).

۲. اناتوليا، د ترکيې په اسيایي برخه کې يوه تاريخي سيمه ده، چې د کوچنی اسيا په نوم هم يادېږي.

د یادونې وړ ده چې دا پېښه په کال ۶۲۳ کې رامنځته شوه او دا هماغه کال وو چې مسلمانانو مشرکینو ته هم په بدر کې ماتې ورکړه؛ نو ځکه الله تعالی فرمایلي:

﴿وَيَوْمَئِذٍ يُفْرَحُ الْمُؤْمِنُونَ﴾^(۱)

که موږ د ۶۲۳ څخه ۶۱۴^(۲) تفریق کړو، ۹ پاتې کېږي، چې په تاریخي لحاظ دا د قرآن کریم یوه ستره معجزه ده. راځو د موضوع دوهم او اصلي اړخ ته:

د ځمکې ټیټه برخه:

په مذکورو ایتونو کې الله تعالی فرمایلي:

﴿غُلِبَتِ الرُّومُ ۝ فِي آدْنَى الْأَرْضِ﴾^(۳)

ژباړه: رومیان مغلوب شول په تر ټولو ټیټه ځمکه کې.

په عربي ژبه کې ادنی دوی ماناوي لري:

۱. تر ټولو ټیټ.

۲. تر ټولو نږدې.

علامه الوسی رحمه الله یې په تفسیر کې داسې لیکي: (ادنی ای اخفض)

یانې تر ټولو ټیټ.^(۴)

پخوانیو مفسرینو یې په تفسیر کې ځکه د «نږدې» مانا ذکر کړې چې د

۱. الروم: ۴.

۲. جگړه په ۶۱۳ کې پیل او په ۶۱۴ کې پای ته ورسېده.

۳. الروم: ۲-۳.

۴. روح المعانی ۱۹/۱۱ مخ.

هغه وخت خلک د ځمکې د لوړو او ژورو په هکله په هيڅ نه پوهېدل، دا د قرآن کریم بې ساری شان دی چې د هر لفظ هره مانا يې سمه او د هر عصر خلکو لپاره د درک وړ ده، يانې که د نږدې په مانا يې غور وکړو؛ نو روميانو له ساسانيانو څخه د اردن او فلسطين ترمنځ د بحر ميت (Dead Sea) ته څېرمه ماتې وخوره، چې د حجاز يا اوسني عربستان سره ډېره نږدې ده. (۱)

خو دا بله مانا يې اوسني عصر پورې اړه لري، مانا دا چې قرآن کریم فرمايي چې روميانو د ځمکې په ډېرې ټيټې سيمې کې ماته وخوره. که مخکينيو مفسرينو يې په تفسير کې د «ټيټې» مانا ليکلې وای؛ نو هيڅوک به يې په هدف او مفهوم نه وای پوه شوي؛ مگر نن ورځ مور پوهېږو چې د بحر ميت (Dead Sea) شاوخوا ته پراته سواحل په ټوله ځمکه کې ټيټه برخه گڼل کېږي، دا د مصنوعي سپورمکيو له څرگندونو او د ځمکپوهانو د ژورو تحقيقاتو پر بنسټ اثبات شوې ده.



شکل (۳۳): د ځمکې تر ټولو ټيټه سيمه

قرآن او ځمکپوهنه | ۱۲۷

دوکتور زغلول النجار په دې اړه د یوې تلویزیوني خپروني پرمهال وویل: «په رښتیا هم پخوا څوک څه پوهېدل چې د ټیټې برخې څخه مانا څه ده؟ خو په دې وروستیو کې مور پوه شوو چې د نړۍ پر سطحه تر ټولو ټیټ ځای د بحر میت شاوخوا سیمې دي، د دغو سیمو ټیټوالی د بحر له سطحې څخه کابو ۴۰۰ مترو ته رسېږي»^(۱)

دغه راز د جیولوجی ستر عالم بناغلي پالم هم په کال ۱۹۷۹م ریاض کې د یوه کنفرانس پر مهال دا تایید کړه چې د (Dead Sea) شاوخوا سیمې د ځمکې تر ټولو ټیټې برخې دي، دی نه یواځې د قرآن کریم دقت او حقانیت متحیر کړ؛ بلکې دا یې هم وویل چې قرآن کریم د الله تعالی وینا ده.^(۲)



شکل (۳۴): د بحر میت غاړه

۱. Video Link (Zaghlol Al Najjar).

۲. قرآن عظیم الشان او معاصر علوم، شریف رمانی، مخ ۱۲۹.

رښتيا هم په هغه عصر او زمان کې د يوې داسې موضوع په هکله خبرې کول نه دا چې ستونزمنه ده؛ بلکې بلکل ناشونې ده.

د بېلگې په توگه؛ که زه له تاسې څخه وپوښتم چې ستاسې په محله يانې ښار يا کلي کې تر ټولو ټيټ قد لرونکی انسان څوک دی؟ څه ډول به درست او دقيق ځواب راکړئ؟

البتہ د دې لپاره چې سم ځواب راکړئ؛ تاسې اړ ياست څو د خپلې محلې د ټولو اوسېدونکو قدونه وگورئ او د پرتله کولو توان يې ولرئ؛ پرته له دې شونې نه ده.

اوس که قرآن مور ته دا ويلي شي، چې د ځمکې تر ټولو ټيټه برخه چېرې ده؛ نو دا په دې مانا ده چې قرآن کریم د يو داسې ذات کلام دی، چې په عين حال کې د ځمکې ټوله سياره ويني؛ ځکه نه خو په هغه دور کې مصنوعي سپورمکيو شتون درلود او نه هم محمد صلی الله عليه وسلم د ځمکې ټولو برخو ته سفر کړی.

د اوبو دوران؛ هايډرولوجي:

په نړۍ کې په زرگونو سيندونه بهېري، چې هر يو يې هره ورځ په ميليونونو گيلنه اوبه سمندرونو ته تويوي؛ خو پوښتنه دا ده چې دا ټولې اوبه چېرته ځي؟ حال دا چې د سمندرونو په سطحه کې خو هم کوم لوړوالی نه ليدل کېږي.

د دې پوښتنې ځواب د اوبو په دوامداره دوران کې نغښتی دی، يو داسې

قرآن او ځمکپوهنه | ۱۲۹

بهيړ چې د ځمکې په سطحه، فضا او ژورو کې په دوامداره توګه جريان لري، دا مفهوم تر ۱۶ز پېړۍ پورې په بشپړ ډول نه وو تشخيص شوی. په لرغونو وختونو کې خلک په دې هم نه پوهېدل چې د ځمکې لاندې اوبه له کومه سرچينه اخلي، د افلاطون په پېر کې د خلکو ترمنځ دا نظر عام وو، چې اوبه په يوه پټه لار سمندر ته ځي، دې لارې ته يې (Tartarus) ويل، چې گویا د بادونو فشار اوبه د ځمکې ژورو ته تېل وهي^(۱)، حتی تر ۱۷مې پېړۍ پورې خلک او ستر مفکرين په دې نظريه ټينګ ولاړ وو.

په هر صورت؛ د اوبو دوران د لومړي ځل لپاره په کال ۱۵۸۰م کې د بناغلي برنارډ پاليسي (Bernard Pallisy) له خوا تشرېح شو. دا پروسه د گڼ شمېر مراحلو په بنسټ جوړه شوې، چې دلته يې موږ د قرآن کریم له ايتونو سره په لنډ ډول پرتله او شرحه کوو:

۱. مرحله: تبخیر:

اوبه دلمر تودوخې له امله له سيندونو، سمندرونو او جهيلونو څخه بخار کوي او پورته خپږي.

قرآن کریم فرمايلي:

﴿وَجَعَلْنَا سِرَاجًا وَهَاجًا ۝ وَأَنْزَلْنَا مِنَ الْمُعْصِرَاتِ مَاءً ثَجَّاجًا ۝﴾ (۱)

ژباړه: او موږ لمر یو ځلېدونکی څراغ گرځولی (جوړ کړی) او له ډکو وړېڅو مو پرله پسې اوبه راوړولي دي.

شرح: په دغه آیت کریم کې له وړېڅو او باران څخه وړاندې لمر ذکر شوی، نن ورځ موږ پوهیږو چې لمر د اوبو د دوران لپاره یو بنیادي فکتور او تبخیر د دوران لومړۍ مرحله ده.

۲. د وړېڅو جوړښت:

د اوبو بخار پورته ځي او د بادونو په واسطه ورڅخه وړېڅې جوړېږي.

قرآن کریم فرمایلي:

﴿اللَّهُ الَّذِي يُرْسِلُ الرِّيحَ فَتُبْرِئُ سَحَابًا فَيَبْسُطُهُ فِي السَّمَاءِ كَيْفَ

يَشَاءُ﴾ (۲)

ژباړه: الله تعالی هغه ذات دی چې بادونه رالېږي، بیا وړېڅې پورته کوي

او څنگه یې چې وغواړي په اسمان کې یې خپروي.

شرح: الله تعالی دلته دوهم فکتور یانې باد (شمال) ذکر کړی، کوم چې

د اوبو له بخار څخه په فضا کې وړېڅې جوړوي. (۳)

۱. النبأ: ۱۳-۱۴.

۲. الروم: ۴۸.

۳. د قرآن علمي اعجاز، د معاصرې ټیکنالوژۍ او ساینس په رڼا کې، هارون یحیی، مخ ۸۹-۹۱.

۳. کوچنی ورېځې یوځای کېږي، لویې ورېځې جوړوي، ترڅو درنې ورېځې ایجادې کړي، بیا د همدې درنو ورېځو څخه باران راځي:

قرآن کریم فرمایلي:

﴿الَمْ تَرَ أَنَّ اللَّهَ يُزْجِي سَحَابًا ثُمَّ يُؤَلِّفُ بَيْنَهُ ثُمَّ يَجْعَلُهُ رُكَامًا﴾ (۱)

ژباړه: ایا ته نه وینې چې الله تعالی ورېځې روانوي او بیا یې سره یوځای کوي، بیا یې ټینګه درنه وربخ گرځوي. په بل آیت کریم کې فرمایي:

﴿وَهُوَ الَّذِي يُرْسِلُ الرِّيحَ بُشْرًا بَيْنَ يَدَيْ رَحْمَتِهِ حَتَّىٰ إِذَا أَقَلَّتْ سَحَابًا ثِقَالًا﴾ (۲)

ژباړه: الله تعالی هغه ذات دی چې بادونه د زېږي په ډول مخکې د رحمت نه لېږي، تر دې چې درنې ورېځې پورته کړي. د اسلام د ظهور پر وخت د انسانانو پوهه د نړۍ او طبیعت په باب ډېره محدوده وه، حتی هیڅوک په دې نه پوهېدل، دغه ورېځې چې په آسمان کې سپکې او بې وزنه ښکاري کوم وزن دې له ځانه سره ولري؛ خو بیا هم قرآن کریم په هماغه وخت کې دې ټکي ته اشاره کړې ده،

۱. النور: ۴۳.

۲. الاعراف: ۵۷.

چې بادونه درنې وربځې راپورته کوي، د «ثقالا» کلمه له ژور مفهوم او حکمت ډکه ده؛ ځکه د هوا پېژندنې (Meterology) عصري ساينس هم دا وايي چې وربځې په ټنونو، ټنونو اوبه له ځانه سره لري. (۱)

۴. د اوبو ذخيره:

باراني اوبه ځمکې ته ننوځي، ذخيره کېږي او بيا ترې د چينو په بڼه راوځي.

قرآن کریم فرمايي:

﴿وَأَنْزَلْنَا مِنَ السَّمَاءِ مَاءً بِقَدَرٍ فَأَسْكَنَتْهُ فِي الْأَرْضِ ۗ وَآتَانَا عَلَىٰ ذَهَابٍ

بِهِ لَقَدِيرُونَ﴾ (۲)

ژباړه: او له اسمان نه مو په ټاکلې اندازه اوبه را وورولې، بيا مو هغه په ځمکه کې ذخيره کړې او بې شکه په روانولو يې هم قادر يو. په يو بل آيت کریم کې فرمايي:

﴿الَمْ تَرَ أَنَّ اللَّهَ أَنْزَلَ مِنَ السَّمَاءِ مَاءً فَسَلَكَهُ يَنَابِيعَ فِي الْأَرْضِ ۗ ثُمَّ


يُخْرِجُ بِهِ زَرْعًا﴾ (۳)

ژباړه: ايا ته نه وينې چې الله تعالى له آسمان نه اوبه راوړوي، بيا يې د ځمکې په چينو کې ننويستي، بيا له هغې سره رنگارنگ کښتونه راوباسي.

۱. Library of Congress – How much does a cloud weight, www.loc.gov .۱

۲. المؤمنون: ۱۸.

۳. الزمر: ۲۱.



شکل (۳۵): د اوبو دوران بېلابېل پړاوونه

پایله:

پایله دا شوه چې اوبه له سیندونو، سمندرونو او جهیلونو څخه پورته کېږي، تراکم کوي، په ورېځو بدلون مومي، د کوچنیو ورېځو یو ځای کېدو په صورت کې درنې ورېځې جوړېږي، بیا یې له منځه باران راځي. وروسته له باران څخه همدغه اوبه د ځمکې له لارې چینو ته او د چینو له لارې سیندونو ته ځي، په دې توګه د اوبو دوره (Water Cycle) بشپړېږي، څه ډول چې مور ولیدل، دا ټولې مرحلې په قرآن کریم کې په خورا واضح ډول بیان شوي دي.

ډاکټر ماریس بوکای (Dr. Maurice Bucaille) په خپل کتاب (Quran Bible and Modern Science) کې په دې هکله لیکي:

«د اوبو دوران یوه داسې موضوع ده چې نن ورځ په نښه توګه پېژندل

شوي، له همدې امله په قرآن کریم کې هغه آیتونه چې د اوبو دوران پورې اړوند دي، هغه نظریات بیانوي، چې نن ورځ په بشپړه توګه واضح شوي دي.

سمه ده چې اوس زموږ لپاره عادي ښکاري؛ خو دا باید هېر نه کړو، چې پخوا دومره عام نه وو؛ بلکې یواځې په ۱۶مه پېړۍ کې د برنارډ پالیسي له خوا د اوبو د دوران لومړۍ منظمه تشریح وشوه، تر دې وړاندې خلکو باور درلود، چې د سمندرونو اوبه د بادونو له لارې وچو ته رسېږي، حتی تر ۱۷مې پېړۍ پورې د ډیکارټ^(۱) په شمول نور ستر مفکرین هم په دې افسانې معتقد وو.»^(۲)

۱. ریني ډیکارټ (Rene Descartes) د ۱۷مې پېړۍ یو وتلی فرانسوي مفکر، فلسفي او ریاضي پوه وو، هغه ته د عصري فلسفې پلار هم ویل کېږي.

۲. Quran, Bible and Modern Science, Dr. Maurice Bucaille, P-15.

شپرڻم څپرکي

(سمندر پوهنه)

دوه بېلابېل سمندرونه سره ولې نه يو ځای کېږي؟

ژبنيز تحليل

سمندريز تورتم او داخلي څپې يې

سمندري تيارې

سمندريزې څپې

د داخلي څپو د جوړښت لاملونه

په ځمکه کې د وچې او اوبو سلنه

د قرآن کریم رياضيکي اعجاز

د الفاظو توازن

د الفاظو تناسب

شپږم څپرکی

(سمندر پوهنه)

دوه بېلابېل سمندرونه سره ولې نه يو ځای کېږي؟

ښايي داسې يو منظر مو له نږدې او يا هم په ټولنيزو رسنيو کې تر سترگو شوی وي، چېرې چې دوه بېلابېل سمندرونه يو له بل سره مخ کېږي؛ اما اوبه يې سره نه گډېږي، چې ښې بېلگې يې د اتلانتيک او ارام سمندرونه، د مديترانې سيند او اتلانتيک سمندر، سره بحيره او د عدن خليج دي؛ خو ابهام دا دی چې د دوی اوبه ولې سره يو ځای کېږي نه؟ دا مساله يانې د سمندرونو د اوبو نه گډېدل، په رښتيا هم پخوا يوه له راز او اسرار ډکه مساله وه، چې پوهان او عاميان دواړه ورته گوته په غاښ

وو، دا په دې چې منظر او ننداره یې ډېره زړه وړونکې ده او تش په کتو خو یې د علت او سبب درک ستونزمن کار دی.



شکل (۳۶): د ارام او اطلس سمندرونو د نښلېدو منظر.

لېکن له نېکه مرغه باید ووايم چې د نړيوالو پوهانو د هڅو او کوشنېونو له برکته د دې پر اسراره پديدې علت معلوم او درک شوی دی.

ساينس پوهانو د ۱۹مې پېړۍ په منځنيو لسيزو کې مسلسلې او متداومې څېړنې وکړې، چې په کې د مسلمانو عالمانو، شيخ عبدالمجيد الزداني او ډاکټر طارق السوايدن تحقيقات هم شامل دي.

ښاغلي السوايدان د قرآن کریم د علمي اعجاز پر تړاو په يوې وينا کې په دې هکله داسې وويل:

«دا حقيقت (؟) تر ۱۸۷۵م کال پورې پټ پاتې و؛ خو د چلینجر (Challenger) په نوم يوې انگليسي څېړنيزې ډلې په دې اړوند څېړنه وکړه او ويې کولای شول چې د دواړو ډولو اوبو جوړښتونه (ځانگړنې) وپلټي.

بالاخره دوی دې نتيجه ته ورسېدل چې د دوو سمندرونو ترمنځ يو نه ليدونکی خط شتون لري، دوی دا هم زياته کړه، چې که چېرې مور هم د دواړو ډولو او بو نمونې راواخلو او ويې څېړو؛ نو د دوی په جوړښت مالگين والي او کثافت کې به جوت توپير ومومو.»^(۱)

دا ځواب يوه بله پوښتنه تعويضوي او هغه دا چې څنگه دوه سمندرونه باوجود د دې چې په دوامداره توگه يو له بل سره لگېږي، زورور جريانونه هم لري او د څپو مد او جذر په کې هم صورت نيسي، ولې بيا يې هم اوبه سره نه يو ځای کېږي؟

په اصل کې دغه پردې (Barriers) د سمندر له سر نه تر تل پورې غځېږي، د انعطاف خاصيت لري، ثابتې نه وي؛ بلکې خوځنده يا متغېرې وي، يانې د څپو او جريانونو له حرکاتو سره سم حرکت کوي، يا په بل عبارت سمندريزو څپو او جريانونو ته په کتو ځان عياروي.

دا پردې که څه هم مستقيما د ليدلو وړ نه دي؛ خو په تاسيس او جوړښت کې يې د درې اساسي فکتورونو مختلف والی او تغير لاس لري، چې عبارت دي له:

۱. تودوخه Thermocline.

۲. مالگينوالی Salinity.

1. Nairland – Miracle of the Quran two seas between them is a barrier –

۳. ټوليز کثافت Halocline.(۱)

د سمندرونو ترمنځ د يادو فکتورونو توپير په اوبو کې بېلا بېل زونونه ايجادوي او اوبو ته د گډېدو اجازه نه ورکوي؛ خو په ټوله کې دا زونونه د يوې نه ليدونکي پردې (برزخ) په څېر فعاليت کوي.(۲)

کپيتان کوسټو (Cap. Jaceques Cousteau) چې د فرانسې هېواد يو معتبر سمندر پوه او د ژورو اوبو په څېړنه کې يو پېژندل شوی څېړونکی دی، د سمندري پردو په تړاو خپله څېړنيزه پايله داسې بيانوي:

«مور د ځينو څېړونکو د څرگندونو تحليل کاوه، چې ويل يې د بېلا بېلو سمندرونو اوبه د ځانگړو پردو په واسطه جلا شوي دي، د يو لړ علمي مطالعاتو په پايله کې مو وموندله چې د مديترانې سمندر ځانگړی طبيعي توازن لري، چې په کې د مالگينۍ کچه، کثافت او ځانگړې ژوند بڼه موجوده ده. بيا مو د اتلانتیک سمندر اوبه وڅېړلې، مو ليدل چې د مديترانې سمندر سره د پام وړ توپير لري، سره له دې چې د دواړو اوبه د جبل الطارق ابنا (تنگي) له لارې سره مخ کېږي، ولې په مالگينوالي، کثافت او ژوند بڼې کې يو له بله خورا متفاوت دي، مور د دې موضوع څېړنه يو څه نوره مخته يوړه، چې له کبله يې يوې حيرانوونکې پايلې ته ورسېدو، هغه دا چې د دې دواړو سمندرونو ترمنځ يوه پرده قرار لري او

۱. Principles of Oceanography – Davis – Page: 92 - 93 .

۲. Oceanography – Grass – Page: 242 - 244 .

دا پرده هغه لامل دی چې د سمندرونو اوبه گډېدو (یوځای کېدو) ته نه پرېږدي.»^(۱)

دې حقیقت چې بناغلی کوسټو او د هغه ملگري یې متحیر کړل، واقعاً حیرانوونکې ده؛ خو تر دې حیرانوونکې بیا دا ده چې د همدې حقیقت یادونه ۱۴ نیمې پېړۍ دمخه د قرآن کریم په دغو آیتونو کې هم راغلي:

﴿وَهُوَ الَّذِي مَرَجَ الْبَحْرَيْنِ هَذَا عَذْبٌ فُرَاتٌ وَهَذَا مِلْحٌ أُجَاجٌ
وَجَعَلَ بَيْنَهُمَا بَرْزَخًا وَحِجْرًا مَّحْجُورًا﴾^(۲)

ژباړه: او الله تعالی هغه ذات دی چې دوه سمندرونه یې خوشې کړي دي، دا یو یې خوږ او خوندور او دا بل یې مالگین او تریخ دی او د دواړو ترمنځ یې پرده واچوله او یو بند چې منع کړی شوی دی.

په یو بل ایت کې فرمائي:

﴿مَرَجَ الْبَحْرَيْنِ يَلْتَقِيَانِ ۝ بَيْنَهُمَا بَرْزَخٌ لَا يَبْغِيَانِ ۝﴾^(۳)

ژباړه: هغه (الله تعالی) دوه سمندرونه داسې بهولي چې سره نښتي دي؛ خو ترمنځ یې یوه پرده ده، چې یو پر بل تېری نه کوي.

ژبنیز تحلیل:

الف: اجاج:

۱. About Islam – A barrier between seas – 2017, Jan, 13 .۱

۲. الفرقان: ۵۳.

۳. الرحمن: ۱۹ - ۲۰.

اجاج مالگین تروش او یا تريخ ته وايي، عربان ځيني وخت تروشو او بو ته هم اجاج وايي: (ماء اجاج).^(۱)

ب: حجر:

دا کلمه منع کولو يا نه پرېښودو ته وايي، ابن منظور رحمه الله يې مانا په تنگولو سره هم کړې.^(۲)

ج: مرج:

دا کلمه د (يو ځای کېدو يا گډېدو) په مانا ده او «لا بيغيان» د نه تېري کولو يا نه يو ځای کېدو په مفهوم اطلاق کوي.^(۳)

دا علمي پدیده چې په قرآن کریم کې يې روښانه يادونه شوې، د ډاکټر ويليام های (William Hay) له خوا هم تاييد شوې، هغه څوک چې د کولوراډو په پوهنتون کې د جيولوجيکي ساينس استاد او په ځانگړې توگه په سمندري علومو کې يوه مطرح څېره وه.^(۴)

موضوع به په يوه بنسټيز او بنيادي ټکي راټوله کړو، هغه دا چې که الله تعالی د اوبو ترمنځ د بېلتون قانون نه وای ايښی؛ نو خوږې اوبه به د مالگينو اوبو سره يو ځای شوې وې، چې له امله به يې د ژونديو مخلوقاتو ژوند او چاپېريال ته ستر گواښ پېښ شوی وای.

۱. جمهرة اللغة، ۳/ ۱۲۵۲.

۲. لسان العرب، ابن منظور.

۳. لسان العرب، ابن منظور.

ويلی شو چې دا او دې ته ورته نور حقايق د الله تعالی لا يتناهي قدرت، عمیق حکمت او بې ساری علمیت راڅرگندوي.

سمندريز تورتم او داخلي څپې يې:

د اوبو لاندې کبښتو (سبمريونو) جوړښت د اوولسمې پېړۍ دور ته ورگرځي، يوه داسې وسيله چې د اوبو لاندې حرکت کوي.

دا وسيله د لومړي ځل لپاره په کال ۱۶۲۰م کې د کورنيلس ډريبل (Corneilus Drebbel) له خوا اختراع او له امله يې شونې شوه څو د سمندر د تل (ژورور) جغرافيه او ژوند وپلټل شي.

د ډېرو لسيزو څېړنو وروسته لاندې حقايق راڅرگند شول:

۱. سمندر په دوو برخو ووېشل شو:

الف: سطحي سمندر (Sunlit Zone)، چې د لمر انرژي او رڼا ترې تېرېږي.

ب: ژور سمندر، چې د لمر انرژي او رڼا په کې نه شته.

۲. **داخلي څپې (Internal Waves)**: دا څپې د ژور سمندر سطحه پوښي او د سطحي سمندر ترمنځ د پولې حيثيت لري.

داخلي څپې په ۱۹۰۰م کلونو کې کشف شوې، چې اوږدوالی يې له لسگونو څخه تر سلگونو مترو پورې رسېږي او لوړوالی يې کابو تر ۱۰۰

مترو پورې وي.



شکل (۳۷): د سمندر داخلي خپې

۳. **خومره چې سمندر ژورېږي، هومره يې تياره هم زياتېږي.** له ۲۰۰ مترو ژوروالي وروسته تياره دومره پياوړې شي، چې له امله يې ليد ستونزمن کېږي، د سمندرونو په تل کې د تيارو خو پورونه شتون لري، چې په کې هيڅ ډول طبيعي رڼا نه شته، په داسې ايکوسيستمونو کې ژوي بې بصره وي او د چاپېريال د درک لپاره نور حسونه کاروي. دغو ټولو مفاهيمو ته قرآن کریم د اشارې په ترڅ کې فرمايي:

﴿أَوْ كُظِّلَتْ فِي بَحْرِ لَيْلٍ يَعْشُهُ مَوْجٌ مِّنْ فَوْقِهِ مَوْجٌ مِّنْ فَوْقِهِ
سَحَابٌ ظَلَمَتْ بَعْضَهَا فَوْقَ بَعْضٍ إِذَا أَخْرَجَ يَدَهَا لَمْ يَكْدِرْ بِهَا وَمَنْ
لَّمْ يَجْعَلِ اللَّهُ لَهُ نُورًا فَمَا لَهُ مِنْ نُّورٍ﴾ (۱)

ژباړه: او د (کافرانو اعمال) داسې لکه په يوه ژور سمندر کې ترورمې (تيارې) چې د خپې له پاسه څپه ورباندې خپره وي او په هغې د پاسه ورپځ، يو پر بل باندې تيارې، کله چې (څوک) خپل لاس وباسي، نېردي وي چې هغه هم ونه وينې او چاته چې الله رڼا پيدا نه کړي، نو بيا هغه ته رڼا نشته.

الله تعالیٰ په دې مبارک آيت کې هغو کسانو ته په اشاره فرمايلي چې د الله تعالیٰ له آيتونو څخه منکر او د محمد صلی الله رسالت ردوي، په وړاندې ايت کې الله تعالیٰ فرمايلي چې د دوی او د دوی د عملونو مثال د هغه چا په څېر دی چې سراب (هغه غلطه انگېرنه چې له مخې يې اوبه نېکاري؛ خو په حقيقت کې وي نه) پسې ځي، په تمه يې شېبې تېروي؟ خو کله چې ور ورسې هيڅ نه مومي، پرته له خپلو بدو عملونو. (۱)

خو په ۴۰م آيت کې تشبیه يو څه نوره هم واضح کوي او فرمايي: چې دا خلک د هغه چا په څېر دي، چې د يوه ژور سمندر په ترورمې کې ژوند کوي، داسې تياره چې د خپل لاس ليدل هم په کې ستونزمنه ده؛ لکه څنگه چې قرطبي رحمه الله يې په تفسير کې ليکلي:

«دا ايت د مطلقي گمراهی يو حيرانوونکی انځور وړاندې کوي، چې د ايمان نشتون په کې څرگند دی.» (۲)

طبري رحمه الله ليکلي: «د کافر زړه د ژور سمندر په څېر دی، چې د

تیارو له پورونو سره مخ دی، دې تیارو ته «موج من فوقه موج» ویل شوی، یانې پرله پسې موانع، چې د حقیقت له درک څخه مخنیوی کوي، د څپو تشبیه د ظاهري خنډونو لکه غلط عقاید، جهالت او خواهشاتو ته اشاره ده.»^(۱)

دا آیت سره له دې چې د استعارې پر ښکلي سبک پوښل شوی، هم مهاله دوي ژورې سمندري پدیدې په برکې نیسي.

۱. سمندري تیارې.

۲. سمندريزې څپې.

سمندري تیارې: لکه څنګه چې وړاندې مو وویل، پوهانو د څپر نو له لارې څرګنده کړې، چې څومره ژوروالي ډېرېږي، هومره سمندر تورتمېري، تر دې چې د ۲۰۰ مترو په ژوروالي کې حرارتي کرښه (Thermocline) موقعیت لري، دا کرښه د تودو سطحې او سړو ژورو اوبو ترمنځ د پردې حیثیت لري.

- یو پر بل پرتې د تیارو طبقې:

څه وخت چې د لمر وړانګې د اوبو له سطحې سره ولګېږي، د اووه رنگونو ښکلي ترکیب رامنځته کوي؛ لېکن څومره چې د سمندر ژورو ته ننوځو، په هماغه کچه دا رنگونه یو په بل پسې په تدریجي ډول محو او له منځه ځي.

تر ټولو د مخه سور رنګ ورکېږي، چې د سمندر له سطحې لاندې

يواخې تر ۲۰ مترو پورې د ليدلو وړ دی، مانا دا که د يو چالاس يا د بدن کومه بله برخه د ۳۰ مترو په ژوروالي کې ټپي شي، د وينې سور رنگ به ورته شين - خړ (Greenish - Gray) ښکاري، په دې چې سور رنگ نور نه شي کولای د سمندر ژورو ته نفوذ وکړي.

ورپسې د نارنجي رنگ نوبت راځي، ۵۰ مترو په ژوروالي کې ژېړ رنگ د ۱۰۰ مترو په عمق کې شين، د ۱۲۵ مترو په ژوروالي کې اسماني او بلاخره تر ۲۰۰ مترو پورې بنفش رنگ جذبېږي، تردې چې د ۱۰۰۰ مترو په ژوروالي کې بشپړ تورتم غالب شي.^(۱)

پروفیسور ډورگا راو (Prof. Durga Rao) چې د سمندر پوهنې متخصص بلل کېږي، يو وخت ترې وغوښتل شول، خو د قرآن کریم د سورة النور ۴۰م آيت په هکله نظر ورکړي.

ښاغلي (راو) په خپله تبصره کې ومنله چې د اوسني ساينس څېړنې د قرآن کریم د یاد آيت سره بشپړ توافق ښيي، نوموړي دا هم زیاته کړه چې ۱۴۵۰ کاله وړاندې هيڅ عادي انسان نه شواى کولای، ترڅو دا ډول معلومات وړاندې کړي.^(۲)


سمندر يزي څپې: معمولا زموږ گومان دا وي چې څپې يواځې د اوبو پر سطحه صورت نيسي او لاندې اوبه آرامې وي، له همدې امله د قرآن کریم دا بيان (موج من فوقه موج) يو څه حيرانوونکى ښکاري؛ لېکن حيرانتيا دلته زياتېږي، کله چې ځمکپوهان اسباب کاروي، د ځمکې

۱. بحوث في اعجاز العلمي في القرآن والسنة، مخ ۲۹ - ۳۰.

۲. الاعجاز العلمي في البحار، يوسف الحاج احمد، خ ۳۲، مکتبه ابن حجر.

لاندې څېړنې پیلوي، د تل په اړه معلومات ورکوي او ورسره دا څرگندوي، چې په سمندرونو کې یواځې سطحې څپې نه وي؛ بلکې لاندې هم څپې شته.

د هغو څرگندونو له مخې چې د سپورمکیو څخه ترلاسه شوي او یا د هغو انځورونو له مخې چې سپورمکیو د سمندرو له منځه اخیستي، دا ثابتېږي، چې سمندرونه لاندې هم څپې لري؛ خو له پورتنیو څپو سره یواځې په دومره توپیر چې دا څپې مستقما د لیدلو وړ نه دي؛ بلکې د حرارت درجې او مالګینوالي د کچې د بدلون له مخې یې اغېز پېژندل کېدای شي.^(۱)



شکل (۳۸): د فکتورونو د بدلون له مخې د داخلي څپو تشخیص

۱. دا څپې مستقما په سترگو د لیدلو وړ نه دي؛ خو د دوی اثرات د سمندر د سطحې په حرکت اغېز کوي، سپورمکی خانګړي سپنسونه لري، چې دا اغېزې کشفولی شي او بیا یې د انځور په بڼه مور ته ښيي.

د داخلي څپو د جوړښت لاملونه:

۱. د مالګينټوب يا حرارت درجې توپير: د سمندرونو سطحې معمولا گرمې او لږ څه مالګينې وي؛ خو ژورې اوبه سرې او ډېرې مالګينې وي، دا تنوع د دې لامل کېږي، ترڅو يوه کرښه (Interface) منځته راشي، چېرې چې به داخلي څپې راپارېږي.

۲. د جذر او مد اغېز: د سپورمۍ جاذبوي ځواک کولای شي داخلي څپې راوپاروي. (۱)

۳. د بحر جريانونو سره ټکر: کله چې د سمندر يو چټک جريان د مختلفو کثافت لرونکو اوبو سره ټکر وکړي، داخلي څپې رامنځته کېږي. الماني پروفيسور شرايدر به ويل: «څومره چې د وخت په تېرېدو علم پرمختګ کوي، هومره به دين شاته پاتې کېږي، نوموړي د سمندر په اړه څېړنې کړي، په المان کې د سمندر پوهنې ستر پوهاند يادېږي؛ خو کله چې يې د سمندر په اړه قرآني ايتونه ولوستل، بې ځوابه او حيران شو، ويلې دا ناشونې ده چې د بشر کلام وي.» (۲)

په ځمکه کې د وچې او اوبو سلنه:

وړاندې له دې چې په ځمکه کې د وچې او اوبو سلنې موضوع باندې وغږېږو، د بشپړ پوهاوي په پار هود لرم د يوې اړينې مسالې شرحه ترې منځکې کړم.

د قرآن کریم ریاضیکي اعجاز:

قرآن کریم د خپلو ژورو مطالبو لرلو له امله تل د نړیوالو پوهانو او څېړونکو د افکارو محور پاتې شوی.

د روحاني لابوونو، ساینسي او تاریخي حقایقو ترڅنګ په کې یو داسې اړخ ته هم ځای ورکول شوی، چې څېړنه او سپړنه یې د افکارو تل بیداروي، دا اړخ ریاضیکي اړخ دی.

که څه هم د همدې کتاب ځینې مطالب مې پرې راټول کړي هم دي، اما له تفصیل او شرحې یې ځکه تېر شوی یم چې دا یو ستر او ځانګړی بحث دی، دا چې اوس په کوم څه غږېږو اړیکه یې مستقیماً له دې موضوع سره ده.

قرآن کریم له ریاضیکي پلوه هم له ستر اعجازه برخمن دی، معتبرو څېړنیزو سرچینو او نړیوالو پوهانو پرې تحقیق کړی، له ډلې یې ډاکټر رشاد خلیفه، پروفیسور حلیم الیاسي او ډاکټر ګاري میلر (عبدالاحد عمر) د یادولو وړ دي.

په ځانګړې ډول، پروفیسور کیت مور د قرآن کریم ریاضیکي اړخ د بشر له توان وتلی کار ګڼلی او ډاکټر ماریس بوکای بیا د الهي مصدر یوه روښانه بېلګه بللې ده.

دا موضوع په دوه عمده او بنسټیزو مسایلو بنا ده:

۱. د الفاظو توازن.

۲. د الفاظو تناسب.

د الفاظو توازن: له دې څخه مطلب د الفاظو د تکرار توازن دی، په دې مانا چې په قرآن کریم کې ځینې ځانګړې کلمې په داسې سنجیده او یوه منظمه بڼه تکرار شوي، چې ترمنځ یې توازن برابر ساتل شوی، بېلګې یې

په لاندې ډول دي:

۱. په قرآن کریم کې اووه اسمانونه اووه ځلې یاد شوي او پیدایښت یې هم اووه ځله یاد شوی.

۲. د حیات (ژوند) کلمه په قرآن کې ۱۴۵ ځلې راغلې او ورسره د موت (مرگ) کلمه هم ۱۴۵ ځلې ذکر شوې.

۳. د دنیا کلمه ۱۱۵ ځلې او د آخرت کلمه هم ۱۱۵ ځلې راغلې.

۴. د جنت یادونه ۷۷ ځلې او د دوزخ یادونه هم ۷۷ ځلې شوې ده.

۵. په ټول قرآن کریم کې د ملایکو ذکر ۸۸ ځلې او ورسره د شیطان ذکر هم پوره ۸۸ ځلې شوی دی.

۶. د الصالحات (نېکۍ) لفظ په قرآن کریم کې ۱۶۷ او د السيئات (بدۍ) لفظ هم ۱۶۷ ځلې ذکر شوی دی.

دې ته ورته گڼ شمېر الفاظ نور هم شته چې ترمنځ یې بشپړ توازن او انډول قرار لري.

د الفاظو تناسب: دا نو بیا واقعا یوه ژوره او زړه وړونکې مساله ده، مانا ترې دا ده چې په قرآن کریم کې ځینې الفاظ په داسې یو معجزانه ترتیب او نسبت سره راغلي، چې یو ستر رمز او راز ته یې پناه ورکړې. د بېلگې په ډول:

۱. د یوم (ورځ) کلمه په قرآن کریم کې نږدې ۳۶۵ ځلې ذکر شوې، چې په لمریز نظام کې د ورځو شمېر ته نغوته کوي.

۲. د الشهر (مياشت) کلمه په قرآن کریم کې ۱۲ ځلې راغلې، چې په کال کې د میاشتو له شمېر سره برابره ده.

زموږ د بحث اصلي او کلیدي برخه د همدې مسالې د بېلگو په لیکه کې ولاړه ده، یانې د وچې او سمندر د سلنې تناسب د قرآن کریم د

رياضيکي اعجاز يوه له غوره بېلگو څخه ده. داسې چې په کال ۱۹۱۱م کې د خپرې شوې بریتانیکا دايرة المعارف (Britanica Encyclopedia) له مخې په لومړي ځل په ځمکه کې د وچې او سمندر سلنه ۲۹،۹٪ ۷۱٪ اټکل شوې ده. وروستيو څېړنو هم دا ښودلې چې د ځمکې ۷۱٪ سمندرونو، سیندونو او جهيلونو پوښلې او پاتې برخه يانې ۲۹٪ يې وچه تشکیلوي. ویلاى شو چې د وچې او اوبو ترمنځ دا نسبت لږ تر لږه يوه پېړۍ دمخه څرگند شوی دی.



شکل (۳۹): پر ځمکه د وچې او اوبو سلنه
مگر د قرآن کریم په ریاضیکي اړخ کې ورته ۱۴ نیمې پېړۍ دمخه اشاره شوې.
داسې چې: د البحر (سمندر) کلمه په ټول قرآن کریم کې ۳۲ ځله یاده شوې او د البر (وچې) کلمه بیا ۱۳ ځلې یاده شوې.
که سلنه یې معلومه کړو، د درستې ځمکې د وچې او اوبو اندازه به ترې جوته شي، په لاندې ډول یې محاسبه کوو:
۱. په لومړي قدم کې دواړه قیمتونه سره جمع کوو.

$$13 + 32 = 45$$

۲. راځو لومړۍ د وچې سلنه لاسته راوړو:

$$13 \times 100 = 1300 \div 45 = 28.88888889$$

۳. د اوبو سلنه لاسته راوړو:

$$32 \times 100 = 3200 \div 45 = 71.11111111$$

یانې په ټولې ځمکې کې د وچې اندازه ۹، ۲۸ او د اوبو اندازه ۱، ۷۱ سلنې ته رسېږي.

د قرآن کریم دا ټولې ځانگړنې او خارق العاده اړخونه ښيي چې قرآن یواځې د ایمان سرچینه او بنسټ نه دی؛ بلکې د فکر او تحقیق لپاره یو الهام ښوونکی کتاب هم دی، چې په دې توگه د عقل او ایمان ترمنځ بې ساری تړاو رامنځته کوي.

اووم خپرکی قرآن او بیولوژی د ژوند اصل

د ماشوم د جنسیت ټاکنې مسؤل

(جنیتیکس / Genetics)

جنیتیک پوهنه

له اسلام وړاندې د جهالت شومه دوره او حقارت

د ماشوم جنسیت یوه الهي ټاکنه خو د پلار په واسطه نه د مور

ساینس پرې څه وایي؟

قرآن کریم او د نباتاتو جنیتیک

قرآن او فرعونې تمدن؛ د شکمو دریځ

انسان له څه شي جوړ دی؟

خاوره، اوبه او که نطفه؟

د انسان تخلیق له خاورې

له چاڼې شوې برخې څخه مانا څه؟

اووم څپرکی

قرآن او بيولوژي د ژوند اصل

الله تعالیٰ په قرآن کریم کې فرمایي:

﴿وَجَعَلْنَا مِنَ الْمَاءِ كُلِّ شَيْءٍ حَيٍّ أَفَلَا يُؤْمِنُونَ﴾ (۱)

ژباړه: او موږ ټول ژوندي موجودات له اوبو څخه جوړ کړي، پس ایا دوی ایمان نه راوړي؟

الله تعالیٰ په سديده او ښکاره توګه فرمایي چې د ټولو ژونديو موجوداتو د ژوند اساس او بنسټ اوبه دي، يانې د ټول ساکنين مخلوق ژوند په اوبو متکي دی.

قرآن او بیولوژی | ۱۵۵


نن ورځ دا مساله چې ژوند له اوبو څخه پیل شوی، یا اوبه د ژوند اصل دی، یو بنسټیز او منل شوی علمي حقیقت دی، چې هیڅوک پرې اعتراض نه لري.

همدا خبره بنیایي د یاد آیت د حیرانتیا احساس لږڅه کم کړي؛ خو باید دا مو هېر نه شي چې عربي ټاپو وزمه یوه وچاره سیمه ده، چېرې چې نه دایمي سیند شته او نه جهیلونه؛ نو دا چې قرآن کریم داسې څرگند حقیقت بیانوي، دهغه وخت د خلکو د تصور له پولو هم لرې وه.

وروسته له ساینسي پرمختگونو او عصري مایکروسکوپونو څخه په گټه اخیستنه ساینس پوهانو مالومه کړه، چې د ټولو ژوندیو موجوداتو د جوړښت اساس او بنیاد حجره ده.

د حجرې له کشف سره سم د حجرې په جوړښت کې څېړنې پیل شوې او څرگنده شوه چې حجرې (Cells) د ۶۰٪ څخه تر ۸۰٪ پورې له اوبو تشکیل شوي دي او همدا حجرې دي چې د انسانانو د ژوند بنسټ برابروي.

لهذا؛ پوهان په دې باور دي چې د یو بالغ انسان په وجود کې اوبه کابو ۷۱٪ ته رسېږي او د یو څو میاشتني جنین په وجود کې دا اندازه نږدې د ۹۳٪ پورې رسېږي.



شکل (۴۰): په حجرې کې د اوبو او کیمیاوي اجزاوو سلنه

هر هغه حياتي عمل يا بهير چې د ژوند دوام ور پورې تړلی وي؛ لکه تغذيه، اطراح، وده او توليد مثل له اوبو پرته ناشونی دی. د بېلگې په ډول: د نباتاتو د خوړو جوړېدل (فوتوسنتېسيز)، د حجراتو ترمنځ د اوبو تبادله، د اوبو د رقت خاصيت (اوسموس) له امله د نويو حجرو جوړېدل او د نسجونو وده، چې د ژوند د پرمخ بيولو اساسي پروسې دي.

که څه هم د محيطي شرايطو، فزيکي حالت او بېلا بېلو نوعو له مخې د تنوع او مختلف والي امکان شته؛ مگر په ټوليزه توگه وروستۍ څېړنې د ځينو ژونديو موجوداتو په بدنونو کې د اوبه اندازه دومره بڼي:

۱. اوبه په انسانانو کې:

د انسان بدن تقريبا ۶۰٪ - ۷۱٪ پورې اوبه لري.

د نويو زېږېدلو ماشومانو په بدن کې تر ۷۳٪ پورې رسېږي.^(۱)

۲. اوبه په ژوو (حيواناتو) کې:

په عمومي توگه د حيواناتو بدن هم د انسان په څېر له اوبو څخه جوړ دی او تقريبا سلنه يې سره مساوي ده ۶۰٪-۷۵٪.^(۲)

۳. اوبه په نباتاتو کې:

نباتات د انسانانو په پرتله ډېرې اوبه لري، دا اندازه کېدای شي له ۸۰٪ څخه تر ۹۵٪ پورې وي، په ځانگړي ډول شنه نباتات ډېرې اوبه لري.^(۳)

1. Medical News Today – Claire Sission .

2. Pub – May-27-2020 (what is th average pecen...)

3. Oregon State University, Water in Animal Nutrition .

4. Extension – How plants use water – March – 01 - 2021 .

۴. اوبه په حشراتو کې:

د حشراتو په بدنونو کې تقریبا ۶۵-۷۵٪ پورې اوبه وي. (۱)

۵. اوبه په کبانو/ ماهیانو کې:

کبان د اوبو ژوندي ژوي دي، بدن یې شاوخوا ۷۰-۸۰٪ پورې له اوبو جوړ دی. (۲)

۶. اوبه په نورو سمندري ژوو کې:

- الجي (Algae) تر ۹۵٪ پورې اوبه لري.

- اکتاپوس (Octopus) او جیلي کب هم شاوخوا ۹۸٪ له اوبو جوړ دي. (۳)

عالمانو چې د نړۍ په بېلابېلو چاپیریالونو کې یې میلیونونه ژوندي موجودات پېژندلي، دا پایله یې ترلاسه کړې چې هیڅ ژوندي موجود له اوبو پرته ژوندي نه شي پاتې کېدلی.

ان فضا پېژندونکي هم، چې په نورو سیارو کې د ژوند نښې پلټي، تر هر څه وړاندې د اوبو موجودیت لټوي.

د ماشوم د جنسیت ټاکنې مسؤول

(جنټیکس / Genetics)

قرآن کریم د انساني جنین پوهنې او جنټیک په باب تر ټولو دقیق او زوړ مکتوب دی، دا بیانوي چې ماشومان د خپلو والدینو ځانگړتیاوې په

۱. JSTOR (Journa) – Water balance of social insect formica exsectoids .

(Hymenoptera Formiciade...) - Marin D. Sigal and Larry G. Arlian – Pa: 355 - 366

۲. SERC – Where’s the water – Pub 2008-Aug-12 .

۳. Marine Conservation Society – Fascinating Facts about Jelly Fish – 2021-Dec-31 .

ميراث اخلي، د سپرم او تخمې القاح څرنگه ترسره کېږي او ان دا چې نباتات هم د تکثر لپاره يو له بله ګټه اخلي.

جنيتيک پوهنه:

د جنيتيک کلمه له لاتيني Genetikos کلمې څخه اخېستل شوې، چې د اصل يا نسل مانا لري.^(۱)

په اصطلاح کې جنيتيکس د هغو موروثي ځانګړتياوو مطالعه ده، چې د نسلونو ترمنځ لېږدول کېږي او هغه بدلونونه چې ښايي په دې ځانګړتياوو کې رامنځته شي.

د جنيتيک علم يواځې د ميراث په څېړنه بسنه نه کوي؛ بلکې دا د ارتقا بهير، د جنين تکامل، ايکولوژيکي سيستمونه او د ماليکولي بيولوژۍ پوهنه هم تر تدقيق لاندې راولي.

په دې اړه په اسلامي تاريخ کې يوه پېښه د علي رضي الله عنه علمي بصيرت راڅرګندوي.

داسې چې:

يوه سړي غوښتل خپله مېرمنه طلاق کړي، په دې چې هغې يو تور پوستی ماشوم زېږولی وو، حال دا چې د دوی په کورنۍ کې تور پوستی څوک نه وو.

حضرت علي رضي الله عنه د ښځې د کورنۍ (نسب) پلټنه وکړه، بالاخره مالومه شوه چې په اصل کې د ښځې نيکه تور وو.

دا پېښه چې شاوخوا ۱۴۰۰ کاله دمخه واقع شوې، د جنيتيک يو ابتدايي

درک نبی، هغه درک چې بیا د ۱۹مې پېړۍ په وروستیو کې د گریگور مندل د هڅو په پایله او د تجربو او علمي استدلال پر بنسټ یې خپل ساینسي ماهیت خپل کړ. (۱)

جنتیکي انجینري چې د ۲۰مې پېړۍ یوه ستره علمي لاسته راوړنه ده، له پوهانو سره مرسته کوي، ترڅو د یو موجود جینونه بل ته انتقال کړي. دې پرمختګ د جینونو، طب او کرنیزو علومو په برخه کې بې سارې اسانتیاوې رامنځته کړي دي.

له اسلام وړاندې د جهالت شومه دوره او حقارت:

انسان چې تل د خپلې فکري ارتقا دعوه لري، د زرګونو کلونو لپاره د یوې ناسمې عقیدې اسیر و، هغه عقیده چې د ماشوم د جنس ټاکنه یې د مور سره تړلې ګڼله.

دې وهم چې د زرګونو کلونو تاریخي سیوری یې له ځانه سره درلود، ان تر شلمې پېړۍ پورې په خلکو برلاسی و، په ځانګړي ډول په هغو ټولنو کې ډېر منلی شوی وو، چې د نارینه اولاد ارمانجنې وې او د لور درلودل یې د ټولنیز حیثیت د کمښت نښه ګڼله.

د تعصب او توهین پر بنسټ زېږېدلې دا مفکوره دومره عامه شوې وه، چې حتی د منځنیو پېړیو فرانسویانو ښځه د انساني فطرت برخه نه؛ بلکې د شیطان جنس ګاڼه. (۲)

همدارنگه د اسلام تر رڼا وړاندې عربو په قبیلوي ټولنو کې نه یواځې د

۱. Dr. M. Reza Afrog – Fundamentals of Genetics Science in Holy Quran – Faculty .of LAW and Theology- Islamic Azad University- Najafabad Iran- Pub: Syrahwa

۲. د اسلام د پیل مېرمنې، سید هاشم هاشمي پاچا، مخ ۱۴.

خپلو بې گناه لويو ژوند د خاورو خوراک کاوه؛ بلکې ميندې يې هم له دې امله له روحي، جسمي او ټولنيز زور زياتي سره مخ وي، گواکې د لور زېربدل يوه الهي گناه وي.

خو کله چې د اسلام د حقانيت وړانگې بشريت ته د مساوات او برابري رڼا بښي، مل ورسره د ظلم او تعصب زنځيرونه ماتېږي او د لومړيتوبونو په سر کې ښځو ته حقوق د الهي عدل له ترازو سره سم اعاده کېږي.

د ماشوم جنسيت يوه الهي ټاکنه خو د پلار په واسطه نه د مور:

قرآن کریم فرمايلي: ﴿وَأَنَّ هُوَ أَمَاتٌ وَآحْيَاوَهُ وَأَنَّ هُوَ خَلَقَ الزَّوْجَيْنِ

الذَّكَرَ وَالْأُنثَىٰ ۖ مِنْ نُطْفَةٍ إِذَا تُمْنَىٰ ۗ﴾ (۱)

ژباړه: او هغه (الله) ژوند ورکوي او هم ژوند اخلي، او هغه د نر او ښځې دواړه جوړې له نطفې څخه پيدا کوي، کله چې اچول کېږي.

په دې ايتونو کې الله تعالیٰ په صراحت سره فرمايلي چې دا سپرم (مني) دی، چې دوه جوړې (نر او ښځه) ترې پيدا کېږي، يانې د ماشوم جنسيت ټاکي، چون ښکاره ده چې نطفه (سپرم) نارينه جنسي حجرې دي؛ ځکه ښځينه جنسي حجرې د بدن څخه بهر نه خارجېږي. ويلای شو چې قرآن کریم د ماشوم جنسيت ټاکلو په تړاو مسؤل پلار بللی، يا په بل عبارت الله تعالیٰ د نارينه نطفې په واسطه د ماشوم جنس ټاکي.


ساینس پرې څه وایي؟

په کال ۱۹۰۵ز کې اغلې ستوینر او بناغلي ویلسن په رشتیني مانا یو تاریخي کشف وکړ، دوی څرگنده کړه چې د انسان جنس د ځانگړو کروموزومونو (۱) (X-Y) له مخې ټاکل کېږي، څه موده وروسته څېړونکو ومونده چې انسان ټولټال ۲۳ جوړې کروموزومونه لري، له دې څخه ۲۲ جوړې جسمي او پاتې یوه جوړه یې جنسي کروموزومونه دي، کوم چې د فرد د جنسیت ټاکلو بنسټیز او اصلي عامل گڼل کېږي. (۲)

څنگه؟

هغه داسې چې دایوه جوړه کروموزومونه په بنځو کې (X-X) او په نارینه وو کې د (X-Y) په توگه پېژندل شوي.

د القاح په صورت کې زایگوت باید له مور او پلار څخه یواځې یو - یو کروموزوم واخلي.



شکل (۴۱): د کروموزومونو د امتزاج ترتیب د ماشوم جنس ټاکي

۱. د حجرې په هسته کې کوچني تار ته ورته جوړښتونه دي، چې جینوميکي مالومات په کې زېرمه کېږي، له DNA و پروټینونو څخه جوړ شوي..

۲. Determination of the fetus gender in the light of Quran, Abdul Rahman Obaid,

ښکاره ده، که له مور څخه هر یو واخلي هغه به X وي؛ ځکه چې دواړه $(X-X)$ دي، اوس مساله پلار پورې اړه لري، دلته به زایږت له پلار څخه یا د (X) کروموزوم او یا د (Y) کروموزوم اخلي، که د (X) کروموزوم یې ترلاسه کړ، پایله $(X-X)$ ده؛ نو ښځینه ماشوم منځته راځي او که د (Y) کروموزوم یې واخېست، پایله $(X-Y)$ دی، چې په نتیجه کې یې نارینه اولاد منځته راځي.

نو جوته شوه چې ساینس هم د قرآن کریم د څرگندونو بشپړ تایید په خپله ژبه کوي. (ولې به یې نه کوي؟)

د خواشینۍ ځای دا دی، چې د پوهې کمښت لا هم زموږ په ټولنه کې د ناسمو عقایدو د ترویج لامل ګرځي، تر ننه پورې په افغاني ټولنه کې ځینې کورنۍ د ماشوم د جنسیت ټاکلو مسوولیت پر مور اچوي.

قرآن کریم او د نباتاتو جنیتیک:

قرآن کریم څو ځله دا حقیقت بیان کړی، چې نباتات د جوړو په بڼه تخلیق شوي دي، دا په خپله د نباتي جنیتیک مفهوم ته څرګنده اشاره ده. د ۱۸مې پېړۍ ساینسي کشفونو وښودله چې نباتات، نارینه او ښځینه تولیدي ارګانونه لري، یو داسې حقیقت چې په قرآن کریم کې سلګونه کاله مخکې یاد شوی.

الله تعالی فرمایي:

﴿سُبْحَانَ الَّذِي خَلَقَ الْأَزْوَاجَ كُلَّهَا مِمَّا تُنْبِتُ الْأَرْضُ وَمِنْ أَنْفُسِهِمْ﴾

وَمَا لَا يَعْلَمُونَ ﴿١﴾ (۱)

ژباړه: پاک او منزّه دی هغه ذات چې ټولې جوړې یې پیدا کړې، د هغو څخه چې ځمکه یې شنه کوي (نباتات)، او د هغوی (انسانانو) له ځانونو څخه، او هم د هغو شیانو څخه چې هغوی پرې نه پوهېږي.

زما په اند دلته یوه مساله مطرح شوې، چې د یو څه شرحې او سپیناوي تقاضا لري، ولې د دې بحث اصلي نوبت دی، موخه مې د قرآن کریم د ایتونو وړاندیز شوی انډیکس (طبقه بندي) ده، چې د یادو ایتونو مفاهیم راسپړي او د فکري تدبر لوری وړتیا کي.

په همدې بنسټ: مور آیتونه په دوو ډلو وېشو:

۱. هغه ایتونه چې یوې موضوع ته په غیر مستقیم ډول اشاره کوي، یانې سمبولیکي یا تشبیهي سبک لري.

۲. هغه ایتونه چې د ژبني تحلیل او سیاق (Context) له مخې مستقیم تفسیر پرې.

له مذکورو ایتونو څخه لومړی ایت د دوهمې او دوهم ایت د لومړۍ ډلې ایتونو څخه دی.

قرآن او فرعونې تمدن؛ د شکمو دریخ:

ځینې دا ادعا کوي چې لرغونو مصریانو هم دا خبره درک کړې وه (د

جنين جنس ټاکنه؛ ځکه چې د فرعون «پيبي»^(۱) هرم ليکنو کې راغلي چې د جنين جنس د نطفې له خوا ټاکل کېږي. دا استدلال د قرآن اعجاز هيڅکله نه نفی کوي. ځکه چې رسول الله صلی الله عليه وسلم نه د فرعوني عصر ليکنو سره اشنا وو او نه يې تعليم له مصر څخه تر لاسه کړی وو؛ اصلاً پيغمبر صلی الله عليه وسلم د خپل سيمه ايز ليک او لوست له زده کړې هم بې برخې وو.

انسان له څه شي جوړ دی؟

خاوره، اوبه او که نطفه؟

هغوی چې زړونه يې د ضد، طغيان او عناد له رينبو تغذيه کېږي، تل په دې فکر او لټه کې دي، چې د قرآن کریم له اعجاز سره د تقابل په موخه په کې کوم تضاد يا تېروتنه ومومي؛ ترڅو د خپل ناسم دريځ حقانيت ته توجه پيدا کړي.

لېکن قرآن کریم يو داسې له اعجاز ډک کلام دی، چې پر مصونيت يې نه يواځې اسلامي نړۍ؛ بلکې ځينې نامسلمان مفکرين هم باور لري او مني چې قرآن کریم ستر رباني کتاب دی.

هر اړخ يې له خطا او نيمگړتيا مهذب په ساينسي لحاظ دقيق، له تاريخي

۱. فرعوني عصر ليکنې: دا د لرغوني مصر يو مهم ميراث دی، چې ډېری يې په معبدونو، مقبرو د ودانيو پر شنو او پايبروس پاڼو ليکل شوی دی.

دا ليکنې مذهبي قواعد، تاريخي اسناد، طبي يادښتونه او حقوقي موضوعات رانغاړي.

پلوه کره او د ادب له مخې په عربي ادبیاتو کې تر ټولو لوړ حیثیت لري. په هر صورت؛ راځو هغې پوښتنې ته چې د یوې شومې ادعا په بڼه پوښتل شوې او له مخې یې نعوذ بالله قرآن کریم ته د خطا نسبت شوی. پوښتنه داسې ده چې «قرآن کریم د انسان د خلقت په باب په یو ځای کې اوبه یادوي، په بل ځای کې خاوره (خته) او په ځینو ایتونو کې نطفه؛ نو ایا دا یو تضاد نه دی؟»

د دې پوښتنې له ځواب پرته هم دا اړینه وه چې د خټې څخه د انسان د پیدایښت اړوند د قرآن کریم پر ساینسي اعجاز یو څه لیکل وشي؛ خو دا ډېره بڼه شوه چې د یو څه زیاتونې سره به هم دا موضوع بیان شي او هم به ادعا رد شي.

د انسان تخلیق له خاورې:

الله تعالی فرمایي:

﴿هَلْ أَتَى عَلَى الْإِنْسَانِ حِينٌ مِّنَ الدَّهْرِ لَمْ يَكُنْ شَيْئًا مَّذْكُورًا﴾ (۱)

ژباړه: ایا پر انسان د زمانې داسې وخت نه دی تېر شوی چې هغه کوم د یادولو وړ شی نه وو؟

﴿يَا أَيُّهَا النَّاسُ إِن كُنْتُمْ فِي رَيْبٍ مِّنَ الْبَعْثِ فَإِنَّا خَلَقْنَاكُمْ مِّن تَرَابٍ
ثُمَّ مِّن نُّطْفَةٍ﴾ (۲)

۱. الدهر: ۱.

۲. الحج: ۵.

ژباړه: ای انسانانو که چېرې تاسې له دوهم څلي ژوند څخه په شک کې یاست؛ نو بېشکه مور تاسې له خاورې څخه پیدا کړي یاست، بیا له نطفې څخه.

﴿وَلَقَدْ خَلَقْنَا الْإِنْسَانَ مِنْ سُلَالَةٍ مِّنْ طِينٍ﴾ (۱)

ژباړه: او بېشکه مور انسان د خټې له جوهر څخه پیدا کړی. د قرآن کریم له مخې انسان له خاورو او اوبو پیدا شوی، کله ناکله قرآن دا دواړه جلا - جلا یادوي او کله یوځای، د دې حقیقت په اړه چې انسان له خټې (د خاورو او اوبو گډ ترکیب) پیدا شوی، بې شمېره نظریې وړاندې شوي دي؛ خو وروسته له هغې چې د بیولوژۍ او کیمیا په ډگر کې پرمختګ وشو، د خټو او د انسان د بدلون تحلیلي څېړنې ترسره شوې، پایلو دا وښوده چې د خټې او د انسان د بدن ترمنځ عصاري برابري شته.

په دې مانا؛ هغه عناصر چې د انسان بدن ترې تشکیل شوی، هو بهو د خاورې جوړښت هم ترې برخمن دی او په طبیعت کې بله داسې وړ ماده نه شته چې دا ټول عناصر دې ولري.

دغه عناصر عبارت دي له: اوسپنه، کلسیم، سوډیم، پوتاشیم، مگنیزیم، سرب، کاربن، زنک، سلفر، نایتروجن او نور.


دا ټول هغه عناصر دي چې الله تعالی ترې له یوه بې روحه او بې احساسه ترکیب څخه داسې هستي رامنځته کړه چې د شعور، وجدان او ژوند سره

سنبال ده.

که یوه ترتیبي یا مراتبه شرحه ورکړو، ویلای شو چې د انسان بدن له بېلا بېلو سیستمونو جوړ دی، دا سیستمونه له بېلا بېلو ارګانونو څخه تشکیل شوي.

ارګانونه له نسجونو، نسجونه له حجراتو، حجرات له مالیکولونو او بالاخره مالیکولونه له اتومونو څخه جوړ شوي دي.

په دې توګه ژوندي انساج په ټولیز ډول له ۲۲ بېلا بېلو کیمیاوي عناصرو څخه تشکیل شوي، له جملې یې دا شپږ (کاربن، اکسیجن، هایدروجن، نایتروجن، فاسفورس او سلفر) ډېر عام دي او د انسان د بدن کابو ۹۵٪ تشکیلوي. (۱)



شکل (۴۲): د انسان د بدن جوړښت د بېلابېلو عناصرو له مخې

دا د رب العزت ستر حکمت دی چې انسان یې له داسې عناصرو څخه پیدا کړ؛ ځکه چې ټولو عناصرو ته د ارزانې یې په بدل کې لاسرسی شته، د یوې څېړنې له مخې د دغو ټولو عناصرو بیه له ۱۵۰ ډالرو زیاته نه ده^(۱) یانې د انسان د طبیعي موادو ارزښت یواځې همدومره دی؛ خو اصل کمال په ماده کې نه؛ بلکې په خالق کې دی.

د امریکا نامتو پوهنتون کورنیل (Cornell University) په ۲۰۱۳م کې یوه ساینسي څېړنه ترسره کړه او یې ویل چې خاوره کېدای شي د ځمکې د لومړنیو ژوندیو موجوداتو د پیدایښت یو مهم چاپیریال وي.

په دې څېړنه کې ویل شوي چې خاوره یو داسې لمده ژمی (Hydrogel)^(۲) جوړوي چې د خولې یا اسفنج په څېر دننه واړه تش ځایونه لري، دا تش ځایونه کولای شي مایعات او کیمیاوي مالیکولونه جذب کړي، ویې ساتي او ترمنځ یې تعاملاتو ته لاره هواره کړي^(۳)، دې څېړنې ښودلې چې Clay Hydrogel کولای شي مالیکولونه سره راټول، حفظ او کیمیاوي تعاملاتو ته وده ورکړي او دا هغه څه دي چې د ژوند د پیل لپاره خورا اړین بلل کېږي.

۱. Express Health Care, Rajendra Prasada Gupta 2020-27-May.

۲. هایدروژل یو ډول نرم لنډه بل لرونکې ماده ده، چې ډېر مقدار اوبه جذبولی شي او خپل جوړښت ساتي، دا مواد د جال په څېر د جوړښت له کبله مالیکولي تعاملاتو ته ښه زمینه برابروي؛ ځکه ساینس پوهان باور لري، چې دا ډول چاپیریال د ژوند د پیل لپاره مهم دی.

۳. Cornell University, Before cell biochemicals may have combined in Clay – Bill

.Steele- Pub – November-7-2013, <https://news.cornell.edu>

همدارنگه دې ته ورته څېړنو دا هم ثابتې کړې چې ځینې خاورې لکه Montmorillonite^(۱) د RNA جوړښت ته وده ورکوي او ابتدایي حجروي غشاګانې (Vesicles) جوړوي.



شکل (۴۳): مونتموریلونایت منرال

په دې هکله د لاندې پوهانو څرګندونې د پام وړ دي:

۱. گراهم کیرنز - سمیت (G.C Smith) د خاورې نظریه:

ډاکټر گراهم کیرنز سمیت یو نامتو کیمیاپوه، د دې نظریې بنسټ ایښودونکی بلل کېږي، چې Clay Crystals د ژوند د پیل لومړنۍ بنسټ

و.

هغه باور لري چې خاوره د مالیکولونو د نظم او غبرګون لپاره یو وړ قالب کېدای شي.

۱. دا یو ډول طبیعي منرال دی چې د خاورینو موادو له ډلې شمېرل کېږي، دا منرال د سلیکټ له نرمې طبقې جوړ او ډېر ښه جاذب توان لري، چې کولای شي عضوي مالیکولونه جذب، تنظیم او ساتنه یې وکړي، دې منرال خپل نوم د فرانسې د Montmorillonite ښار څخه اخیستی، چېرې چې په لومړي ځل کشف شو.

۲. هارورډ پوهنتون، د جک سزوستاک پايله:

پروفیسور جک سزوستاک او همکارانو یې څرگنده کړې، چې مونټموریلونایت خاوره کولای شي د RNA جوړښت ته وده ورکړي او د ابتدايي حجرو (Vesicles) جوړولو کې مرسته وکړي.^(۱)

۳. ایډي پراس (Addy Pross):

ډاکټر ایډي پراس هم په دې ټینګار کوي چې د ژوند د پیل لپاره باید یو داسې چاپیریال موجود و، چېرته چې باید کیمیاوي تعاملات وساتل شي، هغه شرایط چې خاوره یې ډېر ښه برابرولای شي.^(۲)

له چاڼ شوي برخې څخه مانا څه؟

الله تعالی فرمایلي:

﴿وَلَقَدْ خَلَقْنَا الْإِنْسَانَ مِنْ سُلَالَةٍ مِّنْ طِينٍ﴾^(۳)

ژباړه: او په تحقیق سره مور انسان د خټې له جوهر (خالصې مادې) یا چاڼ شوي برخې څخه پیدا کړی.

1. Genetic takeover and the mineral origins of life Cambridge university- 1982 .(Origin of Life.net)

The Harvard Gazette – A role for clay in formation of the first cells- Jack Szostak November-6-2003.

2. Ben Gurion University, the origin of life – what we know, what we can know, what we will never know- Addy pross- Open Biology-2013-Jan-1

۳. المؤمنون: ۱۲.

قرآن او بیولوژی | ۱۷۱

دا عبارت رښتیا هم له ستر اعجاز برخمن دی؛ ځکه ساینس پوهان وایي چې خاوره د عناصرو له پلوه بډایه ده، تقریبا ۹۲ عناصر یې په ترکیب کې ونډه لري؛ خو له دغو عناصرو څخه یې یواځې ۲۲ عناصر د انسان بدن تشکیلوي.

که په ساده الفاظو یې ووايو؛ نو د مندلیف په جدولو کې د ځمکې له ټولو عناصرو څخه نه؛ بلکې له ځینو یې د انسان بدن جوړ شوی.

داسې هم ویلای شو، چې الله تعالی له خاورې څخه داسې خاص ترکیب اخیستی چې د ژوند بنسټیز عناصر یې لرل.

الله تعالی د ختې عناصرو د یو ډېر دقیق او سنجول شوي حساب له مخې سره یو ځای کړي، دا اجزا د انسان په بدن کې نه یواځې په توازن سره شتون لري؛ بلکې بدن ته دا توان ورکړل شوی چې همدغه مواد په مناسب مقدار سره وکاروي او زیات مقدار یې دفع کړي.

د بېلگې په توګه؛ د انسان بدن شاوخوا یو کیلو ګرام کلسیم لري، که کمښت راشي؛ نو حتی د منې خوړل هم د غاښونو د ماتېدو سبب کېدای شي. (۱)

بدن ته ۱۲۰ ګرامه پوتاشیم په کار دی؛ خو که دا اندازه راکمه شي؛ نو انسان له ستړیا، عضلي دردونو، د هاضمې ګډوډۍ او د زړه له نامنظمو ټکانونو سره مخ کېږي.

همدا راز بدن ته يواځې ۲-۳ گرام زنک په کار دی؛ خو له کمبود سره سم د حافظې، جنسي ځواک، د بوی او خوند په حسونو کې ستونزې رامنځته کېدای شي او د سيلينيم کمښت کولای شي د عضلاتو ضعف، د رگونو سختوالی او د زړه د عضلاتو ضعف رامنځته کړي. (۱)

دا هرڅه ښيي چې الله تعالی د انسان د جوړښت لپاره د ختو اجزا نه يواځې غوره کړل؛ بلکې د اعجاز په انداز يې سره يو ځای هم کړل. د قرآن کریم هره وينا له مطلق حقيقت سره برابر ده.

انسان يو داسې مخلوق دی چې عقل، احساس او روح لري، له داسې مادې جوړ شوی، چې بېخي ساده ښکاري، دا د الله تعالی د عظمت شاهکار او د بې مثال قدرت يوه ژوندۍ نښه ده.

بله د يادونې وړ خبره دا ده، چې الله تعالی فرمايي، چې هغه ادم عليه السلام مستقيماً له خاورې (ختې = اوبه + خاوره) څخه پيدا کړی او د هغه اولاده يې د خاورې له محصولاتو څخه.

په دې مانا چې نباتات (مېوې - سبزیجات) خپل معدنيات او منرالونه له خاورې څخه ترلاسه کوي، مور يې له دوی اخلو او د همدغو ترلاسه شويو عناصرو څخه په بدن کې د يو ځانگړي او پېچلي طرز العمل له لارې نطفه جوړېږي او له همدې نطفې څخه انسان.

بنا پر دې؛ الله تعالی فرمايي:

﴿فَاتَا خَلَقْنَاكُمْ مِنْ تُرَابٍ ثُمَّ مِنْ نُطْفَةٍ﴾ (۱)

ژباړه: پس پرته له شکه مور تاسې پیدا کړي یاست له خاورې او بیا له نطفې څخه.

د اوبو څخه د انسان د تخلیق په باب خو مور د همدې څپرکي په لومړۍ موضوع کې خبرې کړي او پاتې شوه له نطفې څخه د انسان پیدایښت، دا خو هسې هم ټولو ته روښانه ده.

دلته په یوه اساسي ټکي زموږ پوهېدل اړین دي او هغه دا چې دا له سره یو تضاد کېدای نه شي؛ ځکه که د تضاد او اختلاف په مفهوم غور وکړو؛ نو مانا دا چې دوه یا څو شیان په یو وخت کې نه شي واقع کېدای.

د بېلگې په توګه؛ زه غواړم پیزا پخه کړم، د پیزا پخولو لپاره مناسبې ډوډۍ، پنېر، زیتون او د چرګ غوښه اړین دي.

دا هرڅه مې واخېستل او پیزا مې پخه کړه.

اوس که زه ووايم چې ما پیزا د چرګ له غوښې او ډوډۍ څخه پخه کړې، ایا زه ناسم يم؟ نه؛ ځکه ما رښتیا هم د چرګ غوښه او ډوډۍ کارولې.

خو که زه ووايم چې پیزا مې له زیتون او پنیر څخه پخه کړې، بیا هم ناسم نه يم؛ ځکه دا هر څه په کې کارېدلې.

نو دا یو تضاد نه دی.

اوس که زه ووايم: چې احمد ډېر ډارن هلک دی او بیا ووايم چې ډېر

زړور هم دی؛ نو دېته اوس تضاد ویل کېږي؛ ځکه دا دواړه صفات په یو وخت کې نه شي واقع کېدای.

خو که زه داسې ووايم چې احمد صادق، هوبنیار او زړور هلک دی؛ نو دا ټول صفات دلته صدق کوي، په دې توګه دا یو تضاد او اختلاف نه دی.

په همدې بنسټ که الله تعالی په قرآن کریم کې د انسان د جوړښت په باب بېلابېلو څیزونو ته اشاره کړې؛ نو دا ټول په خپل وخت کې مفهوم افاده کولای شي، صدق کوي او د انسان په جوړښت کې ونډه درلودای شي.

اتم خپرکی
قرآن او فزیولوژی
د اکبر دماغ (مخکیني قشر) دنده

هو؛ معاصر ساینس یې تاییدوي

د شیخ عبدالمجید الزندانې تأثر

د درد احساس (دردي اخذې)

د پوستکي جوړښت

د پوستکي مهمه دنده؛ احساس

ژبنیز تحلیل

د گوتې نښان (یو بې ساری هویت)

د شیدو جوړښت

اتم څپرکی

قرآن او فزیولوژی د اکبر دماغ (مخکیني قشر) دنده

۱۴نیمې پېړۍ د مخه الله تعالی په قرآن کې یو ستر مشرک او دروغ ویونکي (ابوجهل) ته په اخطاریه کې فرمایي: (۱)

﴿الْمَ يَعْلَمُ بِأَنَّ اللَّهَ يَرَىٰ ۖ كَلَّا لَإِنَّ لَّهُم يَدْعُهُۥ لَنَسْفَعًا بِالنَّاصِيَةِ ۖ
نَاصِيَةٍ كَاذِبَةٍ خَاطِئَةٍ﴾ (۲)

ژباړه: ایا هغه نه پوهېږي چې الله هرڅه ویني؟ نه؛ هیڅکله نه، که هغه منع نه شو؛ نو مور به یې له تندي څخه راوینسو، داسې تندی چې دروغ

۱. تفسیر الطبري (جامع الانسان) مخ: ۲۴۳/۳۰.

۲. العلق: ۱۴-۱۶.

ویونکی او خطاکار دی. (۱)

د دې ایت د معاني ژورې څېړنې او غور په پایله کې ځینې پوښتنې او د دوی ځوابونه مور د یو ستر حقیقت پر پولو سپاري.

لکه څه راز دی چې قرآن کریم، تندي، د دروغو ویلو او گناه کولو لپاره یاد کړی دی؟

ایا دانه وه غوره چې قرآن کریم دې سپري ته د دروغ ویونکي او گناهگار صریح خطاب کړی وای؟

د دروغ ویلو او گناه کولو اړیکه له تندي سره څه ده؟


په مذکورو ایتونو کې الله تعالی دې ته اشاره کړې، چې د سر مخکینۍ برخه د هڅونې، پلانونو او په ټوله کې د ارادي حرکاتو مسوولیت لري.

که د سر مخکینۍ برخې ته څیر شو (Frontal Lobe) په نظر راځي.

دا هغه مهال دی چې د معاصرې فزیولوژی څېړنې باید د تدبر او تأمل په تله کې وتلل شي، خو جوتنه شي، چې په دې هکله له ځانه سره څه لري؟

مخکینۍ څنډه (Frontal Lobe) د لوړو ذهني فعالیتونو مرکز دی:

مخکینۍ څنډه (قشر) چې د (Frontal Lobe) په نوم هم یادېږي، د انسان د مغزو د دواړو نیم کره وو له پنځه اصلي برخو څخه تر ټولو لویه برخه ده، چې د تندي (پېشانۍ) هلوکي شاته موقعیت لري. دا برخه د عصبي وړتیاوو مرکز دی، چې د حرکتی بنو د ټولنیز چلند او لوړو فکري فعالیتونو پرمخ وړلو مسوولیت لري.



لکه: د هنرونو تخليق، پلان جوړونه، قضاوت، بصيرت، وړاندوينه، مفهومي تفکر او عمومي شخصيت.

د دې برخې د فعاليتونو لپاره تر ټولو عامه اصطلاح اجرائيوي دنده (Executive Function) ده، چې لاندې چارې ترې عبارت دي:

۱. د متضادو افکارو ترمنځ توپير کول.
۲. د ټاکلي هدف پر لورې حرکت.
۳. د اعمالو پر بنسټ د پايلو وړاندوينه.
۴. ټولنيز کنټرول (د هغو چارو سنباښت که پرېښودل شي، ممکن د ټولنيز پلوه د منلو وړ نه وي).^(۱)

کله چې يو څوک د دروغ ويلو تکل وکړي؛ نو د دماغو همدا سيمه يې تصميم نيسي او ورسره ټول فکري فعاليتونه هم مهاروي، همدا راز بد او ناوړه اعمال هم لومړی دلته طرحه او بيا عمل ته سپارل کېږي.

يانې د سر مخکينۍ برخه نه يواځې د قضاوت مسووليت لري؛ بلکې د

1. Miller, E.K and Cohen, JD (2001) An intergrative theory of prefrontal cortex .
 .functionc – Annual Review of Neuroscience, Page (167- 202)

انسانی چلند انضباط او انتظام دندې هم لري. (۱)

هو؛ معاصر ساینس یې تاییدوي:

د معاصرې عصبي فزیولوژی موندنې د علمي تحلیل په ژبه، دا واقعیت بې له کوم ابهامه څرگندوي چې دروغ ویل د مغز د مخکینې برخې یو پیچلی میکانیزم دی او ډېر احتمال دا دی چې دا برخه د (Prefrontal Cerebrum) په ځانگړې برخه کې موقعیت لري.

لاندې د عصبي فزیولوژی څېړنو ځینې مهمې برخې را اخلو:

۱. د درواغو هنر:

درواغ ویل د انسان د مغزو لپاره تر ټولو پیچلې او له فکري پلوه ستونزمنه لاسته راوړنه ده، هغه کسان چې د مخکینې څنډه تر څېرمه ټپونه ولري، بنایي له دې وړتیا بې برخې شي، داسې ښکاري چې برښنايي تحریک زموږ د فرب وړکولو وړتیا لوړوي، دا د مغز هغه سیمه ده، چې د نورو دندو ترڅنګ د درواغ ویلو پرېکړه هم کوي. (۲)

۲. د درواغو موندنه:

د پنسلوانیا پوهنتون تکړه ارواپوه ښاغلي لانگلیبن (Daniel Langleben) چې د درواغو په اړه یې گڼې څېړنې کړې دي، موندلې چې د انسان مغز ځینې برخې د دروغ ویلو پر مهال تر حقیقت ویلو ډېرې فعالې وي، یانې درواغ ویل د کورټیکس د یو شمېر برخو د فعالیت د زیاتېدو سبب ګرځي، چې په کې د (Anterior Cingulate Cortex) او (Superior Frontal


۱. Banich, M.T (2009) – Executive Function, the search for an integrated account, .

Page: 89- 94

۲. Scientific American- The art of Lying July-11-2018, (<https://www.scientific> .

American.com

Gyprus) برخې هم شاملې دي.



شکل (۴۵): انتيرير سينگولايت کورټيکس

نوموړې زياتوي چې د مغزو هغه برخې چې د استدلال او فکر کولو چارې پرمخ وړي، يانې (مخکينی قشر Prefrontal Cortex) نو د حقيقت ويلو په نسبت د دروغ ويلو پرمهال ډېرې هڅېږي. په دې وجه مور ويلای شو، چې دروغ ويل تر حقيقت ويلو ډېر ذهني زحمت ته اړتيا لري. (۱)

۳. څنگه درواغ ووايو، د مغزو د اخلاقي مرکز کشف:

د درواغو بېلابېل ډولونه شته؛ لکه: دوکه ورکول، يا د حقيقت پټول؛ خو هر ډول يې د مغزو ځانگړي فعاليت ته اړتيا لري، خو د مخاطب شعور وغولوي؛ مگر يوه مغزي برخه تل د هر ډول درواغو پر مهال فعاله پاتې کېږي، دا برخه (Anterior Prefrontal Cortex) ده، چې د مغزو د مخکينې څنډ وروستی برخه بلل کېږي او د سترگو پورته موقعيت لري، سره له دې چې دا سيمه تل د درواغ ويلو پرمهال فعاله وي؛ خو تر دې وروستيو پورې دا نه وه څرگنده چې ايا دا برخه حقيقت هم پټوي او که

نه، چون دا د مغزو د اخلاقي شخړې د څارنې مرکز دی. په ساده عبارت که مور له دې سیمې بې برخې وای؛ نو ایا مور به لږ دروغ ویل؛ ځکه مور به د حقیقت په پټولو کې بې وسه وو او که برعکس ډېر به مو ویل، په دې چې دا به نور غیر اخلاقي نه برېښېده. (۱)

۴. درواغجن دماغ دروغ ویل طبیعي کوي:

د هغو کسانو دماغ چې په دوامداره توګه دروغ وایي، داسې جوړښتیز بدلونونه لري، چې ښایي درواغ ویل طبیعي کړي.

ادریڼ رین (Adrian Raine) چې د لاس انجلس د سویلي کالیفورنیا پوهنتون ارواپوه دی، وایي: «ځینې خلک د دروغو په ویلو کې له نورو برلاسي برېښي، د دوی دماغ د هغو پېچلو حسابونو لپاره ښه سنبال وي، چې د چالاکه درواغو په جوړولو کې لازم وي.» (۲)


نوموړي وموندله چې دوامداره دروغ ویونکي خلک د عادي خلکو په پرتله د مغزو په مخکیني څنډه کې چې درواغ ویلو پر مهال فعاله وي، د سپین مادي (White Matter) ډېره او د څړ مادي (Gray Matter) اندازه کمه لري، سپین مادي د چټک او پېچلي فکر په اسانولو لاس پورې کوي، په داسې حال کې چې څړ مادي د ممانعت رول لري.

ښاغلی رین زیاتوي: «د سپین مادي زیاتوالی او د څړ مادي کمښت یو داسې ترکیب رامنځته کوي، چې له امله یې خلکو ته د ماهرانه درواغو وړتیا په لاس ورځي.» (۳)

۱. Psychology Times – Jashua Govin (PHD) <http://www.psychology.com>

۲. The British Journal – Prefrontal white matter in pathological liars – Adrian Raine . ۲ and others. November-2005, (Accesible on researchgate.com)

۳. USC Today – Liar’s Brain wiered differently – Usha sutliff – Sep – 29- 2005



شکل (۴۶): په دماغو کې څېړه او سپینه ماده

دا لومړی ځل وو چې د مسترو درواغجنو او عادي خلکو ترمنځ بیولوژیکي توپیرونه کشف شول.


۵. د کاذبو وگړو د دماغو غیر عادي جوړښت ته لومړنی ساینسي اشاره:

د سویلي کالیفورنیا پوهنتون (USC) څېړونکو لومړنی مستند ثبوت وموند، چې له مخې یې متداوم یا نه بسېدونکي درواغجن وگړي د مغزو مخکینی قشر ځانگړي بدلونونه تجربه کوي.

که څه هم لا زیاتې څېړنې ته اړتیا شته، ولې دا موندنې جوتوي چې درواغ ویل بنایي عصبي زېربنا ولري.


البته؛ دلته د ساینس سترگې په لومړي ځل د انسان مغزي پېچلتیا ته څیړ شوي.

اصلا خبره داسې ده چې څېړونکو د کاذبو او عادي انسانانو د مغزي فعالیت مطالعې لپاره د مقناطیسي غبرگون انځورونې (MRI) یا Magnetic Resonance Imaging تخنیک وکاروه.




شکل (۴۷): مقناطیسی غبرگون انځورگري MRI

د ادرین رین په وینا «د درواغجنو د مغزو سپین مادي د نورو عادي افرادو په پرتله زیاته او خړ مادي یې لږه وه.»^(۱) دی زیاتوي: «سپین مادي چې د مغزو د اطلاعاتو د لېږد شبکه ده، ښایي یو کس ته دا اړتیا په لاس ورکړي، چې د دوکې پېچلی هنر په ښه مهارت سره ترسره کړي.»



شکل (۴۸): دا د MRI تخنیک انځورگري ده، چې د دروغ ویلو پر مهال د دماغ د مخکېنۍ برخې فعالیت ښيي

د شیخ عبدالمجید الزندانې تأثر:



شکل (۵۰): شیخ عبدالمجید الزندانې

شیخ عبدالمجید الزندانې لیکي: «قرآن کریم د سر مخکینې برخې ته د گناهگاره او درواغجنه برخه ویلي؛ مگر دا خو نه خبرې کوي او نه ترې کوم فعل صادرېږي، بیا ولې درواغجنه او گناهگاره بلل شوې؟ دې پوښتنې متحیر کړې وم؛ خو پروفیسور محمد یوسف سکر زما حیرانتیا لرې کړه، هغه وویل: د انسان د سر په مخکینې سیمه کې هغه برخه موقعیت لري، چې د انسان د سلوک کنټرول پر غاړه لري، ما وویل: زه پوه شوم.

هغه وویل: تا څه وموندل؟

ما ورته وویل: د الله تعالی د دې وینا تفسیر چې فرمایي:

(درواغجنه، گناهگاره (ناصیه)....)

هغه راغبرگه کړه: اجازه راکړه؛ ترڅو خپل کتابونه او مراجع وگورم، کله چې یې خپلې مراجع ولیدې، د خپلو خبرو تایید یې وکړ او زیاته یې کړه، څه وخت چې یو څوک درواغ ویل وغواړي او یا د گناه کولو تکل وکړي؛ نو پرېکړه یې د دماغ په مخکینې برخې کې نیول کېږي. وروسته مې دا موضوع له یو شمېر متخصصینو پوهانو سره شریکه کړه،

یو له هغوی څخه پروفیسور کیت ایل مور (Keith L. Moore) و، هغه وویل چې د سر مخکینی برخه د قضاوت او انساني چلند د تنظیم مسوولیت لري.

د بدن غړي؛ لکه لاسونه او پښې یواځې وسیلې دي، چې د سر د مخکینی برخې پرېکړې عملي کوي.

په کال ۱۹۸۰ز کې ما او بناغلي کیت مور په قاهره (د مصر پلازمېنه) کې د یوې نړیوالې علمي غونډې پرمهال د «ناصیه» د ساینسي اعجاز په اړه خپله ګډه څېړنیزه پایله وړاندې کړه. (۱)

پروفیسور کیت مور د هغې غونډې پرمهال وویل: «هغه معلومات چې مور اوس د دماغ د فعالیتونو اړوند لرو، د تاریخ په اوږدو کې یې یاده نه ده شوې او نه یې د طب په زړو کتابونو کې کوم څرک لیدل کېږي. که مور د محمد صلی الله علیه وسلم د زمانې او له هغې څو پېړۍ وروسته درست طبي کتابونه وپلټو؛ نو د فرونتیل لوب (ناصیه) دندې ته به هیڅ اشاره ونه مومو، نه یې تشریح، نه یې وضاحت؛ مګر په دې کتاب قرآن کې.» (۲)

د فرونتیل لوب دنده د لومړي ځل لپاره په کال ۱۸۴۸ کې په ډاګه شوه، دا هغه وخت وو چې په تاریخي بهیر کې ورته د (Phineas Gage) پېښه ویل کېږي، د یادې پېښې پر مهال د باروتو د چاودنې له کبله د فینیس گیج (Phineas Gage) په نوم د یوه کارگر دماغ ته فلزي میله ننوته، چې ځانګړی زیان یې د مغز مخکینی برخې ته ورساوه، له همدې امله د ده

۱. Scientific Truths and the Quran, A.B al Mehri 2nd edition, page: 50-51 (UK)

۲. Video link (Prof. Keith L. Moore)

په شخصيت او چلند کې د پام وړ بدلون راغی؛ خو د بدن نور فعاليتونه يې هيڅ اغېزمن نه شول.

له همدې وخت نه ډاکټرانو ته معلومه شوه، چې د دماغو دا برخه د انسان پر سلوک پوره اغېز لري. (۱)

يوآخې د انسانانو نه؛ بلکې ښاغلي کيت مور د څو حيواناتو د فرونتيل لوب انځورونه هم وښودل او ويې ويل چې د انسانانو او حيواناتو د دماغو د مقاييسوي تشرېح له مخې (ناصيه) په دواړو کې همدا يوه او مشترکه دنده لري، دا د کنټرول او هدايت مرکز دی، هغه که په انسان کې وي او يا په حيوان کې.

د نوموړي دا څرگندونه مور د الله تعالی دې قول ته متوجه کوي:

﴿مَا مِنْ دَابَّةٍ اِلَّا هُوَ اخَذَ بِنَاصِيَتِهَا﴾ (۲)

ژباړه: هيڅ داسې ژوی نه شته؛ مگر دا چې د هغه ناصيه (مخکينۍ څنډه) الله تعالی ته ورسپارل شوې ده.

دا راز او دا حقيقت پيغمبر عليه السلام ته چا وښود؟

څوک وو چې دا ژورې خبرې يې يو نالوستي انسان ته ورسولې؟
اصلا؛ دا هرڅه د دې ښکارندويي کوي، چې قرآن هيڅکله د بشري فکر او استعداد سرچينه نه شي کېدای.

Harlow, J.M (1868)- Recovery from the passage of an Iron bar through the head- ۱

page: 327-347, Pub – Massachusetts Medical Society

Macmillan, M (2000), An old kind of fame stories of phinease Gage- Pub – The MIT

press – ISBN: 978-0-262-63259-1

د درد احساس (دردي اخذي):

د انسان پوستکی د الله تعالی د حکمت پرورې ځانگړنې یوه بې سارې نښه ده، چې د خپلې ځانگړې جوړښتیزې پیچلتیا له مخې گڼ شمېر دندې ورسپارل شوي.

پوستکی د انسان د بدن تر ټولو ستر غړی گڼل کېږي، چې د بدن کابو ۱،۶ متره مربع سطحه پوښي او د یوه بالغ انسان د ټول وزن ۱۶٪ جوړوي. د بدن ټوله بهرنۍ برخه پوښي او په دې توگه د ټولو بهرنیو چاپیریالي عواملو؛ لکه ناروغیو، ماورا بنفش وړانگو، کیمیاوي موادو او نورو پر وړاندې له بدن څخه ساتنه کوي.

همدارنگه د بدن د وچېدو مخه نیسي، بنا پر دې په وچه کې د ژوند کولو زمینه برابروي.

پرتله له شکه چې پوستکی بې حسابه دندې او ښېگڼې لري؛ خو دا بحث د یوې ځانگړې او خورا اساسي دندې لپاره ځانگړی شوی، کولای شو د «درد اخېستنې» یا (Pain Reception) دنده یې وبولو.^(۱)

پخوا داسې انگېرل کېده چې د درد احساس یواځې د مغزي فعالیت زیږنده ده؛ خو وروسته ساینسي څېړنو دا باور رد کړ او څرگنده یې کړه چې د پوستکي په ساختمان کې ځینې داسې حجروي جوړښتونه شتون لري، چې له امله یې انسان د درد درک کولای شي.^(۲)

دا رښتیا هم د حیرت وړ ده، چې موږ د خپل لمسي احساس له لارې


۱. M. Royyan Nafis Fathul Wahab, Skin as a pain recetor – E-ISSN: 614-8285- (2019).

۲. Muhammad, A.T (2011) Surah Al-Nisa Pain Receptors in Skin – Miraculous . Quran.blogspot.com

څومره معلومات لاسته راوړو؛ خو پوښتنه دا ده چې پوستکی څه ډول کار کوي؟
ځواب یې ساده دی، یواځې د پوستکي جوړښت او څرنگوالي ته لنډه شننه غواړي.

د پوستکي جوړښت:

پوستکی له هغو انساجو جوړ دی، چې یو ځای کار کوي، ترڅو ځانگړې او حیاتي دندې پرمخ یوسي.



شکل (۵۰): د پوستکي جوړښت او پوړونه

د پوستکي جوړښت او ورسره تړلې نورې برخې د تکاملي نظام برخه جوړوي.

د معاصرې اناتومي څرگندونو له مخې پوستکی له درېو اصلي طبقو جوړ دی، چې عبارت دي له:

۱. ایپډرمیس (Epidermis).

۲. ډرمیس (Dermis).

۳. هایپوډرمیس (Hypodermis).

۱. ایپډرمیس: دا د پوستکي تر ټولو بیرونی طبقه ده، چې د اوبو ضد

Waterproof خاصیت لري، خپل لاس ته په کتو چې د پوستکي کومه برخه په نظر کې درځي، دقیقاً همدا د ایپډرمیس پور دی. دا طبقه په ځینو برخو کې ډېره نری او په ځینو ځایونو کې پېره ده، د پوستکي نوي حجرات جوړوي، رنگ ورکوي او بدن ساتي. د یادې طبقې ټولې برخې د (Stratum Corneum) هستوي حجرات لري؛ نو ځکه د «ژوندي ایپډرمیس» (Viable Epidermis) په نوم هم یادېږي، پېروالی یې له ۵۰ - ۱۰۰ میکرو مترو ته رسېږي، نه په کې د وینې رگونه شته، نه عصبي پایې. (۱)


۲. ډرمیس: دا طبقه د ایپډرمیس لاندې موقعیت لري، پېروالی یې کابو ۱ ملي متر ته رسېږي، د پوستکي لپاره قوت، ارتجاع او انعطاف برابروي، په دې طبقه کې د وینې رگونه، د وېستانو فالیکولونه، خولو غدوات، سیاشیز غدوات، عصبي پایې او دردي اخذې ځای لري.

۳. هایپوډرمیس: تر ټولو ژوره طبقه ده، له غوړو حجرو او نېبلونکو انساجو څخه جوړه شوې، هایپوډرمیس د وینې رگونه او عصبي حجرات تغذیه کوي؛ همدارنگه د بدن حرارت کنټرولوي او د بدن اضافي انرژي د شحمو په بڼه ذخیره کوي.

د پوستکي مهمه دنده؛ احساس:

پوستکي د عصبي حجراتو پراخه شبکه لري، چې چاپېریالي بدلونونه درک او دماغو ته یې رسوي، په دې برخه کې بېلا بېلې اخذې

(Receptors) شته، چې د بدن له داخلي عصبي سيستم سره وصل دي او جلا - جلا دندې لري؛ لکه د تودوخې، يخوالي، فشار او درد محسوسول.



شکل (۵۱): په پوستکي کې دردي اخذې

د هر سانتي متر مربع په سطحې کې يې شمېر د بدن د بېلا بېلو برخو له مخې توپير کوي، تر ټولو زيات يې د گوتو د سرونو پر سر موندل کېږي. کله چې دا عصبي حجرات زيانمن شي، له کبله يې نيوروپاتي رامنځته کېږي، يانې په دې حالت کې پوستکي د احساس وړتيا له لاسه ورکوي.^(۱)

ښايي ليدلي يا اورېدلي مو وي چې څه وخت يو سوځېدلی ناروغ ډاکټر ته راوړل شي؛ نو ډاکټر تر هرڅه دمخه لومړی د ناروغ پوستکي د يوې مخصوصې ستنې يا بل تېره څيز په واسطه تشخيص او ارزوي، که ناروغ د درد احساس وکړ، ډاکټر خونې ښيي؛ ځکه تر دې مهاله دردي اخذې

قرآن او فزیولوژی | ۱۹۱

فعالی یا ژوندی وي؛ ولې که برعکس درد یې محسوس نه کړ؛ نو ډاکټر وایي چې سوځېدنه یې ژوره او دردي اخذې یې له منځه تللي. د احساس پروسه په لنډ ډول داسې بیانولای شو:

د پوستکي دردي اخذې تحرک احساسوي، دا احساس بیا د عصبي فایبرونو له لارې مرکزي عصبي سیستم ته انتقالېږي، چې بالاخره همالته یې د درک او پېژندنې چاره هم کېږي.

په قرآن کریم کې هم په دې اړه گڼ شمېر ایتونه شته، چې د الهي عدالت له مخې منکرینو ته د مقرر عذاب تصور وړاندې کوي او خبرداری ورکوي.

دا ایت یې هم یوه بېلگه ده:

﴿إِنَّ الَّذِينَ كَفَرُوا بِآيَاتِنَا سَوْفَ نُصَلِّيهِمْ نَارًا كَلَّمًا تَضِجَتْ جُلُودُهُمْ بَدَلْنَاهُمْ جُلُودًا غَيْرَهَا لِيَذُوقُوا الْعَذَابَ﴾ (۱)

ژباړه: بې شکه هغوی چې انکار کوي زمور له نښو څخه مور به یې اور ته نباسو، هرکله چې یې پوستکي پاڅه شي، وربدل به کړو نور پوستکي ترڅو عذاب ښه وڅکي.

دا ایت بیانوي چې الله تعالی به د کافرانو پوستکي هر هغه وخت بدلوي چې په جهنم کې وسوځول شي او په عوض به یې نوي پوستکي ورکړي، ترڅو عذاب بیا - بیا حس کړي.

دا چې جهنم د عذاب او تعذيب ځای دی؛ نو عذاب يواځې هغو ته رسېږي، چې جهنم ته تلونکي وي. نو د دې آيت تفسير داسې کېدای شي، چې د پوستکي بدلولو اصلي هدف دا دی؛ ترڅو معذبين په مقرر ډول درد احساس کړي. چون د بدن د جوړښت اناتومي او فزيولوژيکي څېړنو ښودلې ده چې کله پوستکي وسوځي، ورسره مل يې د احساس وړتيا هم له منځه ځي؛ ځکه درد اخيستونکي حجري (Pain Receptors) ويجاړېږي. دا له هغه حالت څخه توپير لري چې يو کس لږ سوځېدلی وي؛ ځکه په دوهمه درجه (Second Degree) سوځېدنه کې لا هم اخذې موجودې وي، يواځې لږ زيان مومي.

ژبنيز تحليل:

وهبة الزخيلي ليکي: «د کفرو کلمه يو ځانگړی مفهوم لري، په عبارت ﴿لِيَذُوقُوا الْعَذَابَ﴾ کې د استعارې طرز کارول شوی، ذوق چې د څکلو مانا لري، عموماً د خولې له لارې ترسره کېږي؛ خو دلته د بدن ټولو غړو ته اشاره شوې ده، د فعل مضارع کارول ښيي، چې دا سزا به تکرارېږي.^(۱)

همدا راز ﴿نَضِجَتْ﴾ کلمه کارول شوې، چې د پوستکي ژورې

(درېمې درجې سوځېدنې) ته نغوته کوي.

ابن فارس د دې کلمې تفسیر د یو شي سوځېدنه تر وروستي حد پورې کړې ده.^(۱)

بناءً قرآن کریم نه یواځې د پوستکي له لارې د درد احساس ته اشاره کوي؛ بلکې د قرآن کریم دا بیان د سوځېدنې هغه درجه هم واضح کوي، چې په کې دردي اخذې له منځه ځي.

د ټایلنډ د چیانګ مای پوهنتون د اناتومی خانګې پروفیسور ښاغلي تجاسن (Tejatat Tejasen) یواځې د دې یوه آیت له امله چې (Pain Receptors) ته په کې اشاره شوې ایمان راوړ، نوموړي د سعودي عربستان په ریاض کې د اتمې طبي غونډې پر مهال د شهادت کمله ولوسته.^(۲)

۱. Tafsir of Surah Al-Nisa Ayat 56- Quran.com

۲. Video Link (Convert) of Mr. Tejatat Tejasen to Islam Muslim Converts.com

د گوتې نښان

(يو بې ساری هويت)

د عربو مشرکينو به تل د پيغمبر عليه السلام څخه د غرور او انکار په ژبه پوښتل، چې ای محمده! هغه خدای چې ته مور د هغه اطاعت ته وربولې، څنگه به د مړو هلوکو څخه انسان بېرته ژوند ته راوگرځوي او هغه به له څه نه پوهېږي، چې دا انسان څوک دی او څه يې کړي؟

الله تعالی يې په هکله وحی راولېږله او ويې فرمايل: (۱)

﴿أَيَسْبُ الْإِنْسَانُ أَلَّنْ مَجْمَعِ عِظَامِهِۦ ۖ بَلَىٰ قَدَرِينٌ عَلَىٰ أَنْ نُسْوِي

بَعَانَهُۥ﴾ (۲)

ژباړه: ایا انسان دا گومان کوي چې مور به د هغه هلوکي راجمع (يوځای) نه کړو؛ ولې نه؟ مور خو په دې هم قادر يو، چې د هغه د گوتو سرونه هم سره برابر کړو.

د پورتي ایت په شننه کې دا پوښتنه زېږي، چې ولې الله تعالی د انسانانو د دومره سترې پوښتنې په ځواب کې د گوتو په کوچنيو سرونو ټينگار کوي، حال دا چې د انسان بدن تر دې مهمې او ارزښتناکې عضوې لري؟

۱. وحيدى اسباب النزول (Quranx.com) دا ایت د عديہ بن ربیعہ په اړه نازل شوی، نوموړي محمد صلی الله عليه وسلم ته وویل، حتی که زه د قیامت ورځ په خپلو سترگو هم ووینم، ستا خبره به بیا هم راته د منلو وړ نه وي او نه به پر تا ایمان راوړم، ایا الله واقعا کولای شي دا هلوکي بېرته سره يوځای کړي.

قرآن او فزیولوژی | ۱۹۵

د ځواب لپاره اړینه ده چې د الله تعالیٰ فعل پېژندنې (ساینس) ته مراجعه وکړو، ترڅو وپوهېږو چې ساینس په دې هکله څه وایي؟

ساینس وایي چې زموږ د گوتو سرونه (Fingertips) خورا مهمې دندې او په زړه پورې ځانگړتیاوې لري؛ مگر تر ټولو عجیبه یې بیا دا ده چې د گوتو سرونه په خپل جوړښت کې یو بېساری هويت لري.

په ټوله نړۍ کې د ۸،۲ ملیارده (۱) خلکو ترمنځ هیڅوک ستاسې د گوتو د سرونو جوړښت ته ورته جوړښت نه لري؛ البته نه یواځې د اوسني عصر خلک؛ بلکې څومره چې په دې نړۍ کې تېر شوي او څومره چې ستاسې له پیدایښت وروسته راتلونکي دي؛ نو ستاسې او د هغوی د گوتو د سرونو نښان بلکل متفاوت دی.



شکل (۵۲): د گوتې نښان

له ۱۸۸۰ز کال څخه وروسته د گوتو نښې د پېژندگلۍ لپاره یوه معتبره کړنلاره وگرځېده، چې ډېری وخت ترې په جرمي او جنایي قضیو کې

کار اخيستل کېږي.

دا نوبت د لومړي ځل لپاره د ويليام جيمز هرشل (William James Herschel)، د څېړنو او هڅو له کبله ثبت شو.

وروسته په کال ۱۸۹۲ کې سر فرانسيس گولټ (Francis Golt) د نېو د طبقه بندۍ سيستم رامنځته کړ او زياته يې کړه چې په نړۍ کې هېڅ دوه داسې انسانان نشته چې د گوتو نښې يې په بشپړ ډول سره يو شان وي. واقعا که مور حتی جوړه (غبرگونې) ماشومان هم په پام کې ونيسو؛ نو د هغوی ان د DNA ترکيب يو شان وي؛ مگر د گوتو نښانونه يې مختلف وي.^(۱)

نامتو مصري عالم دوکتور مصطفى محمود په دې اړوند ليکلي:

«قرآن کریم يو فصیح کتاب دی؛ نو خبره د کليت او جزيت علاقې ته ځي، د گوتو بند ياد شوی؛ خو مراد ترې د گوتو نښان دی.

نن چې هم يو انسان گوته ولگوي، په درسته نړۍ کې پيدا کېدای شي، که لږه هڅه وشي او نښان اخيستونکي ماشينونه حساس شي؛ نو له مرگ زرگونه کلونه وروسته به هم يو انسان له همدې ادرسه پيدا کېدای شي، خدای تعالی هم له همدې مدرکه ټول مړي راتولولای شي، دويم دا چې د دې ايت نه د ساينس او ټيکنالوژۍ د پېژندنې پرمختللی سيستم را ايجادېږي.»^(۲)

۱. Twinfo- Finger Prints in Identical Twins – Anke- www.twinfo.com

۲. ژباړه: استاد توحيدالله لحاظ.

قرآن او فزیولوژی | ۱۹۷

په لنډه توګه داسې ویلای شو چې د هر انسان هويت (پېژندنه) یا Identity د هغه د ګوتو په سرونو کې ګوډ شوې ده، بلکل د بارکوډ سیستم ته ورته چې د محصولاتو د پېژندلو لپاره کارول کېږي.

دا د الله تعالی بې ساری علم او حکمت دی، چې څومره په حکیمانه توګه یې د کفارو دوه اړخیزه پوښتنه ځواب کړې.

په لومړي جز کې یې پوښتلي چې الله تعالی به څنګه د مسلمانانو هلوکي راتول کړي؟

الله تعالی ورته فرمایي چې هلوکي خو پرېږدئ؛ بلکې زه په دې هم قادر یم چې د انسان د ګوتو سرونه هم بېرته سره برابر کړم.

مطلب دا چې، که د خپلو ګوتو سرونو ته څیر شو، کوچنی - کوچنی، کرښې به په نظر راشي او دا باید هېر نه کړو، چې د ادم علیه السلام څخه تر دې دمه چې څومره انسانان تېر شوي او څومره نور راتلونکي دي، د دوی ټولو د ګوتو دغه کرښې په داسې توګه ترتیب شوي او ترتیب به شي، چې په ټولې نړۍ کې به له چا سره ورته والی ونه لري؛ نو مانا دا چې د قیامت په ورځ به الله تعالی مور ټول په داسې حال کې راژوندي کړي، چې ان د ګوتو دغه کرښې به هم په خپل مخکیني حالت کې وي.

دا واقعا د ژور فکر وړ ده چې ۱۴۵۰ کاله پنخوا څوک په دې څه پوهېدل چې د ګوتو د سرونو کرښې بې سارې دي.

په دوهم جز کې یې بیا پوښتلي چې الله تعالی به له څه نه پېژندلی شي، چې پلانی انسان څوک دی او څه یې کړي؟

یاد ایت د دې پوښتنې لپاره هم یو صریح ځواب دی.

مور وړاندې د ښاغلي مصطفی محمود نظر ولوست.

خو پرته له دې هم په اوسني دور کې د هويت تشخیص د بایومتریک له لارې یوه خورا عادي کړنلاره ګرځېدلې، چې په دې برخه کې ډېره تکیه بیا د ګوتو په سرونو کېږي، هغه که د عامه اسنادو اخیستل وي، تضمین کول وي یا نور مسایل.

دلته اړ یو چې بیا د خپل فکر دروازه وټکوو، راویې بولو او د دې پوښتنې یو معقول ځواب ترې وغواړو، چې ۱۴ نیمې پېړۍ دمخه، څوک په دې پوهېدل چې د ګوتو سرونه دومره پر اساره جوړېښتونه دي چې حتی خپله پېژندنه (Identity) یې هم دلته کوډ کېدای شي.

د شیدو جوړښت

د قرآن کریم له نزول شاوخوا ۶۰۰ کاله وروسته مسلمان ساینس پوه ابن نفیس^(۱) د وینې دوراني سیستم کشف کړ، زر کاله وروسته د قرآن کریم له نزول او ۴۰۰ کاله وروسته له ابن نفیس څخه ویلیام هاروی (William Harvey) دا پوهه لوېدیځې نړۍ ته راوړه، چې له هماغه راهیسې یې شهرت وموند.^(۲)

نو ځکه زموږ په درسي کتابونو کې لیکل شوي، چې د وینې دوراني سیستم لومړی د ښاغلي هاروی له خوا شرحه شوی.

په هر صورت؛ دا یادونه مې په دې وکړه؛ خو څرگنده شي چې تر ابن نفیس وړاندې د انسانیت په علمي حافظې کې د وینې د دوراني سیستم هیڅ مفهوم نه دی ثبت شوی.

معاصر فزیولوژیکي ساینس څرگندوي چې شیدې د وینې له مغزي موادو څخه لاسته راځي، دا مواد د هاضمې (کولمو) له لارې جذبېږي او بیا د ځانگړو کیمیاوي تعاملاتو په پایله کې ترې شیدې لاسته راځي. لنډ طرز العمل یې داسې بیانولای شو:

وروسته له هغې چې خواړه په خولې کې میده شي، د مری له لارې معدې ته ځي، هلته د هضم له بهیر وروسته په کوچنیو کولمو سپارل کېږي، په

۱. ابن نفیس، نوم یې علاء الدین ابو الحسن وو، په زرین دور کې یو وتلی مسلمان طبیب او فزیالوجیسټ بلل کېږي، په کال ۱۲۱۳ د سوریې په پلازمېنه دمشق کې زېږېدلی.

۲. AL-Ruhi, Zaynab – "Ibn Al-Nafis" The Discovery of Pulmonary Ciralation-

۲۰۰ | ساينسي هڅې او قرآني حقايق

کوچنیو کولمو کې د (Villi) په نوم کوچني جوړښتونه دنده لري؛ ترڅو غذایی مواد جذب او د (Hepatic Portal Vein) له لارې یې د وینې دورانې سیستم ته وسپاري.

وینه دا مواد د ځیگر تر حضوره رسوي، ځیگر یې د تصفیې او تنظیم چارې اخلي، ځینې یې ذخیره کوي او ځینو ته چې اړتیا وي بېرته یې د وینې عمومي جریان ته ورکوي.

وینه د خپل جریان مطابق دا مواد د بدن ټولو برخو ته رسوي، ترڅو داخلي غړي تغذیه کړي، په شمول د ممياني غدو (Mammary Glands^(۱))

وینه نوموړو غدو ته هغه مواد راوړي، چې د شیدو د تولید لپاره اړین وي، دا مواد عبارت دي له:

۱. پروټینونه.

۲. شحمونه (Fats).

۳. کلسیم.

۴. ویتامینونه (A, D, E, K).

۵. قند (Lactose).

۶. اوبه.

۷. منرالونه (نور منرالونه).

قرآن او فزیولوژی | ۲۰۱

اصلا ممیانی یا تی لرونکی غدی، په خپله د یو چان یا فلتر په توگه کار کوي، ترڅو له وینې مواد واخلي او شیدې تولید کړي. په منځنۍ توگه یوه غوا د یو گالن شیدو تولید لپاره اړتیا لري، ترڅو ۴۰۰ گالنه وینه یې تی لرونکو غدو ته دوران وکړي. (۱)

خپل نچور په دې راتولولی شو، چې وویو تی لرونکې غدې غذایی مواد له وینې او وینه یې له هاضمې سیستم (کولمو) څخه ترلاسه کوي. دا پروسه که څه هم په خپله د حیرت وړ ده؛ خو تر دې لا حیرانوونکې بیا دا ده چې قرآن کریم همدغه پروسه ۱۴۵۰ کاله دمخه په خورا ساده او روښانه توگه بیان کړې ده.

﴿وَإِنَّ لَكُمْ فِي الْأَنْعَامِ لَعِبْرَةً ۚ نُسْقِيكُمْ مِمَّا فِي بُطُونِهِ مِنْ بَيْنِ فَرْثٍ
وَدَمٍ لَبِئًا خَالِصًا سَائِغًا لِلشَّرِبِينَ﴾ (۲)

ژباړه: او بېشکه په څارویو کې ستاسې لپاره ستر عبرت دی، موږ په تاسې څښو هغه څه چې د دوی په خټو (گېلو) کې دي، د کولمو د اجزاوو (غوشایو) او وینې ترمنځ، شیدې خالصې او خوندورې د څښونکو لپاره. ښاغلی ماریس بوکای په دې هکله لیکلي: «په فزیولوژی کې یو ایت ماته خورا مهم ښکاري، زر کاله مخکې له دې چې د وینې دوراني سیستم کشف شي او شاوخوا ۱۴ پېړۍ وړاندې له دې چې پوه شو داخلي

1. Holstein Foundatoion- "Milking and Lactation Book", .۱

<https://holsteinfoundation.com>

ارگانونه د هضم د پروسې له لارې تغذیه کېږي، قرآن کې یو ایت د شیدو د تولید پروسه په داسې شان بیان کړې، چې د علمي حقایقو سره اړخ لگوي. (۱)

دلته یوه بله علمي نغوته هم شته، ښایي لا مو حیران کړي.

که څه هم د شیدو ماهیت د څارویو له جنس خوړو او نوعیت سره مستقیم تړاو لري؛ خو څېړنې ښيي چې د غوا د شیدو په ترکیب کې کابو ۸، ۸۷ سلنه اوبه ونډه لري. (۲)

اوس که چېرې موږ د النحل سوره له ۶۵ ایت څخه ۶۶ ایت ته څیر شو.

﴿وَاللَّهُ أَنْزَلَ مِنَ السَّمَاءِ مَاءً فَأَحْيَا بِهِ الْأَرْضَ بَعْدَ مَوْتِهَا إِنَّ فِي ذَلِكَ لَآيَةً لِّقَوْمٍ يَسْبُحُونَ ۝ وَإِنَّ لَكُمْ فِي الْأَنْعَامِ لَعِبْرَةً ۙ نُسْقِيكُمْ مِمَّا فِي بُطُونِهِ مِنْ بَيْنِ فَرْثٍ وَدَمٍ لَبَنًا خَالِصًا سَائِغًا لِلشَّارِبِينَ ۝﴾ (۳)

وینو چې لومړی د اوبو او بیا د شیدو یادونه شوې، دواړه کلمې (ماء) او (لبنا) د ۸۸ حرفونو په واسطه سره جلا شوي، یا د دې دواړو کلمو ترمنځ ۸۸ حروف شتون لري، چې دا حالت په شیدو کې د اوبو له نسبت سره د یوې دقیقې همغږۍ او توافق ښودنه کوي.

۱. Dr. Mourice Bucaille- Quran and Modern Science, Page: 18 .۱

۲. USDA- Dep of Agriculture- 2025 April .۲

۳. النحل: ۶۵-۶۶ .۳

نهم خپرکی قرآن او جنین پوهنه

لنډه تاريخي مخينه

۲. ارسطو (Aristotle)

۳. کلودويوس گالن (Claudius Gallen)

۴. تلمود (Talmud)

پروفیسور کیت ایل مور په ساینسي نړۍ کې یوه وتلې او...

قرآن کریم سره د تطابق خپرني

نهم څپرکی

قرآن او جنین پوهنه

لنډه تاریخي مخینه:

د جنین پوهنې (امبریولوژی) لومړنۍ ثبت شوې څېړنې د کاس هیپوکراتس (Hippocrates of Cos) په کتابونو کې موندل شوي. هیپوکراتس چې شاوخوا (۴۲۰-۳۷۷ ق.م) کلونو کې یې ژوند کړی، یو نامتو یوناني طبیب بلل کېږي، ډېری یې د طب پلار بولي. د انساني جنین پوهنې د پوهېدو لپاره نوموړي سارنسته کړې: «شل یا زیاتې هڅې، راواخلی او پرېږدی چې دوی یا زیاتې چرگې یې تېده کړي، بیا له دوهمې ورځې نیولې د هڅو تر چوږدو پورې هره ورځ یوه هڅې لري او ماته کړی او ویې گورئ.»

قرآن او جنین پوهنه | ۲۰۵

دقیقا تاسې به هغه څه ومومئ، چې زه یې وایم؛ ځکه د مرغی طبیعت انساني طبیعت ته ورته دی.»^(۱)

۲. ارسطو (Aristotle): (۳۸۴ - ۳۲۲ ق.م) چې یو یوناني فیلسوف او ساینس پوه وو، د جنین پوهنې په باب یې یو اثر لیکلی، په دې اثر کې یې د چرګ او نورو حیواناتو جنینونو د ودې مراحل هم بیان کړي. ارسطو په دې نظر وو چې جنین له یوې مشخصې او بې شکلې مادې څخه وده کوي، هغې ته یې (نیمګړی خو تغذیه لرونکی تخم) ویلی، نوموړي ګومان کاوه چې جنین د حیض له وینې او د نر له نطفې څخه رامنځته کېږي.^(۲)

۳. کلودوبوس ګالن (Claudius Gallen): چې شاوخوا د (۱۳۰-۲۰۱) کلونو ترمنځ یې ژوند کړی، یو یوناني ډاکټر او ساینس پوه و، نوموړي په روم کې د جنین جوړښت په باب یو کتاب ولیکه، په دې اثر کې هغه د جنین د ودې او تغذیې تفصیل ورکړ او هغه جوړښتونه یې بیان کړل، چې مور نن ورځ ورته الانتویس (Allantois) امینون (Amnion) او (Placenta) وایو.^(۳)

۱. Wikipedia - Embryology

۲. Aristotle- on the Generation of Animals- by: Gera R. Lawrence- 2010-10-02

Arizona State University

۳. Needham, Joseph- A Hisotry of Embryology Combridge University Press,

(1959).

۴. تلمود (Talmud): په تلمود^(۱) کې هم د جنين د جوړښت يادونه شوې ده، يهودي ډاکټر ساميول ايل (Samuel-el) چې په دوهمه ميلادي پېړۍ کې يې ژوند کاوه، د جنين د جوړښت شپږ پړاوونه بيان کړي دي، د تلمود عالمانو عقیده لرله، چې هډوکي، بندونه، نوکان، د سر مغز او د سترگو سپين د پلار له خوا چې (سپينه نطفه شيندي) خو پوستکي، وينه، غوښه او وېښتان د مور له خوا چې (سره نطفه شيندي) راځي.^(۲)

په ۱۷مه پېړۍ کې يانې هغه وخت چې مايکروسکوپ اختراع شو، ورسره د ساينس پوهانو نظريې هم بدلې شوې، د سوامردام (Jan Swammerdam) او نورو ساينس پوهانو په شمول د (Preformation) يا مخکې جوړېدونې تيورۍ بنسټ کېښودل شو، د دې تيورۍ له مخې يوه کوچني خو بشپړ انسان د پلار په نطفې کې شتون درلود، چې د ښځينه نطفې سره د يو ځای کېدنې په صورت کې يې وده کوله. دا چې له حقيقت يې واټن درلود، ډېر ژر د بطلان ښکار شوه، واقعيت دا وو چې ښځينه هگۍ د نارينه له سپرم څخه لويه ده. بالاخره په کال ۱۷۷۵م کې ايتالوي عالم لازارو سپالانزاني (Lazaro

۱. تلمود د يهودي دين يو له مهمو مذهبي کتابونو دی، چې د «منشا» (شفاهي قوانين) او «گمارا» (تفسير او توضيحات) مجموعه ده، د يهودي دين قانون، عقايدو، اخلاقو او تاريخي روايتونو يوه اساسي سرچينه گڼل کېږي.

۲. Talmudology- Sotah 456 Talmudic Embryology, December-10-2015,

قرآن او جنین پوهنه | ۲۰۷

Spallanzani په دې بریمن شو، چې واقعي خبره وکړي او په دې برخه کې اصل بیان کړي، ده وویل چې د ماشوم پیدایښت لپاره هم د مور او هم د پلار د نطفو یو ځای کېدنه اړینه ده.

خو همدا خبره محمد صلی الله علیه وسلم د یو یهودي د پوښتنې په ځواب کې هم کړې وه او فرمایلي یې وو: «عن عبد الله بن مسعود: مر يهودي برسول الله صلى الله عليه وسلم وهو يحدث اصحابه فقالت قريش يا يهودي ان هذا يزعم انه نبي فقال لاسالنه عن شيء لا يعلمه الا نبي قال فجاء حتى جلس ثم قال يا محمد مم يخلق الانسان قال يا يهودي من كل يخلق من نطفة الرجل ومن النطفة المرأة.»^(۱)

ژباړه: له عبدالله بن مسعود رضي الله عنه څخه روايت دی، چې رسول الله صلی الله علیه وسلم له اصحابو سره خبرې کولې چې یو یهودي زموږ پر لورې تېرېده، قريشو یهودي ته وویل: ای یهودي دا سپری (محمد صلی الله علیه وسلم) ځان د الله نبي گڼي، یهودي وویل: زه به ترې داسې څه وپوښتم چې له نبي پرته یې په ځواب څوک نه پوهېږي، راغی او له رسول الله صلی الله علیه وسلم څخه یې وپوښتل چې انسان له څه شي پيدا کېږي؟ پیغمبر صلی الله علیه وسلم ورته وفرمایل: ای یهودي؛ انسان د نر او ښځې له نطفو پيدا کېږي.

نو هغه واقعیت چې ایتالوي عالم د اسبابو پر مټ بیان کړ، محمد صلی


۲۰۸ | ساینسي هڅې او قرآني حقایق

الله علیه وسلم یې بیان ډېر پخوا (اوومه پېړۍ) کړی. دا چې په ۲۰مه پېړۍ کې د عصري جنین پوهنې (Modern EMB) علم بنسټ ایښودل کېږي، له کبله یې نظریات محوه او ځای یې حقایق نیسي.

په دې بحث کې به د همدې عصري جنین پوهنې د معاصرو څېړنو په رڼا کې د قرآن کریم ځینې آیتونه مطالعه کړو.

قرآن او جنین پوهنه | ۲۰۹

پروفیسور کیت ایل مور په ساینسي نړۍ کې یوه وتلې او منلې څېره: پروفیسور ډاکټر کیت ایل مور (Keith L. Moore) یو نړیوال نامتو متخصص و، چې د انساني اناتومی او جنین پوهنې په ښوونه کې یې څورا لوړ مقام درلود. هغه د خپل ژوند د نه سترې کېدونکو هلو ځلو په مټ وکولای شول؛ خو د طب په ډگر کې ستر بدلونونه او د پام وړ پرمختګ راولي.




شکل (۵۵): پروفیسور کیت ایل مور

د نوموړي څېړنو چې د زېږون پر مهال د پیدا کېدونکو نیمګړتیاوو (نواقصو) د علتونو په اړه وي، ډاکټرانو ته دا زمینه مساعده کړه چې د ګڼو جنیټیکي اختلالاتو د پېژندنې او تشخیص نوي او اغېزمن میکانیزمونه رامنځته کړي.

ډاکټر مور د کاناډا د ټورانټو پوهنتون د طب پوهنځي د جراحی خانګې او اناتومی په برخه کې د افتخاري پروفیسور په توګه دنده ترسره کوله.

۲۱۰ | ساينسي هڅې او قرآني حقايق

نوموړي گڼو کتابونو او علمي اثارو ته ارزښتناکې ليکنې سپارلي، چې په کې د *Developing Human* (نهم چاپ) *Before we born* (اتم چاپ) او *Clinically Oriented Anatomy* شامل دي. په ۲۰۰۷م کال کې پروفیسور کیت مور لومړنی کس شو چې د انساني اناتومی د تدریس په برخه کې د امریکایي اناتومستانو (پوهانو) یا (AAA) له خوا تر ټولو لوړه جایزه *Henry Gray/ Elsevier Distinguished Educator Award* ترلاسه کړ.



شکل (۵۷): د ښاغلي کیت مور اثر له اسلامي زیاتونو سره د دې جایزې لپاره نوماند کس وویل: «کیت مور یو له هغو پوهانو دی، چې د اناتومی په علم کې یې نړیوال شهرت او افسانوي مقام موندلی، هغه نه یواځې په خپل هېواد؛ بلکې په نړیواله سطحه هم د اناتومی د ښوونې په ډگر کې ژور اغېز پرېښی.»^(۱)

قرآن او جنین پوهنه | ۲۱۱

همدارنگه د کمپنی مشر د خپلې وینا پرمهال وویل: «د ډاکټر مور کتابونه د ښوونکو او زده کوونکو لپاره د یو نوي نفس حیثیت لري، په دې کتابونو کې جوړښتونه او د جنین د ودې پړاوونه په یوه طبي او کلینیکي بڼه تشریح شوي. د اناتومی د تعلیم په برخه کې د هغه ونډه ډېره ژوره او دوامداره ده او دا به د طبي نړۍ لپاره یو تل پاتې میراث وي.»^(۱)

په کال ۲۰۱۲م کې ډاکټر مور ته د ملکې الیزابیت له خوا هم میډال ورکړل شو، همدا راز، د اوهایو پوهنتون له خوا ورته افتخاري دوکتورا ورکړل شوه، خو د اناتومی په علم کې د ده د ټول عمر خدمات او طب د پرمختګ لپاره هڅې وستایل شي.



شکل (۵۶): ښاغلي مور ته د هغه د هڅو او لاسته راوړنو په مناسبت افتخاري دوکتورا ورکړل شوه

قرآن کریم سره د تطابق څېړنې:

په ۱۹۸۰م کال کې پروفیسور مور سعودي عربستان ته دعوت شو، تر څو

د انسان تشرېح او جنين پوهنې په باب لکچرونه ورکړي. خو د پاچا عبدالعزيز پوهنتون د جنين پوهنې کمېټې ترې غوښتنه وکړه، چې د قرآن کریم ځينې آيتونه او د احاديثو هغه برخې چې د انسان د جوړښت او په ټوله کې د ايمبريولوژيکي ژوند څخه بحث کوي وڅېړي.

يواځې د دې لپاره نه چې هغه د اناتومی او جنين پوهنې تکړه عالم وو؛ بلکې دلته يوه قرآني اصل او لارښوونه هم په پام کې نيول شوې، چې الله تعالی مور ته کړې، داسې چې فرمايي:

﴿فَسْئَلُوا أَهْلَ الذِّكْرِ إِنْ كُنْتُمْ لَا تَعْلَمُونَ﴾ (۱)

ژباړه: پس پوښتنه وکړئ د علم له خاوندانو، که چېرې تاسې نه پوهېږئ. د دې مطالعاتو پر بنسټ د جنين پوهنې کمېټې له پروفیسور مور او نورو علمي همکارانو سره يو شمېر علمي مقالې خپرې کړې.


د پرتله ييزې څېړنې پر مهال هر قرآني ایت او د احاديثو هر متن په تفصيل سره د تفسير کتابونو، د احاديثو د مؤثقيو منابعو او پنځو کلاسيکو عربي لغات نامو له مخې څېړل شوی دی.

سربېره پر دې، له يو شمېر نړيوالو مشهورو جنين پوهانو او د زېږون متخصصينو سره مرکې او بحثونه هم ترسره شول، ترڅو د دې څېړنو ديني او علمي دواړه اړخونه په پوره دقت سره وڅېړل شي.

قرآن او جنین پوهنه | ۲۱۳

ښاغلي مور په خپله هم د جنین پوهنې له نورو متخصصینو سره مشورې وکړې، هغه په دې هکله وایي: «ما وړاندیز وکړ چې ډاکټر T.V.N Persuade او ډاکټر E.Marshal Johnson ته دې هم بلنه ورکړل شي، د کمپټې له لورې له دوی هم ورته پوښتنې وشوې؛ خو ما قصدا ونه غوښتل چې له دوی سره خپله تبصره شریکه کړم؛ ځکه دوی باید د خپلې پوهې او خوښې سره سم ځوابونه ورکړي وای؛ مگر دوی هم داسې ځوابونه ورکړل، چې ترمنځ مو هیڅ توپیر نه لیدل کېده.»^(۱)

ډاکټر کیت مور د څېړنو او هڅو پایله په لنډ ډول دده له وینا څخه داسې را اخېستی شو، چې دی وایي: «زه له تېرو درېو کلونو راهیسې د سعودي عربستان د پاچا عبدالعزیز په پوهنتون کې د جنین پوهنې له کمپټې سره کار کوم؛ ترڅو د قرآني ایتونو او هغو احادیثو مطالعه او شرحه وکړو چې د زېرون دمخه د ماشوم ژوند او حالات بیانوي.



شکل (۵۸): ډاکټر ټي. وي. این پرسود

په پیل کې زه د دغو ایتونو علمي دقت ډېر حیران کړم؛ خو غواړم ووايم چې په دې کې هیڅ شک نه وینم، چې دا معلومات دې محمد صلی الله علیه وسلم ته له خدایه راغلي وي؛ ځکه دا هرڅه په اوومې پېړۍ کې ثبت شوي، هغه وخت چې د جنین پېژندنې علم لا نه وو رامنځته شوی؛ خو سره له دې قرآن کریم جنین پوهنه په داسې توګه تشریح کړې، چې ټول اړخونه یې په بشپړه توګه سم او له معاصر ساینس سره سمون لري.»^(۱)

تکره او نامتو ډاکټر بناغلي کیت مور په ۲۰۱۹م کال کې له دې نړۍ سترګې پټې کړې، که څه هم د هغه وروستي مذهب په اړه کره معلومات نه شته؛ مګر د ده علمي هڅې نن هم د دین او ساینس ترمنځ د تفکر او تحقیق یو زرین باب ګڼل کېږي.

قرآني څرگندونې او ساينسي څېړنې (پرتله)

۱. د علقه ساينسي تفسير

الف: د وينې ټوټه

ب: علقه د ځورند يا نښتي څيز په مانا

ج: علقه د ليچ په مانا

خو ولي له ليچ يا ژورې سره تشبيه؟

۲. د جنين د ودې او جوړښت پرله پسې پړاوونه

الف: د مضغې پړاو

ب: د هډوکو جوړېدل

ج: پر هډوکو د عضلاتو پوښ

۳. د نطفې د وتلو لومړی ځای

۴. د مور د رحم تيارې

۵. د سماعت (اورېدو) او بصيرت ليد حسونه

۱. د اورېدو حس

۲. د ليدو حس

قرآني څرگندونې او ساینسي څېړنې! (پرتله)

۱. د علقه ساینسي تفسیر:

الله تعالی فرمایي:

﴿اقْرَأْ بِاسْمِ رَبِّكَ الَّذِي خَلَقَ ۝ خَلَقَ الْإِنْسَانَ مِنْ عَلَقٍ ۝﴾^(۱)

ژباړه: ولوله د خپل رب په نوم چې پیدایښت یې کړی او پیدا کړی یې دی انسان د وینې له ټوټې څخه.

د ډېری عربي قاموسونو له مخې د (علقه) کلمه لاندې درې ماناوې لري:

۱. د وینې ټوټه.

۲. څوړند یا یو څه پورې نښلېدونکی.

۳. ژوره (يو ډول وينه زېښونکي چينجی) Leech.

الف: د وينې ټوټه: (نغدي کېدل، ځای پرځای کېدنه / Implantation) ځای پر ځای کېدنه د حمل يو بنسټيز او مهم پړاو دی، چې له القاح څخه شاوخوا ۶ يا ۷ ورځې وروسته پېښېږي، دا هغه مهال وي چې جنين لا هم د بلاستو سيست (Blasto Cyst) (۱) په بڼه وي، د مور د رحم دېوال ته ځان نږدې کوي او هلته ځای پر ځای کېږي. شاوخوا د القاح له ورځې څخه تر ۱۰ يا ۱۲ ورځو پورې بلاستو سيست په بشپړ ډول د رحم د اندوميتريم په نسجونو کې نغښتی شي او هملته د Implantation يا ځای پر ځای کېدنې بهير پای ته رسېږي. (۲) که څه هم جنين په دې وخت کې وينه لري؛ خو تر دې دمه وينه هيڅ دوران نه کوي؛ ځکه معمولا دا د ۲۱ او ۲۲ ورځو په شاوخوا کې وي، چې د جنين زړه د هغه له رگونو، نېلوانکي بند (Connecting Stalk) او نورو برخو سره نښلي، له همدې امله جنين د همدې لومړنيو پړاوونو پرمهال، يانې مخکې له دې چې وينه يې دوران پيل کړي، د وينې د يوې ټوټې په څېر ښکاري. (۳)


۱. بلاستو سيست د حجراتو يو کوچنی بيضوي شکل جوړښت دی، چې د رحم له دېوال سره نښلي او له همدې ځايه د جنين وده پيلېږي.

۲. NIH- National Center for Biotechnology- A Review of Mechanisms of Implantation- Sumi Kim- Jong Soo Kim

۳. BDGA- Development of the Embryo.

ب: علقه د ځوړند یا نښتي څیز په مانا:

دا خورا ساده او روښانه مساله ده چې جنین د مور په رحم کې ورته بڼه لري؛ ځکه څېړنو ښودلې چې جنین د (Connecting Stalk) له لارې (Placenta) سره نښلي او د کوریونیک تشې (Chorionic Cavity) په منځ کې ځوړند پاتې وي.^(۱)



شکل (۶۰): علقه د نښلیدونکي یا ځوړند څیز په توګه

په دې توګه دا حالت له هغې مانا سره بشپړه همغږي ښيي، چې د علقه لپاره یاده شوې.

ج: علقه د لیچ په مانا:

علماء وو، ژبپوهانو او قاموسونو د «علقه» یو مانا د وینې زېښنونکي چینجي (Leech) په مانا سره کړې.

د یوولسم ټولګي د بیولوژي په مضمون کې دې چینجي ته د پښتو نوم (ژوره) ورکړل شوی.

۱. Britanica Encyclopedia- Amnion Prenatal Development in Pre-Embryonic and Embryonic Development – Lesile B Arey – Damir Sapunar- www.britanica.com

قرآني څرگندويې او ساينسي څېړنې | ۲۱۹

د څوارلسمې پېړۍ نامتو عربي قاموس لسان العرب ليکي:
«علقه هغه ژوي ته ويل کېږي چې په اوبو کې ژوند کوي او وينه
زېښي.»^(۱)

د القاموس محيط له مخې هم ورته پېژند ورکړل شوی.^(۲)
ابن کثير رحمه الله ليکي: «فصارت علقه حمراء على شكل العلقه
مستطيل»^(۳)

ژباړه: نو هغه يوه سره شوې ټوټه وگرځېده، د ژورې په بڼه.
په قرآني دايرة المعارف (Encyclopedia) کې هم راغلي:
«علقه مانا: «ژوره» (Leech) د «وينې ټوټه»^(۴)

خو ولي له ليچ يا ژورې سره تشبيه؟

جنين د اميندواری په لومړنيو ورځو کې د رحم داخلي دېوال اندوميتریم سره نښتی وي؛ لکه څنگه چې ليچ يا ژوره د انسان پوستکي سره نښتی وي، همدا راز، جنين د امينوتیک مايع (Aminotic Fluid) په منځ کې قرار لري، له بلې خوا ليچ هم په اوبو کې ژوند کوي.
نو که موږ د «علقه» لغوي مانا د ژورې په توگه هم واخلو، وينو چې د

۱. لسان العرب، ابن منظور، ۱۰/مخ: ۲۶۰-۲۶۱، بيروت.

۲. القاموس المحيط، ۳/مخ: ۲۷۵-۱۹۹۴.

۳. ابن کثير، ۳/مخ: ۲۴۳-بيروت.

اميندواری په درېيمه اوونۍ کې جنين خپل گرد شکل بايلي او ورو-ورو اوږده بڼه اخلي، تر دې چې د ليچ بڼه خپله کړي.



شکل (۶۱): علقه د ژوري (ليچ) په توگه

په دې پړاو کې د جنين د وينې رگونه فعاليت کوي او د مور له وينې تغذيه کېږي؛ بلکل هغسې چې ليچ د نورو وينه زېښي.

ويلاى شو چې جنين د مور په وينه تکیه او د ليچ په څېر ژوند کوي.

د BBC د تلوېزيوني نړۍ «د انسان بدن؛ له زېږون څخه تر مرگه پورې -

حيرانوونکى سفر» په يوه برخه کې پروفيسور رابرټ وينستن (Robert

Winston) هم د جنين تشرېح د همدې مثال په څېر کړې ده، پروفيسور

وينستن ښيي چې جنين څنگه د خپلې مور له وينې تغذيه کېږي او هم

دا عمل د يوې ژورې (علقې) سره پرتله کوي، چې د نورو وينه زېښي.

دی وايي: «دې ليچ ته هرڅه چې د ژوند لپاره اړين وي، د هغه موجود

له وينې يې ترلاسه کوي، چې ځان پرې نښلولی شي.


جنين هم د خپلې ودې لپاره د مور له وينې خام مواد اخلي.

له پيله هم ليچ او هم جنين دواړه د خپلې بقا خیر غواړي (په لټه کې

قرآني څرگندوي او ساينسي څېړنې | ۲۲۱

وي)» (۱)

د قرآن کریم دا کلمه (علقه) د جنین د ودې دویم پړاو لپاره یوه هر اړخیزه اصطلاح ده، چې هم ده جنین ظاهري بڼه بیانوي او هم داخلي پېښې په کې نغښتې دي.



شکل (۶۲): د لیچ او جنین داخلي جوړښت

په همدې یوې کلمې کې د جنین عمومي بڼه چې د یو څوړند یا ژورې په څېر وي، تشریح شوې ده، همدا راز د وینې په جوړېدو او د بندو رگونو د رامنځته کېدو داخلي بهیرونه هم په کې ښودل شوي او هم د جنین اتصال له Placenta سره په کې یاد کړل شوی دی.

۲. د جنین د ودې او جوړښت پرله پسې پړاوونه:

الله تعالی فرمایي:

﴿فَخَلَقْنَا الْعَلَقَةَ مُضْغَةً فَخَلَقْنَا الْمُضْغَةَ عِظْمًا فَكَسَوْنَا الْعِظْمَ لَحْمًا ثُمَّ

أَنشَأْنَاهُ خَلْقًا آخَرَ فَتَبَارَكَ اللَّهُ أَحْسَنُ الْخَالِقِينَ﴾^(۱)

ژباړه: بیا مو د وینې ټوټه (علقه) په مضغه بدله کړه، ورپسې مو مضغه پر هډوکي بدله کړه، هډوکي ته مو غوښه ورواغوسته او بیا مو هغه په یو بل تخلیق (جلا جوړښت) کې پیدا کړ؛ نو الله ډېر برکت والا او تر ټولو ښه صورت پیدا کوونکی دی.

الف: د مضغې پړاو:


جنین د ۲۴ څخه تر ۲۵ ورځو پورې د علقې پړاو پای ته رسوي، د ۲۶ یا ۲۷ ورځو پورې دا پړاو په چټکۍ سره د مضغې پړاو ته اوړي، د علقې پړاو په وروستیو دوو ورځو کې حتی جنین د مضغې ځینې ځانگړنې هم خپلوي.

د مضغه لغوي ماناوو څخه یوه دا ده: «ژوول شوی څیز»^(۲)

یانې که تاسې چېرې ژاوله راواخلئ او ویې ژوی، بیا یې د مضغې له دې حالت (تصویر) سره پرتله کړئ؛ نو څرگنده به شي چې د ژوول شوي څیز څخه مانا څه.

۱. المؤمنون: ۱۴.

قرآني څرگندوي او ساينسي څېړنې | ۲۲۳



شکل (۶۳): جنين د مضعې پر مهال

اصلا د جنين په شاتنۍ برخه کې سومایټونه^(۱) داسې ښکاري؛ لکه د ژوول شوي مادې د غابنونو نښې^(۲).

دا نښې یا سومایټونه په متداوم ډول بدلېږي؛ لکه څنګه چې د یوې ژاولې په ژوولو د غابنونو نښې هر ځل بدلون مومي.

په یو بل آیت کې الله تعالی فرمایي: ﴿يَا أَيُّهَا النَّاسُ إِنَّ كُنْتُمْ فِي رَيْبٍ مِّنَ الْبَعْثِ فَإِنَّا خَلَقْنَاكُمْ مِّن تَرَابٍ ثُمَّ مِّن نُّطْفَةٍ ثُمَّ مِّن عُلْقَةٍ ثُمَّ مِّن مُّضْغَةٍ مُّخَلَّقَةٍ وَغَيْرِ مُخَلَّقَةٍ لِّنُبَيِّنَ لَكُمْ﴾^(۳)


ژباړه: ای انسانانو! که چېرې تاسې د دوهم ځلې ژوند څخه په شک کې یاست؛ نو بېشکه مور تاسې له خاورې پیدا کړي یاست، بیا له نطفې څخه

۱. سومایټونه د جنين په لومړنيو مرحلو کې هغه کوچني پیاوړي بلاکونه دي، چې د جنين د ملا ترڅنګ څرګندېږي او د بدن ډېر مهم جوړښتونه ترې منځته راځي؛ لکه د ملا هډوکي (Vertebrate) عضلات، د پوستکي ځینې برخې او نور.

۲. The Developing Human- Moore and Persaud 5th ed, Page: 82 .۲

۳. الحج: ۵.

بيا د وينې له ټوټې څخه او ورپسې د مضغې څخه چې يو څه پوره جوړه شوې وي او يو څه نيمگړې وي.



شکل (۶۴): پر جنين د سومايتونو جوړښت د ټول شوي څيز له نښو سره ورته والی ښيي ډاکټر مارشل جانسن د دې آيت په تبصره کې وايي: «که چېرې مور د جنين دا مرحله د بشپړ جوړښت په توگه تشرېح کړو؛ نو دا به ناسمه وي؛ ځکه ځينې اعضاوې يې تر دې دمه نه وي جوړې شوې. خو که د نيمگړي جوړښت په توگه يې تشرېح کړو، بيا هم ناسمه برېښي، په دې چې ځينې اعضاوې يې جوړې شوې وي؛ نو د دې مرحلې يا پړاو کومه تشرېح چې قرآن کریم کړې، تر دې بله غوره تشرېح نه شته.»^(۱)



شکل (۵۹): ډاکټر اي. مارشل جانسن

اوس پوښتنه دا ده چې په اوومه ميلادي پېړۍ کې يانې هغه وخت چې خلکو يې د مايکروسکوپ له نوم سره نه اشنایي درلوده او نه يې د داسې وسيلې تصور کولای شو، بيا څنگه د دا ډول ژورو علمي رازونو درک او بيان د داسې شخص په برخه شو، چې نه يواځې په خپله؛ بلکې د ټولني ډېری وگړي يې هم په لیک او لوست نه پوهېدل.

ب: د هډوکو جوړېدل:

الله تعالی فرمايلي: ﴿فَخَلَقْنَا الْمُضْغَةَ عِظْمًا﴾^(۱)

په دې پړاو کې د مضغه يا د (سومايتونو) له جوړښت نه هډوکي راڅرگند او وروسته په عضلاتو پوښل کېږي.

د حضرت محمد صلی الله عليه وسلم په يوه مبارک حديث کې هم د

دې پړاو د وخت يادونه شوې:

«اذا مر بالنطفة اثنتان واربعون ليلة بعث الله اليها ملكا فصورها وخلق سمعها وبصرها ولمحها وعظامها.»^(۱)

ژباړه: کله چې د نطفې له وخت نه ۴۲ شپې (شپږ اوونۍ) تېرې شي؛ نو الله تعالی یوه پرېښته (ملایکه) ورلېږي؛ ترڅو جنین ته بڼه ورکړي او د هغه غوړونه، سترگې، پوست، عضلات او هډوکي جوړ کړي.

پوهان هم دا تاییدوي چې تر ۴۲مې ورځې پورې د انسان جنین د ډېرو ژوو له جنینو سره توپیر نه لري؛ خو له دې وروسته د انسان جنین ځانگړې بڼه اخلي.^(۲)

ډاکټر کیت مور لیکي: «تر ۴۲مې ورځې مخکې د انسان جنین د نورو حیواناتو له جنینونو څخه توپیر نه لري؛ خو له دې مودې وروسته په کې توپیر څرگندېږي.»^(۳)

په شپږمه اوونۍ کې د جنین نرم یا غضروفي (Cartilaginous Skeleton) جوړښت پیلېږي، دا جنین ته یو نرم او اساسي جوړښت وربښي.

د څېړنو له مخې د هډوکو جوړېدنه په ټول بدن کې یو شان نه پیلېږي؛

۱. صحیح مسلم، کتاب القدر، ۲۶۴۵.

۲. NIH, Human Embryology and the Holy Quran Sabiha Saadat (2009).

۳. The Devolping Human Clinically oriented – Moore Pessuad and Torchia –

قرآني څرگندويې او ساينسي څېړنې | ۲۲۷

بلکې دا يوه ترتيبې او مرحله واره پروسه ده، چې بالاخره په اوومه اوونۍ کې د ډانچې يا اسکليټ پراخ پرمختگ تر سترگو کېدای شي.

ج: پر هډوکو د عضلاتو پوښ:

ډېر ژر وروسته له هغې چې د هډوکو کارټيلج (غضروفي) بڼه جوړه شي، مايوجنيټيک حجرات چې اوس مايوپلاستونه (د عضلاتو لومړني حجرات) گرځېدلي دي، د لاسونو او پښو (Limbs) په مخامخ (Ventral) او شا (Dorsal) برخو کې سره راټولېږي او يو عضلاتي ساختمان جوړوي.^(۱)

که څه هم دا لومړني حجرات (مايوپلاستونه) د وده کوونکو هډوکو ترڅنگ شتون لري؛ خو هغه ځانگړی توپير چې د عضلاتو او هډوکو د تړلو سبب کېږي، د هډوکو د سختېدنې (Ossification) له پيل وروسته صورت نيسي.^(۲)

۱. Langman's Medical Embryology- T.W Sadler- Ch (11), Muscular System- Page: ۱۴۲- 150, Pub Wolters Kluwer (2018), ISBN- 978-1-4963-8390-7

۲. Larsen's Human Embryology- Gary C. Schoenwolf Steven, B. Bleyl, Philip R and others- ch Development of the Limbs- Page: 491- 5th ed- Pub, Elsevier (2011), ISBN-978-443-068-11-9

۳. د نطفې د وتلو لومړی ځای:

الله تعالی فرمایي:

﴿فَلْيَنْظُرِ الْإِنْسَانُ مِمَّ خُلِقَ ۖ خُلِقَ مِنْ مَّاءٍ دَافِقٍ ۖ يَخْرُجُ مِنْ بَيْنِ

الصُّلْبِ وَالتَّرَائِبِ ۗ﴾^(۱)

ژباړه: نو ودې گوري انسان چې دی له څه شي پيدا شوی، دی پيدا شوی له توپ و هونکو او بو څخه چې راوځي د شا او د سينو له هډوکو څخه. ظاهرا دا ایتونه بنيایي مغلوق او مبهم بنکاره شي، همدا وجه ده چې ځينې نامسلمان وگړي دلته اعتراض لري، چې گویا دا یوه ساینسي تېروتنه ده. (ایا واقعا نطفه له دې ځایه راوځي؟)

د دې پوښتنې ځواب د عصري علمي موندنو له لارې حیرانوونکې، روښانه او زموږ له انده لوړ دی. داسې چې د انسان د جنین د جوړېدو په لومړنیو پړاوونو کې د نارینه (Testes) او ښځینه (Ovaries) په اصل کې د شا د هډوکو (صلب) او د سینې د هډوکو د ۱۱ او ۱۲ پښتیو (Ribs) ترمنځ راڅرگندېږي. د ماشوم د زېږون له وخت څخه مخکې دا برخې نزول کوي، نارینه خپل او ښځینه خپل موقعیت ته رارسي.^(۲)

۱. الطارق: ۵-۷.

۲. USIM (University)- The Emergence of the semen between backbone and the ribs- Muhammad Naim Rosli and 5 others- 2023-12-23 (Oaep.Vsim.deu)

۴. د مور د رحم تياري:

الله تعالی فرمايي:

﴿يَخْلُقُكُمْ فِي بُطُونِ أُمَّهَاتِكُمْ خَلْقًا مِّنْ بَعْدِ خَلْقٍ فِي ظُلُمَاتٍ ثَلَاثٍ﴾ (۱)

ژباړه: هغه الله تعالی تاسې د خپلو مېندو په خېټو کې پيدا کړي ياست، وروسته د بل ډول پيدايښت نه په درېيو تيارو کې.


په دې ايت کې د ﴿ظُلُمَاتٍ ثَلَاثٍ﴾ يا د درېيو تيارو خبره ذکر شوې، دا درې تيارې يانې؟

ساينسي هڅې توانېدلي چې روښانه يې کړي، په لاندې ډول دي:

۱. Anterior Abdominal Wall.

۲. Datura Wall.

۳. Amnion Membrane.



شکل (۶۵): په رحم کې د تيارو درې پوړونه

پوهان وايي چې جنين په دريو تيارو کې ژوند کوي، لومړۍ تياره د خپټې د دېوال تياره، دوهمه د رحم د دېوال تياره او درېمه د Placenta يا ملگرۍ هغه چې په داخل کې يې ماشوم پروت وي. (۱)

۵. د سماعت (اورېدو) او بصيرت ليد حسونه:

الله تعالی فرمايي:

﴿إِنَّا خَلَقْنَا الْإِنْسَانَ مِنْ نُطْفَةٍ أَمْشَاجٍ نَبْتَلِيهِ فَجَعَلْنَاهُ سَمِيعًا بَصِيرًا﴾ (۲)

ژباړه: او بېشکه مور انسان د گډې شوې نطفې څخه پيدا کړې او گرځولی دی مور هغه اورېدونکی او ليدونکی.

﴿أَمْشَاجٍ﴾ د عربي کلمې «مشج» جمع ده، چې مانا يې ده: مخلوط، يوځای شوي، گډ شوي. (۳)

د معاصر علم له مخې دا يو روښانه حقيقت دی، چې انسان د مور او پلار د جنيتکي موادو د گډېدو له لارې پيدا کېږي. نارينه او ښځينه تکثري حجرې سره يو ځای کېږي او له دې اتحاد څخه لومړنۍ ژوندۍ حجره (Zygote) جوړېږي، چې وروسته جنين ته وده ورکوي.

دا ساينسي حقيقت عينا د قرآن له دې بيان سره موافق دی، چې وايي:

۱. Jhon Hopkins Medicine- Anatomy Fetus in Vtero- www.hopkinsmedicine.org

- Fetal Membranes: Structure and function placenta- J. Menon- C. Fortunato- 2015

۲. الانسان: ۲.

۳. لسان العرب، (ابن منظور) - «المشيح: الممزوج، وامشاج، اخلاط».

تاج العروس (الزبيدي) - «نطفة امشاج ای مختلطه من ماء الرجل والمرأة».

قرآني څرگندويې او ساينسي څېړنې | ۲۳۱

﴿نُظْفَةُ أَمْشَاجٍ﴾ يا په بل عبارت قرآن کریم زایگوت ته ۱۴ نیمې پېړۍ

دمخه اشاره کړې او په نطفه امشاج یې نومولې.

خو په دې ایت کې یوې بلې زړه رابښکونکي مسالې ته نغوته شوې او هغه دا چې ماشوم د مور په رحم کې لومړی د اورېدو یا سماعت او بیا د لیدو یا بصیرت حس ترلاسه کوي.

د وروستیو طبي څېړنو او معلوماتو له مخې د مور په رحم کې د جنین د یادو حسونو د ودې لنډه شرحه په لاندې ډول ده:

۱. د اورېدو حس:

۱۸مه اوونۍ: د جنین غوږونه جوړېږي او د غوږ داخلي برخې وده کوي.

۲۲مه ۲۴مه اوونۍ: جنین د مور په رحم کې د غوږونو پر وړاندې غبرگون ښيي، که څه هم دا د تیتې فريکونسي لرونکي غبرونه وي.

۲۵مه ۲۶مه اوونۍ: جنین د مور اواز، د زړه درزا او شاوخوا نږدې غبرونه اورېدلای شي.^(۱)

۲. د لیدو حس:

۲۷مه اوونۍ: جنین خپلې سترگې خلاصوي.

۳۰مه اوونۍ: دا وړتیا ترلاسه کوي؛ ترڅو سترگې خلاصې وساتي او روښنایي درک کړي.

۳۳مه اوونۍ: د سترگې توره برخه (Pupil) کولای شي د رڼا شدت ته عکس العمل وښيي.^(۲)

1. Health line – when can a fetus hear? Jessicas Timmons – January-5-2028, .1

<https://healthline.com>

2. Medical News Today – What and when can a futs hear? Amanda Barrell – .2

February-15-2019

د دغه ايمبريولوژيکي کشف پر بنسټ يو وخت يوه جالبه تجربه هم ترسره شوه.

يو نوی زېرېډلی ماشوم چې مور يې ټايسټه Typist وه، له نهو داسې ماشومانو سره يو ځای کړ، چې ميندې يې ټايسټې نه وې، دغو لسو ماشومانو ته په يو وخت د Typewriter غږ چالان کړل شو، په دې سره ټول ماشومان ووبرېدل او ژړا يې پيل کړل، پرته له هغه يو چې مور يې ټايسټه وه؛ ځکه د ټايسټې ماشوم د Typewriter له اواز سره د مور په رحم کې اشنا وو. (۱)

د پيټر هپېر (Peter Hepper) په نوم يو څېړونکی وايي چې جنين کولای شي ځانگړي غږونه واورې او ياد يې کړي، همدا راز هغه ماشومان چې د مور په رحم کې کومه ځانگړې موسيقي يا غږ واورې، معمولاً له زېرېډلو وروسته هم ورته عکس العمل ښکاره کوي. (۲)

د پورتنیو توضيحاتو له مخې جوتېري چې الله تعالی په قرآن کریم کې د انسان د جنين د تخليق او تکامل يو ژور او تفصيلي بيان کړی دی، قرآن د ودې هر پړاو په خورا دقيقه توگه بيان کړی، داسې چې هره کلمه د يو ځانگړي پړاو ځانگړتيا او د هغه د بني او فزيولوژيکي حالت څرگندوي او بل دا چې دا پړاوونه په هماغه ترتيب سره بيان شوي، څنگه چې ساينس د الکتروني مايکروسکوپ په سترگو تر سترگو کړي.

۱. Dr. Zakir Naik- Quran and Embryology Part-4 (Youtube)

۲. Taylor and Francis – An Examination of Fetal Learning before and after birth-

Petter G. Hepper- Page: 95- 107, 13-Nov-2012, <https://tandfonline.com>

لسم خپرکی

قرآن او د حشراتو پوهنه

میاشی کوچنی موجود؛ خو بی مثالہ مخلوق

د شاتو مچی

د مپریانو نری

لسم خپرکی

قرآن او د حشراتو پوهنه

مياشي کوچنی موجود؛ خو بي مثال مخلوق:

﴿إِنَّ اللَّهَ لَا يَسْتَحْيِي أَنْ يَضْرِبَ مَثَلًا مَّا بَعُوضَةً فَمَا فَوْقَهَا ۗ فَأَمَّا
الَّذِينَ آمَنُوا فَيَعْلَمُونَ أَنَّهُ الْحَقُّ مِنْ رَبِّهِمْ ۗ وَأَمَّا الَّذِينَ كَفَرُوا
فَيَقُولُونَ مَاذَا أَرَادَ اللَّهُ بِهَذَا مَثَلًا ۗ يُضِلُّ بِهِ كَثِيرًا ۗ وَيَهْدِي بِهِ
كَثِيرًا ۗ وَمَا يُضِلُّ بِهِ إِلَّا الْفَاسِقِينَ ۝﴾ (۱)

ژباړه: بېشکه الله تعالی په دې کې حیا نه کوي چې د کوم مياشي يا ترې د پورته شي مثال بيان کړي؛ نو هغه څوک چې ایمان لري، پوهېږي چې

دا د الله تعالی له لورې یو حقیقت دی او هغه څوک چې کفر کوي؛ نو وایي چې الله تعالی په دې مثال سره څه غوښتي دي؟ الله تعالی په دې سره ډېر بې لارې کوي او ډېرو ته سمه لار ښيي او نه بې لارې کوي په دې سره مگر فاسقان.

په قرآن کریم کې د میاشي سربره د نورو کوچنیو مخلوقاتو مثالونه هم راغلي:

کفارو به پیغمبر صلی الله علیه وسلم ته ویل چې ستارب د دومره عظمت او بزرگۍ سره - سره ولې د دومره کوچنیو او ناخیزو مخلوقاتو مثالونه بیانوي؟^(۱)

الله تعالی یې په ځواب کې وفرمایل چې بېشکه الله تعالی هېڅ شرم نه کوي، چې د میاشي او یا هم له ده څخه د پورته کوم څیز مثال بیان کړي. په اصل کې مشرکینو دا انگېرله چې دا مثالونه د الله تعالی د علم او عظمت په کمښت دلالت کوي؛ مگر خبره داسې نه ده، اصلاً برعکس ده، یانې که موږ د قرآن کریم په دې او ورته نورو ایتونو کې فکر او ترڅنگ یې د میاشو او یاد کړل شویو مخلوقاتو ژوند مطالعه کړو، پوه به شو چې د رحمن ذات عظمت څومره لوړ او علم یې څومره پراخه دی. هغه مخلوق چې پخوا ناخیزه او معمولي گڼل کېده، په حقیقت کې یو له پېچلو او بې سارو مخلوقاتو دی؛ ځکه ځینې داسې کمالات لري، چې د انسان په شمول نور ستر مخلوقات هم ترې نه دي برخمن.

د میاشو په هکله چې معاصر ساینس کوم څه موندلي په لنډ ډول یې رااخلو.

۱. کله مو په دې اړه فکر کړی، چې میاشی ولې په خورا چټکۍ سره عکس العمل نبیي؟

د دې راز علت په دې کې دی، چې میاشی دوې مرکبې سترگې لري، هره سترگه یې له سلو کوچنیو عدسیو جوړه ده، چې د سترگې شاوخوا د انحنای په بڼه ترتیب شوي.



شکل (۶۶): د میاشي سترگې

هره عدسیه د یوې جلا زاویې څخه تصویر اخلي او دماغ یې په چټکۍ سره پروسس کوي، همدا وجه ده چې میاشی هر وخت پرته له دې چې ځان تاو کړي، نږدې ټول پېښېدونکي حالات ویني.

فزیک پوهانو د دې حیرانوونکي سیستم په تړاو د پام وړ لېوالتیا څرگنده کړې او په دې هڅه کې دي چې دا تخنیک تقلید کړي، ترڅو خپلسري موټرونه، بې پیلوټه الوتکې او ژغورونکې کمږې هم دا ډول ځانگړنه خپله او د امن او خونديتوب فضا لا پسې غښتلې کړي.^(۱)

۲. میاشی د کاربن ډای اکسایډ سنسرونه (حس کوونکي) لري او په خورا دقت سره یې کاروي؛ ترڅو په لرې واټن کې هم زموږ تنفس په سره

Georgeiv, G – Visual System of Mosquitoes: Structure and Function, The .۱

Journal of Insect Physiology, Page: 45-50 (2017).

دوې نورې لڅکې پوستکي څيرې کوي او هم مهال يې خلاص يا پرانيستی نيسي؛ ترڅو دوې پلټونکي لڅکې د پوستکي لاندې رگ ومومي، کله چې يې رگ پيدا کړ؛ نو شپږمه لڅکه يو ډول ځانگړې لارې (Saliva) د دې لپاره خوشې کوي؛ ترڅو وينه له لخته کېدو وساتي او په اسانۍ سره تېره کړل شي؛ ځکه د مياشي مری باريکه او د انسان وينه غليظه ده. (۱)

په ذکر شوي ايت کې يوې بلې په زړه پورې او له حکمت ډکې خبرې ته هم اشاره شوې ده. الله تعالی فرمايلي: ژباړه «او هغه څه چې د ده څخه

پورته دي» د عربي دا عبارت ﴿فَمَا فَوْقَهَا﴾ دوې ماناوې لرلی شي:

۱. په فزيکي توگه پورته والی.

۲. په اندازې کې پورته والی.

که د اندازې په لحاظ پورته والي ته راشو، اړتيا نه لرو څو طبيعت ته ډېر ژور وگورو؛ ځکه پوهېږو چې مياشي د کایناتو د عظمت په وړاندې هيڅ دی؛ خو که په فزيکي لوړوالي غور وکړو؛ نو ساينس د خپلو څېړنو پر مټ يو څه جالب رانښودلی شي، څېړنو په ډاگه کړې چې د مياشي د بدن په پورتنۍ برخه کې يو ډول کوچنی مخلوق (پرازيت) ژوند کوي، په انگليسي کې ورته (Water Mites) وايي او علمي نوم يې Hydrachnidia دی.

د میاشی پوهنې یا (Culcidiology) د ژورو خپرنو له امله پوهانو دا هم په ډاگه کړې چې کوم میاشی مور او نور حیوانات چیچی له بنځینه جنس دي، دې خبرې ته قرآن کریم هم نغوته کړې، داسې چې د میاشی لپاره یې د «بعوضه» کلمه کارولې، چې اطلاق یې پر مؤنث جنس کېږي. اوس په دې فکر وکړئ، چې له میاشو څخه د یوه سیستم په نقل او کاپي کولو کې مور کلونو وخت، ژورو خپرنو او مسلکي کاري ټیم ته اړتیا لرو، حال دا چې دا کوچنی مخلوق په خپل ذات کې دا ټولې ځانگړتیاوې لري.^(۱)

ایا اوس هم باید معمولي وگڼل شي؟

د شاتو مچۍ

که کله مو د شاتو مچيو صندوقونه (پټۍ) له نږدې لیدلي وي، حتمن به د دوی د حجرو (سوریو) شپږ ضلعي بڼې ته هم متوجه شوي یاست، خو ایا په دې مو فکر کړئ، چې باوجود د گڼو هندسي اشکالو مچۍ ولې خپلې حجرې په شپږ ضلعي (Hexagon) بڼه جوړوي؟

د ریاضیاتو ماهرین د دې پوښتنې د حل په لټه کې یوې حیرانوونکې پایلې ته ورسېدل، دوی وویل چې شپږ ضلعي بڼه د یوې ټاکلې سیمې څخه د اعظمي گټې اخېستنې لپاره تر ټولو مناسب هندسي شکل دی،

بل هيڅ شکل په دې کچه سم او منظم سره نه نښلي، چې له يوې خوا زياته کارېدونکې سيمه برابره کړي او له بلې خوا د موم په کم مصرف د مچيو حجري جوړې کړي.

که څير شو اصلا دوی بله چاره نه لري، يانې که تاسې هم هڅه وکړئ، چې د يوه سپين کاغذ پرمخ پنځه ضلعي Pentagon شکلونه او يا دايروي سره ونښلوئ، وبه وينئ چې يو منظم ترتيب نه رامنځته کوي او ترمنځ يې تشې پاتې کېږي.

خو که د داسې اشکالو په لټه کې شئ، چې په بشپړ ډول سره ونښلي او هيڅ تشه پرېښودي؛ نو درې انتخابونه لرو: مثلث، مربع او شپږ ضلعي. پوښتنه دا ده چې مچۍ ولې د ددې درېو منظمو اشکالو له منځه شپږ ضلعي بڼه غوره کړې؟

د مچيو دا انتخاب رښتيا هم په لوړ کمال او ژور حکمت ولاړ دی؛ ځکه د مثلث په بڼه د حجري جوړښت د موم زيات مصرف ته اړتيا لري، مربع گانې يو څه ښې دي؛ خو د شپږ ضلعي بڼه نه يواځې لږ مقدار موم ته اړتيا لري؛ بلکې د شاتو د ذخيرې لپاره تر ټولو غوره ظرفيت هم لري.

په همدې بنسټ، نن ورځ په انجینري او ودانيزو چارو کې هم د شپږ ضلعي بڼې په پراخه کچه کارول کېږي؛ ځکه د لږو موادو په مصرف د پراخې ساحې د پوښنې ظرفيت لري.^(۱)

د مچيو پر دې فوق العاده مهارت تفکر کول موږ دې پایلې ته رسوي، چې د دې مخلوق تر شا یو لوی ځواک شتون لري، هغه ځواک چې دې مخلوق ته د خپلو کړنو رهنمائي کوي.

تکامل پلوي بیا د دې مهارت اصل فطرت پورې اړوند گڼي؛ خو که فرض کړو چې یوه فطري غریزه د دوی په چارو کې ښکېله ده او د دوی د کارونو د همغږۍ او سمون لپاره دا قانون په ټولو مچيو یو شان پلې کېږي، سره له دې چې دوی یو له بل څخه خبر هم نه لري؛ نو دلته بیا هم د یو ستر حکمت حاکمیت ته اشاره کېږي، یا په ساده اصطلاح د دوی خالق دوی ته دا الهام ښيي، چې څه شی باید ترسره کړي.

لکه څه ډول چې الله تعالی په قرآن کریم کې فرمایلي دي:

﴿وَأَوْحَىٰ رَبُّكَ إِلَى النَّحْلِ أَنِ اتَّخِذِي مِنَ الْجِبَالِ بُيُوتًا وَمِنَ الشَّجَرِ وَمِمَّا يَعْرِشُونَ ۝ ثُمَّ كُلِي مِنْ كُلِّ الشَّجَرِ فَاسْلِكِي سُبُلَ رَبِّكِ ذُلُلًا ۗ يَخْرُجُ مِنْ بَطُونِهَا شَرَابٌ مُّخْتَلِفٌ أَلْوَانُهُ فِيهِ شِفَاءٌ لِلنَّاسِ إِنَّ فِي ذَٰلِكَ لَآيَةً لِّقَوْمٍ يَعْتَكِرُونَ﴾ (۱)

ژباړه: او ستا رب د شاتو مچيو ته په زړه کې واچوله چې په غرونو کې کورونه جوړ کړه او په ونو کې او په هغو ځایونو کې چې خلک یې لوړ جوړوي.

سربېره پر دې، پخوا خلکو باور درلود چې کارگرې مچې يانې هغه چې شيره راټولوي او شات جوړوي، د نارينه له جنس څخه دي او د خپلو چارو په اړه پاچا ته راپور ورکوي.

مگر د اوسنيو څېړنو په رڼا کې پوهان وايي، چې کارگرې مچې نارينه نه؛ بلکې ښځينه دي او د پاچا نه؛ بلکې د ملکې تر امر لاندې کار کوي.^(۱)

دا حقيقت چې علمي نړۍ ته په دې وروستيو کې راڅرگند شو، قرآن کریم ورته په هماغه لرغوني عصر کې اشاره کړې ده، داسې چې په مذکورو ايتونو کې د مچې په هکله د «کلي، فاسلکي، بطونها، او اتخذي» صيغې کارول شوي دي، چې مؤنث جنس پورې اړه لري، حال دا چې د دغو کلماتو مذکرې صيغې عبارت دي له «کل، فاسلک، بطونهم، اتخذ».

بايد ووايم چې په دې کې د هغو خلکو لپاره يوه روښانه ده، چې د تفکر او تعقل څخه کار اخلي؛ ځکه د محمد صلی الله عليه وسلم په زمانه کې داسې هيڅ اسباب نه ول، چې د مچيو د جنسيت او چارو ترمنځ تفکيک وکړي؛ ځکه خو قرآن کریم فرمايي: ﴿إِنَّ فِي ذَلِكَ لَآيَةً لِّقَوْمٍ

.۱ Can Female Rule the hive? The Controversy over honey bees gender roles in British beekeeping texts of the 16th – 18th centuries – Fredrick R. prete Journal of the history of biology (JSTOR) www.JSTOR.org

يَتَفَكَّرُونَ ﴿١﴾

يوه بله مساله چې په دغو ایتونو کې یې یادونه شوې، هغه د شاتو شفا بڼونکی اثر دی.

طبي څېړونکي وايي چې شات د خپل ځانگړي ترکیب له مخې د انټي بکټريال، انټي فنگل، انټي اکسیدانت او التهاب ضد خاصیتونه لري، چې د انسان د بدن روغتیا او سلامتیا لپاره خورا اړین بلل کېږي.

د ډاکټرانو پر وینا شات د هضمي سیستم او دماغي فعالیت په ښه کېدو او د وینې په تصفیه کې رغنده رول لري، له دومره خوږلښت سره - سره شات نه د شکر ناروغي پیدا کوي او نه ورته زیان رسوي، دا ځکه چې په شاتو کې شامله شکره د گلوکوز او فرکتوز ترکیب دی، چې بدن یې د پروسس شویو بورو په پرتله په ډېره اسانۍ سره جذبوي.

همدا راز؛ د ویتامینونو او منرالونو له پلوه هم یوه بډایه غذايي سرچینه ده، چې د معافیت په لوړولو کې د پام وړ مرسته کوي.

روغتیا پالانو یې گڼ شمېر نورې گټې هم په گوته کړي؛ خو دلته به همدومره اکتفا وکړي.

په دې وروستیو کې د جنیټیکي څېړنو له لارې پوهانو دا هم موندلې چې د شاتو مچۍ ۱۶ جوړې کروموزومونه لري (۲) که راشو قرآن کریم ته،

۱. النحل: ۶۹.

۲. Principles of Honeybees Genetics, Gleen Apiaries- Cornell University- August

هغه ایتونه چې د شاتو مچيو یادونه په کې راغلي، د سورت النحل ایتونه دي، یانې د مچۍ سورت چې په معجزانه ډول په خپل ترتیب سره ۱۶ نمبر لري.

د مېریانو نړۍ

بنايي د قرآن کریم د تلاوت پرمهال به د یوه مېري خبرو ته متوجه شوي یاست. الله تعالی فرمایي:

﴿وَحِشْرَ لِسُلَيْمَانَ جُنُودَهُ مِنَ الْجِنَّ وَالْإِنْسِ وَالطَّيْرِ فَهُمْ يُوزَعُونَ ۝
حَتَّىٰ إِذَا أَتَوْا عَلَىٰ وَادِ النَّمْلِ قَالَتْ نَمَلَةٌ لِأَيُّهَا النَّمْلُ ادْخُلُوا
مَسْكِنَكُمْ لَا يَحْطِمَنَّكُمْ سُلَيْمَانُ وَجُنُودُهُ وَهُمْ لَا يَشْعُرُونَ ۝﴾ (۱)

ژباړه: د سلیمان علیه السلام لپاره د پیریانو، انسانانو او مرغانو لښکرې راغونډې کړای شوې او هغوی ترتیب شوې وو، بالاخره د مېریانو یوې درې ته ورسېدل، یوه مېري وویل: ای مېریانو، خپلو استوګنځیو (غارونو) ته ننوځئ، هسې نه چې سلیمان او د هغه لښکر مو چیت کړي، په داسې حال کې چې دوی به خبر هم نه وي.



شکل (۶۸): مېری

کله چې دا مبارک ایت د مشرکینو تر غوږونو ورسېد؛ نو په ملنډو یې بنا وکړه او ویل به یې چې دا د زړو کتابونو په څېر افسانوي کیسې بیانوي؛ ځکه دوی دا انگېرله چې مېریان کله خبرې کولای شي؛ خو نن ورځ د ساینس له پرمختګ سره پوهانو دا مالومه کړې، چې په حیواناتو او حشراتو کې یواځینی مخلوق مېری دی، چې د ژوند طرز، ډول، روش او انداز یې له انسانانو سره ډېر ورته والی لري.

څېړونکي نه یواځې دا وایي چې مېریان خبرې کولای شي؛ بلکې داسې ځانګړتیاوې یې هم پېژندل شوي، چې د مېریانو نړۍ یې له نورو حیواناتو څخه متفاوته او له انسانانو سره مشابه ښودلې.

که په ساده ټکو یې ووايم، مور انسانان له مېریانو سره د ژوند په چارو کې ډېر په زړه پورې مشترکات لرو، له جملې یې ځینې په لاندې ډول دي:

۱. مېریان د انسانانو په څېر خپل مري ښخوي.

٢. دوى د كار وېش لپاره پرمختللى سيستم لري. (١)
٣. دوى د خبرو او ليدنې (ملاقات) لپاره وختونه ټاكي.
٤. په خپل منځ كې د اړيكو پرمختللى مېتود او طرز لري.
٥. د توکو او سوداگانو د تبادلې لپاره منظم بازار لري. (٢)
٦. دا چې په ژمي كې ورته د غلو او دانو پيدا كول ستونزمن وي؛ نو مخكې له ژمي يې غم خوري او ځان ته په كافي اندازه غلې او دانې سپما كوي؛ البته كه چېرې د كومې دانې د زرغونېدو احتمال وي، دوى يې په درې ځايه ماتوي. (٣)
- پوهانو په دې وروستيو كې مالومه كړې چې مېريان د دنيا دانه په څلور ځايه ماتوي، يانې په څلورو برخو يې وېشي؛ ځكه د دنيا دانه يو داسې تخم دى، كه چېرې په درې برخو هم ووېشل شي، بيا هم د زرغونېدو احتمال لري.
٧. په دوى كې لوى او د غبټلي بدن لرونكي مېري، په پوځي يا جنگي ډلگيو كې شاملېري، مېريان قبيلوي ژوند لري؛ نو وخت ناوخت يې ترمنځ جگړې پېښېري. (٤)

Oster, G.F. and Wilson, E.O Caste and Ecology in the Social Insects, 1978 .١

www.nature.com

.٢ Holldloer and Wilson – Journey to the ants 1994, Current biology.com

٣. Crist , T.O Macmahan, J.A “Foraging Patterns of pogonomyrmex ants in .٣
desserts grasslands”, Ecological Entomology- 1991

٤. Franks, N.R – “Army Ants: a collective intelligence, American Scientist (989- ٤
JSTOR)



شکل (۶۹): د مېريانو خبرې اترې

۸. کله چې د دوی غلې او دانې د باران له امله لمدې شي؛ نو په يو مناسب ځای کې يې لمر ته اچوي، ترڅو وچې شي او بېرته يې ذخيريوي ځايونو ته يوسي.

ايډورډ اوزبون ويلسن (Edward Osbon Wilson) چې ډېر خلک يې د I.O Wilson په نوم هم پېژني، يو امريکايي بيولوژيست طبيعت پال او ليکوال دی.

د هغه څانگې بيولوژيکي څانگه ميرميکولوژي (Mermecology) يا د مېريانو مطالعه ده. په څه کې چې هغه د نړۍ مخکښ عالم بلل کېږي. د ۲۰۰۹م کال د جون په ۱۴مه ښاغلي ويلسن د نړۍ ساينس فستيوال په يوې مرکې کې د مېريانو د اړيکو په اړه خبرې وکړې او دا يې تاييد کړه چې مېريان د خبرو کولو يو ډېر پېچلی او پرمختللی سيستم لري.

واقعا، کله چې قرآن کریم د مېريانو په هکله ذکر کوي؛ نو دا خبرې تقريبا په افسانوي کيسو کې مناسبې برېښي او داسې څه نه دي، چې په الهي کتاب کې دې تر سترگو شي؛ خو په ياد ولړئ دا ډول ايتونه هغه باورونه پياوړي کوي، چې له مخې يې د قرآن کریم څخه د تغير او

تحریف صفات نفی کېږي.

ډېر امکان شته چې په تېرو نسلونو کې خلکو دا نه شوای درک کولای، چې مېرپان دې هم په داسې پرمختللي ډول خبرې وکولای شي او نه هم دا چې انسان به یو وخت د دوی په اړیکو پوه شي.

حتی تر نن ورځې پورې خلک د دې ایت څخه د قرآن کریم د بې باوری لپاره کار اخلي؛ خو د دې ټولو مخالفونو او مسخرو سره - سره نن ورځ د علمي پرمختگونو او د مېرپانو د اړیکو د پوهېدو له امله دغه خلک کولای شي خپله وروستی خندا وکړي.

يوولسم خپرکی قرآن او اتومي فزيک

اتوم (ذرة) یونا اشنا جوړښت
له ذرې د کوچني شي وجود
پایله

يوولسم څپرکی

قرآن او اتومي فزيک

اتوم (ذرة) يو نا اشنا جوړښت:

اتوم چې په عربي کې ورته ذرة ويل کېږي، د مادې جوړښتيز او ساختماني واحد دی، يانې اوبه هواوې، غرونه، ژوي، نباتات، انسانان او د نړۍ ټول هغه څيزونه چې کتله ولري او د فضا برخه اشغال کړي، له ډېرو کوچنيو ذراتو جوړ شوي، چې اتومونه بلل کېږي.

اتومونه ډېر کوچني دي، دومره کوچني چې حتی د پرمختلليو مايکروسکوپونو په واسطه يې هم مشاهده ستونزمنه ده.

د پوهانو په وينا د انسان يو تار وېښته هم د اتوم په پرتله په

قرآن او اتومي فزيک | ۲۵۱

ميليونونو ځلې لوی دی، قطر يې کابو (0.1-0,5Nm) ښودل شوی.

د دې مفهوم د روښانتيا او ښه درک لپاره که د انگور يوه دانه د ځمکې سياري هومره فرض کړو؛ نو يو اتوم يې په پرتله دومره دی؛ لکه په همدې سياره کې د انگور يوه دانه.

واقعا ډېر وړ جوړښت لري؛ خو په همدې وړ جوړښت کې يو عجيبه او پېچلی سيستم کار کوي.

د هر اتوم په مرکز کې هسته موجوده ده، چې نيوترونونه او پروتونونه لري.


شاوخوا ته يې په ټاکلو فاصلو او مدارونو کې الکترونونه د حرکت حال لري.

د هستې قطر بيا د اتوم په پرتله ۱۰۰۰۰ ځلې کوچنی دی، دا ځل که اتوم د کرکټ لوبغالی فرض کړو؛ نو هسته يې په پرتله د يوه توپ هومره ده، پاتې برخې ته يې خالي فضا (Empty Space) ويل کېږي.

خو جالبه بيا دا ده چې د اتوم نږدې ۹۹،۹ سلنه کتله هسته تشکيلوي، تقريباً ټول کثافت يې هم په هسته کې مترکم دی، پر همدې بنسټ هسته يو غښتلی ځواک لري، چې هستوي ځواک (Nuclear Power) ورته ويل کېږي، همدا ځواک يو له هغو عاملونو دی چې الکترونونه ترې متاثره دي او نه شي

کولای له خپلو مدارونو بهر ووځي.

د ذراتو فزيک پوهان (Particle Physicist) په خپلو ترسره شويو څېړنو کې دې ته رسېدلي دي، چې د اتوم فرعي برخې يانې نيوترونونه او پروتونونه هم د کوارک Quark په نامه له خورا کوچنيو فرعي ذراتو جوړ شوي دي. (۱)



شکل (۷۱): اټوم، اجزاء او قطرونه يې

د کوارک اندازه نو بيا ډېره حيرانوونکې ده، په دې چې د يوه ملي متر زره تریليوني برخې ته کوارک ويل کېږي، يا په ساده عبارت که يو ملي متر په زره تریليونو (کوادريليون) برخو ووېشو؛ نو يوې برخې ته يې کوارک ويل کېږي. (۲)

دا اندازه د رياضي په ژبه داسې ليکلې شو:

د اعشار په طريقه: 0,0000000000000000.1mm

J.I Friedman, H.W Kendall and R.E Taylor Nobel Prize Winners, .1
<https://www.nobelprize.org/prizes/physics/1990/summary>
 Particle data group (PDG), <https://pdg.lbl.gov> .۲

د طاقت په طريقه: 10^{-15} mm

د محاسباتو له مخې اتوم په في ثانيه کې 2200km سرعت سره حرکت کوي، که څه هم دا چټکتيا د نور د سرعت له يوې سلنې څخه هم کمه ده، ولې بيا هم کافي زياته ده، چې کولای شي يواځې په ۱۸ ثانيو کې د ځمکې د محيط گرد چاپېره يو دوران بشپړ کړي. (۱)

واقعا دومره سرعت په اتومي مقياس کې د فکر او تخيل له نطاقه لرې خبره ده؛ خو باوجود د دې هم په کې هيڅ گډوډي او بې نظمي نه رامنځته کېږي.

د يوې شېبې لپاره د کاینات په هکله فکر وکړئ؛ ځکه ټول کاینات د اتومونو له يوه پېچلي نظام څخه جوړ شوي، که خدای مه کړه په کاینات کې د يو جسم د اتومونو په اندازه د هستې په کتلې د الکترونونو په سرعت او يا هم د هستې او الکترونونو ترمنځ په فاصله کې کوم کوچنی بدلون رامنځته شي؛ نو هماغه جسم به د خپلې جوړښتيزې بې ثباتۍ او گډوډۍ له امله وچوي.

هغه که هرڅه وي؛ لوی وي يا کوچنی، حتی که همدا کتاب هم وي، چې تاسې يې دا مهال لولئ.

نو بنا پر دې؛ دا زړه رابنکونکی نظام یو مدبر او حکیم طراح ته اړتیا لري؛ ترڅو د نظم او ثبات ساتلو لپاره په کې بېلابېل قوانین وضع کړي، هغه قوانین چې هیڅکله د تصادف له لارې نه شي رامنځته کېدای.

وجه دا ده چې الله تعالی فرمایلي:

﴿إِنَّا كُلَّ شَيْءٍ خَلَقْنَاهُ بِقَدَرٍ ۝﴾ (۱)

ژباړه: بېشکه مور هرڅه په یو ټاکلي انداز (اندازه - تقدیر یا ټاکل شوي نظام) سره پیدا کړي دي.

له ذرې د کوچني شي وجود

په لرغونو وختونو کې د اتوميزم Atomism په نوم نظريه چې د يوناني پوهانو په علمي بصيرت ولاړه وه، په ټوله علمي نړۍ يې پراخ نفوذ درلود. د دې تيورۍ له مخې گومان کېده چې اتوم يا ذره د مادې وروستی او کوچنی برخه ده او نور د تجزيې وړ نه ده. (۱)


په خپله اتوم Atom يوه مرکبه کلمه ده چې A په مانا د نه او Tom په مانا د وېشلو دی، يانې نه وېشل کېدونکې.

همدا مهال عربو هم ورته باور درلود، دوی هم ذره د مادې وروستی او کوچنی برخه گڼله، د منطق په اصطلاحاتو کې يې ورته (جزء لا يتجزى) ويلې.

لنډه دا چې دې مفکورې تر ۱۹مې پېړۍ پورې د بشریت په اندونو کې رسوخ کېږي وو؛ خو د اتومونو په تړاو پرمختلليو څېړنو دا باور رد کړ، هغه داسې چې د شلمې پېړۍ په لومړيو کې پوهان په دې بريالي شول چې اتوم په دوه برخو ووېشي.

په کال ۱۸۹۷م کې د تامسن په نوم برتانوي عالم الکترون کشف کړ، ورپسې په کال ۱۹۱۱م کې د راتر فورډ په وسيله هسته هم کشف شوه،

دغو اکتشافاتو د اتومي جوړښت په تړاو يو نوی باب پرانيست، هغه باب چې د اتوميزم نظريې په رد ولاړ وو.



شکل (۷۰): اتوم او اجزاوې يې

د هستې له کشف ۹ کاله وروسته پوهان بريالي شول چې په دوه برخو يې هم ووېشي، يوې ته يې نيوترون وويل او بلې ته پروتون. دا مهال داسې انگېرل کېده چې بشر د مادې د جوړښت راز ته نږدې شوی دی؛ خو د زياتو څېړنو او اکتشافاتو له مخې جوتنه شوه چې د ذرې تجزيه او وېش لا هم دوام لري، په دې لړ کې د پروتون او نيوترون جوړوونکې ذرې (کوارکونه) هم کشف شول، ورپسې په تدريج سره د نيون ميون، سگما او کاون په نوم مختلفې ذرې هم کشف شوې. (۱)

همدا وجه ده چې لا هم څوک کره پرېکړه نه شي کولای؛ ترڅو د مادې او يا هم په خپله د اتوم وروستی برخه په ډاگه کړي.

۱. د هستوي فيزيک اساسات، دوکتور رحمت الله تنها، مخ ۹۴.

لېکن يو څه ډېر واضح دي او هغه دا چې دا حقيقت د پوهانو په هلو ځلو تقريبا دوه پېړۍ دمخه رابرسېره شو؛ مگر قرآن کریم ورته ۱۴ نيمې پېړۍ دمخه نغوته کړې.

الله تعالی فرمايي:

﴿وَقَالَ الَّذِينَ كَفَرُوا لَا تَأْتِينَا السَّاعَةُ قُلْ بَلَىٰ وَرَبِّي لَتَأْتِيَنَّكُمْ عِلْمُ الْغَيْبِ لَا يَعْزُبُ عَنْهُ مِثْقَالُ ذَرَّةٍ فِي السَّمَوَاتِ وَلَا فِي الْأَرْضِ وَلَا أَصْغَرَ مِنْ ذَلِكَ وَلَا أَكْبَرَ إِلَّا فِي كِتَابٍ مُّبِينٍ﴾ (۱)

ژباړه: او کافران وايي چې موږ ته به د قيامت ورځ رانه شي، ورته ووايه: ولې نه، په رب مې دې قسم وي چې په غيبو عالم دی، خامخا به درته راشي له هغه نه په اسمان او ځمکه کې د يوې ذرې هومره څه نه پټېږي؛ نه هم تر دې کوچني او نه لوی.

په دې مبارک ايت کې الله تعالی فرمايي چې د هغه له علم او پوهې څخه نه د ذرې په اندازه پټ څه شته؛ نه له دې کوچني او نه لوی.

د ذرې اړوند د «اصغر» کلمه صراحتا په دې دلالت کوي، چې دلته الله تعالی له ذرې څخه کوچنيو اجزاوو ته اشاره کړې، يا په بل عبارت الله تعالی دې ته نغوته کړې، چې ذره د مادې کوچنۍ او وروستۍ برخه نه ده؛ بلکې تر دې هم کوچنۍ اجزاوې شته.

۲۵۸ | ساینسی هڅې او قرآني حقایق

اوس تاسې ویلای شئ، چې دا هرڅه د الهي مصدر پرته بل څه کېدای شي؟

رښتیا دا دي، چې دا هر څه د قرآن کریم الهي ماهیت په ډاگه کوي؛ ځکه د ۱۹مې پېړۍ تر وروستیو پورې د ټول بشر اتفاقي فکر دا وو چې ذره یا اټوم نه وپشل کېدونکی دی.

پایله

په دې څېړنيز اثر کې مور د قرآن کریم او عصري علم ترمنځ هغه اړیکه راو سپړله، چې نه یوازې د علم د حوزې تجسس پاروي، بلکې د وحې له عالم سره د عقل هغه پل هم تړي، چې د بشریت د پوښتنو ځوابونه پکې نغښتي دي.

د دې علمي سفر په اوږدو کې، مور دا پایله ترلاسه کړه چې ساینس او قرآن، دواړه د حقیقت د موندنې لپاره اوږه په اوږه روان دي.

په دې کتاب کې مو د قرآن او ساینس ترمنځ هغه ارتباط هم څېړلی چې ډېری وخت یو د بل مخالف گڼل شوی، خو مور له علمي، منطقي، او تأملی دریځه وښودله چې حتی د تکر او اختلاف کلمې په دې اړه له سره صدق نه کوي یانې Invalid دي.

بنا پر دې دا کتاب د ساینسي-کشفیاتو او قرآني اشاراتو ترمنځ هغه فکري او علمي مفهوم هم رابرسېره کوي، چې د تقابل پر ځای د توافق،

همغري او تکامل په فضا کې استوگنه لري.

د بحثونو په لړۍ کې مو د کائناتو د پيل (Big Bang)، د لوگي څخه د هستۍ پيدا کېدلو تر «د کائناتو د پراخوالي» پورې، د يوې داسې نظريې د تائيد نښې پيدا کړې چې قرآن يې ۱۴ نيمې پېړۍ وړاندې په لنډو خو مانا ډکو الفاظو بيان کړی و. د جاذبې څپې، د فضا د حرکت، او د ستورپوهنې تر ټولو نوي بحثونه، لکه د تور سوري، پلسار ستوري، او د ستورو مړينه، هر يوه له قرآني نکتو سره يوه حيرانوونکې همغري ښودله.

د ځمکې د جيولوژيکي جوړښت، د غرونو ثبات بڅښونکې ونډه، د اوسپنې نزول، او حتی د ځمکې درزونو - هغه چې قرآن يې په «ذاتِ الصّدع» يادوي - وضاحت، مور ته دا ښيي چې قرآني بيان د سطحي تعبير تر کچې ډېر ژور او علمي اړخ لري.

د سمندرپوهنې له پلوه، د دوو سمندرونو ترمنځ د نه گډېدو سبب، د اوبو لاندې تياره څپې، او د وچې او اوبو د تنا سب دقيقه اشاره، دا ټول د داسې الهي علم ښکاره نښې دي، چې له هيڅ بشري کچې سره نه شي پرتله کېدای.

مور دا هم وڅېړل چې د انسان جنسيت څوک ټاکي، د مغز دندې څه دي، او د جنين وده څومره له قرآني بيان سره همغري ده؟

همدا ډول، د فزيک په څپرکي کې، د اتوم تر ټولو ژور جزيات، او د ذروي جوړښت تفصيلات د يوه دا سې الهي ادراک نښې دي، چې د وحې له لارې انسان ته وړاندې شوي دي.

خو خپله موخه تل بايد په ياد ولرو يانې نه دا د قران ازموينه وه، او نه هم متابعت، بلکې موخه دا وه: چې انسان بايد د عقل له لارې د وحې

معنا درک کړي، او د وحې له لارې د عقل منزل، ځکه نه دلته عقل محدود دی، او نه وحې اندېښمنه ده .

قرآن او ساینس: ټکر که تفاهم؟

د دې کتاب تر ټولو مهمه علمي او فلسفي پایله دا ده چې: قرآن او ساینس له سره په ټکر کې نه دي.

ټکر هغه وخت پېښېږي چې دوه سرچینې یو بل رد کړي. خو دلته ساینس، د خپلو تجربو او څېړنو له لارې، ورځ تر بلې هغه حقیقتونه راښيي چې قرآن یې بیان ډېر پخوا کړی. قرآن د وحې په توگه، د مطلق حقیقت سرچینه ده؛ ساینس د عقل او تجربې پر بنسټ، د همدې حقیقت د کشف هڅه ده، توپیر یوازې د لارې دی، نه د منزل.

حقیقت دادی چې د ټکر تصور هم د محدود فکر، یا ناسم تفسیر له امله پیدا شوی. ساینس د څېړنې او تجربې له لارې د حقیقت خوا ته درومي، او قرآن الهي لارښوونې د حکمت په ژبه وړاندې کوي. که چا د ټکر خبره کوله، نو یا یې ساینسي بصیرت سطحي دی، یا یې تفسیر له اصل سره سم نه دی.

هو، د توپیر خبره ډاډمنه او سمه ده، توپیر حتمن شته، وړاندې مو هم یادونه وکړه. ساینس وده کوي، قرآن وده نه کوي؛ ځکه کامل دی.

ساینس څېړي، قرآن ښيي. ساینس حیران دی، قرآن مطمئن دی. ساینس عقل ته خطاب کوي، قرآن دواړو (عقل او روح) ته. ساینس تجربې کوي، قرآن حقیقت بیانوي یو د لټون خراغ دی، بل د لارښود اسماني رڼا.

واقعیت دادی چې مور یوې داسې نړۍ ته نږدې کېږو چېرې چې نه

عقل اسیر دی، او نه نوې اندېښنه گناه گڼل کېږي. بلکې نوې پوښتنې، نوې تدبر، او نوې تحقیق د ایمان ژورتیا ته نوې لارې پرانیزي. د هغو ساینس پوهانو اعترافات چې د قرآن د علمي اشاراتو په باب یې کړي، متاثره شوي او یا یې ایمان راوړی، د دې حقیقت ستر سندونه دي.

په پای کې دا ویلی شو:

که ساینس د بشریت لپاره سترگه وي، نو قران د هغه تلپاتې مشعل رڼا ده چې لار ورنښيي.

برينبنايي ويڊيويي سرچيني

1 Pain receptor

Tejasen. ;

<https://youtu.be/X4ySKCvsWU8?si=rI5ueEE1NFV2WmYb>

2 Finger prints

Mustafa Mahmood

https://youtu.be/_RFNDUcP-jQ?si=4HT8Yucxd-_Lrbhl

3 Dynamic space

Michelle Thaller

<https://youtu.be/iUEJF058b2s?si=9IryMtcsIQvOb3eo>

- NASA

- <https://youtu.be/6Tg7weNEGTE?si=fsTgbfqkffO79Wob>

-Alex Fillipenko

https://youtu.be/vU2DmqVz3ic?si=vnw23l_bFNCbAsFq.

5 spherical shape of the earth

Dr. Shabir Ally

https://youtu.be/hkzR_ZtQ2nA?si=6nx9RgmycoXFhP0f

- Neil deggarase Tyson

https://youtu.be/hkzR_ZtQ2nA?si=6nx9RgmycoXFhP0f

- Brian Cox

- <https://youtu.be/E43->

[CfukEgs?si=xttN_NFLJ1zr6vnG](https://youtu.be/E43-CfukEgs?si=xttN_NFLJ1zr6vnG)

Oceanography

Captain Jacques Cousteau :

https://youtu.be/H_4vVfGq1Hs?si=RL8AZM0yBH3SaJpS

-Tariq Alswaidan

<https://youtu.be/YLFSIC7wOlc?si=VPU1Ha4I1wCStDVk>

Geology – Mountains

Palmer

برينبنايي ويديويي سرچيني | ۲۶۵

<https://youtu.be/kkPvXO5q8EM?si=XPBV0jbbmpKDD3ZC>

Smoke and universe

Yushidi kusan

<https://youtu.be/tHC5dPIcdJQ?si=blvdkEacl-swTben>

- Dr. Alfred kroner

<https://youtu.be/ih97Re6WVhA?si=v4RemYOfEG2dI92O>

General

Maurice Bucaille

https://youtu.be/XaSfE1DW2-w?si=KOA2_T9vaJKDxcMu

Lowest point on earth

Dr zaghlol Al naggar

<https://youtu.be/VkeOzsqHk8c?si=Xq8SOfQWWDVCCgerH>

Iron decent

Dr. Zaghlol Al naggar

https://youtu.be/V5UE4jJ-gUY?si=1QOHM_6J8VbV10Jf

Ants

Edward Osborne Wilson

<https://youtu.be/2JzyV-rsT0Q?si=UsPWskOs0DMAWvRe>

Frontal lobe

Prof. Keith L Moore

<https://youtu.be/qd14NRZVcZI?si=gISUOXpXJ2Ffv75K>

Embryology

Prof. Keith L moore

https://youtu.be/J_Dllu42eEA?si=oxSr2DyU-_lhNOtd

اخٹلیکونه

عربي اړوند

تفسیرونه:

- طبري، ابو جعفر محمد بن جرير. جامع البيان عن تأويل آي القرآن. (۹۲۳م)، دار المعرفة.
- ابن كثير، اسماعيل بن عمر. تفسير القرآن العظيم. (۱۴۱۴ هـ ق)، دار الفكر.
- رازي، فخرالدين محمد بن عمر. تفسير الكبير (مفاتيح الغيب). (۱۲۱۰م). دار احياء التراث العربي.
- محمود بن عبدالله. روح المعاني. (۲۰۰۲م). دارالفكر.
- الزخيلي، وهبة. التفسير المنير. (۱۹۹۱م). دار الفكر.
- القرطبي، محمد بن احمد. الجامع الاحكام القرآن. (۱۲۷۳م) دارالكتب العلمية.

کتابونه، رسالي او نور:

- امام ابو اسحاق. التعريف باسرار التکليف. (١٩٩٧)، دار ابن عفان
- الغزالي، ابو حامد. احياء علوم الدين، (١٩٩٣)، دار الاشاعت، کراچي. بولاق.
- دهلوي، ولي الله. الفوز الكبير في اصول التفسير (٢٠١٤ م). طه، لندن.
- ابن تيميه. مجموع الفتاوي. (٢٠٠٠ م). مجموع الملك فهد، رياض.
- قرطبي، امام ابو عبد الله. تفسير الجامع الاحكام القران، (١٩٠٠)، بولاق.
- الغزالي، ابو حامد. جواهر القران. (٢٠١٤)، دار المنهاج، بيروت.
- النجار، زغلول السماء في القران. (٢٠٠٥)، دار المعرفة، قاهره.
- ابو محمد، عبد الكريم بن صالح. الفرقان في بيان إعجاز القرآن (١٤٢٣ هـ / ٢٠٠٢ م). مكتبة عين الجامعه.
- الزندانى، عبدالمجيد. بينات الرسول و معجزاته، دارالايمان، قاهره
- ابن منظور. لسان العرب. (١٨٨٣-١٨٩٠)، المطبعة الكبرى الأميرية، قاهره.
- الحاج احمد، يوسف. الاعجاز العلمي في الارض. (٢٠٠٣ م)، مكتبة ابن حجر.
- الزبيدي. تاج العروس من جواهر القاموس. (١٩٨٩)، دار العلم للملايين، بيروت.
- النجار، زغلول. بحوث في اعجاز القران. (٢٠٠٠ م)، دار الحديث، قاهره.
- الحاج احمد، يوسف. الاعجاز العلمي في البحار. (٢٠٠٣)، مكتبة ابن حجر.

Books, Articles and others:

- Bible. Psalm 93:1; Psalm 104:5; Chronicles–Joshua 10:13.

Bible. Genesis 1:3–5; Genesis 1:14–19 Genesis 1:11–13.

- Wetherill, G.W. Possible consequences of absence of “Jupiter” in planetary system. (1994). Astrophysics and Space Science.

- Hawking, Stephen. A Brief History of Time. (1988), Bantam Books, London.

- Davies, Paul. The Goldilocks Engima: Why is the Universe Just Right for Life?. (2006), Allen Lane, London.

- Penrose, Roger. The Road to Reality: A Complete Guide to the Laws of the Universe. (2004), Jonathan Cape, London.

- Weinberg, Steven. The first Three Minutes of The Universe. (1977), Basic Books, New York.

- Al. Mehri A.B. Scientific Truths and the Quran (2nd Edition). (2006), Birmingham.

- Naik, Dr. Zakir. Quran and Science Compatible or Incompatible. (2007), Peace Vision, India.
- Houghton, John Theodore. Global Warming: The Complete Briefing. 5th ed. (2015), Cambridge University Press, Cambridge (UK).
- Ross, Hugh. The Earth is Special. (2008), Baker Books, Grand Rapids, Michigan.
- Eddy, John A. The Sun, the Earth, and Near-Earth Space: A Guide to the Sun-Earth System. (2009), United States Government Printing Office, Washington, D.C.
- Ahrens, C. Donald. Meteorology Today: An Introduction to Weather, Climate, and the Environment. (13th ed., 2022), Cengage Learning, Boston, MA.
- Kump, Lee R., Kasting, James F., & Crane, Robert G. The Earth System. (3rd ed., 2009), Pearson Education, Boston, MA.
- Rowbotham, Samuel. Zetetic Astronomy: Earth Not a Globe. (1881), Self-published, London.
- Carpenter, William. One Hundred Proofs That the

Earth Is Not a Globe. (1885), Self-published, Baltimore.

- Zhao, W. & Morgan, W.J. (1985). "Uplift of the Tibetan Plateau: Seismic Evidence of Under thrusting of Indian Crust." *Journal of Geophysical Research*, 90(B4), 3776–3790.
- Press, F. & Siever, R. *Earth*. (4th edition, 2001), W.H. Freeman and Company, New York.
- Kratz, Klaus L., & Helmut, Hans. *Nuclear Astrophysics*. (1996). Berlin, Germany: Springer-Verlag.
- Geller, Margaret J., & Huchra, John P. (1992). "The Origin of the Elements." *Annual Revision, Astronomy and Astrophysics*.
- Denton, Michael. *Nature's Destiny*. (1998), The Free Press, New York. ISBN: 978-0734237628
- Bucaille, Maurice. *The Quran, the Bible and Science*. Revised English edition, 1992. Seghers Publishers, New York
- Davis, Richard A. *Principles of Oceanography*. (1972), Addison-Wesley.

- Grass, G. Oceanography. (2005, 3rd edition), Springer.
 - Afrogh, M. Reza. Fundamentals of Genetics Science in the Holy Quran. Faculty of Law and Theology, Syrahwa. Islamic Azad University, Najafabad.
 - Obaid, Abdul Rahman. Hussain and others. Determination of the Fetus Gender in the Light of the Quran. Research Gate, (ASP).University of Sains Islam. Malaysia
- Pross, Addy. The origin of The Life what we know, what we can Know & what we will never Know. Open Biology. 1 January 2013
- Miller, E.K and Cohen, JD. An integrative theory of prefrontal cortex. (2001). Annual Review of Neuroscience.
- Banich, M.T. Executive Function – The search for an integrated account. Department of Psychiatry, University of Colorado Denver.
- Macmillan, M. An old Kind of Fame Stories of Phineas Gage. (2000), The MIT Press. ISBN: 978-0-262-63259-1
- The Layers of Your Skin. (2018), American Academy of Dermatology [AAOD].

Ibrahim, Muhammad Akhiruddin. The Miraculous Function of Human Skin. (2020). DUBAI (UAE) ISBN: 978-605-82433-8-5

Al-Ruhi, Zaynab, "Ibn Al-Nafis" The discovery of Pulmonary Circulation. (2021), Journal of Islamic Medicine.

Cera R. Lawrence. Aristotle on the Generation of Animals. (2010), Arizona State University.

Needham, Joseph. A Brief History of Embryology. (1959), Cambridge University Press.

Moore, Keith L., and T.V.N. Persaud. The Developing Human: Clinically Oriented Embryology. (1993) 5th ed. W.B. Saunders, Toronto.

Sadler, T.W. Langman's Medical Embryology. (2018), Wolters Kluwer. ISBN: 978-1-4963-8390-7

Gary C. Schoenwolf. Steven, B. Bleyl. Phillip R. and others. Larsen's Human Embryology. (2011), Elsevier. ISBN: 979-443-06811-9

Muller, H.M, and Seitz, H.M. Functional Morphology of the Mouthparts of hematophagous insects (1995) In

Advances in Insects Physiology.

Apiaries, Gleen. Principles of Honeybees Genetics. (2002),
Cornell University.

Crist, T.O. Macmahan, J.A. Foraging Patterns of
Pogonomyrmex ants in dessert grassbands.(1991),
Ecological Entomology.

Halliday and Resnick. Fundamentals of Physics. (1960),
John Wiley & Sons, Inc. ISBN 978-0-470-46908-8.

Internet Web Pages:

- <https://www.britanica.com>
- <https://www.islamweb.net>
- Characteristics of Empty Space - Physicist Observe Weird Quantum Fluctuations of Empty Space – Adrian (2015) - <https://www.science.org>
- LIGO, Caltech. <https://www.ligo.caltech.edu>
- NASA Jet propulsion Laboratory.(2016), <https://www.jpl.nasa.com>
- What is a Space Walk. <https://www.nasa.gov>
- <https://quran.miracles.com>
- Zahra Ashfaq, Knocking Star From The Quran Discovered by NASA, (2023), <https://www.theislamicfoundation.com>
- Astrophysics Data System, (2006), BIB Code: 2006AAS20720907H
- American Heritage Dictionary, <https://ahdictionary.com>
- Encarta Dictionary.com

- Bab.la, <https://en.bab.la>
- COSMOS. The SAO Encyclopedia of Astronomy, (Stellar Evolution). Swinburne University, <https://astronomy.swin.edu.au/cosmos/S/Star>
- Astronomy Magazine. (2024), <https://www.astronomy.com>
- <https://physics.stackexchange.com>
- <https://eventhorizontelescope.org>
- AMS, American Meteor Society, <http://asmmeteors.org/meteor.shower>
- BBC News. Why do some people still think the Earth is flat? (2019), BBC.com, Retrieved from <https://www.bbc.com/future/article/20190125-why-do-people-still-think-the-earth-is-flat>
- Hossenfelder, Sabine. "Flat Earth 'Science' — Wrong, But Not Stupid." (2020), backreaction.blogspot.com/2020/08/flat-earth-science-wrong-but-not-stupid.html.
- W.S. Flat Earth. "Debunking Flat Earth

Misconceptions.” FlatEarth.ws. (2025). Retrieved from <https://www.flatearth.ws>

- Ally, Shabir. “Is the Earth Flat or Globe According to the Quran?” Let the Quran Speak. (n.d.). Retrieved from <https://www.letthequranspeak.com> — also available on YouTube via the official Let the Quran Speak channel.
- Kaplan, Ilana. “Skepticism of Space Exploration.” People’s.com. (n.d.).
- Retrieved from <https://www.peoples.com/skepticism-of-space-exploration>
- Oregon State University. “Lessons on the Earth’s Layers.” Volcano World, (n.d).
- <https://volcano.oregonstate.edu/earths-layers-lesson1>
- Geological Society. “Mountain Roots: A Response by Dr. Ted Nield.” Geological Society. (n.d.). Retrieved from <https://www.geo.soc.org.uk>
- Silfra: Silfra Fissure Between Continents. The Geology of Silfra.” Dive.is. (n.d.). Retrieved from <https://www.dive.is>

- Benka, Stephen G. "Breathing Earth: Venting Cracks." (2009), Physics Today. Retrieved from <https://doi.org>
- Koutsoyiannis, Demetris, and Mamassis, Nikos. From Mythology to Science: The Development of Scientific Hydrological Concepts in Greek Antiquity and Its Relevance to Modern Hydrology. Hydrology and Earth System Sciences, vol. 25, 2021, pp. 2419–2444. Copernicus Publications. <https://doi.org/10.5194/hess-25-2419-2021>
- Science Section, Library of Congress. "How Much Does a Cloud Weigh?" Everyday Mysteries: Fun Science Facts from the Library of Congress, 27 Oct. 2023, <https://www.loc.gov/everyday-mysteries/meteorology-climatology/item/how-much-does-a-cloud-weigh/>
- "Miracle of the Quran: Two Seas Between Them Is a Barrier." Nairaland.com, 23 Oct.2020. <https://www.nairaland.com/6199047/miracle-qurantwo-seas-barrier?utm>
- Al-Kaheel, Abduldaem. "The Darkness under Sea." Kaheel7.com,

<https://kaheel7.com/eng/index.php/miracles-for-kids/254-the-darkness-under-sea?utm>

- "The Tides." Encyclopedia of the Environment, May 1, 2025.

<https://www.encyclopedie-environnement.org/en/water/the-tides-2/>

- Wahid Asbab-Al-Nuzul.

<https://www.altafsir.com/Books/Asbab%20Al-Nuzul%20by%20Al-Wahidi.pdf>

- World Meter. Current World Population.

<https://worldmeters.com>

- Session, Claire. "What is the Average Percentage of Water in the Human Body?" Medical News Today, 27 May 2020, <https://www.medicalnewstoday.com/articles/what-is-the-average-percentage-of-water-in-the-human-body>

- Signal, Marvin D., and Larry G. Arlia. "Water Balance of Social Insect Formica exsectoides. JSTOR, 1995.

<https://www.jstor.org/stable/>

- Steele, Bill. Before Chemicals may have combined in

Clay. 7 November 2013. Cornell University.

<https://news.cornell.edu>

- NIH. National Institute of Health Science.

<https://www.nih.gov>

- Scientific American. The art of lying. (2018). Retrieved from <https://www.scientificamerican.com>

- Talbot, Margaret. DUPED. (2005), The Newyorker. <https://www.psychology.com>

- Rain, Adrian. Prefrontal White Matter in Pathological Liars. (2005), The British Journal. Retrieved from <https://pubmed.ncbi.nlm.nih.gov/16199789/>

- Sutliff, Usha. Liar's Brain Wired Differently. (2005), USC Today. Retrieved from <https://today.usc.edu/liars-brains-wired-differently/>

- First Evidence Brain Abnormalities of found in Pathological Liars. (2005). Science Daily (USC). Retrieved from

<https://www.sciencedaily.com/releases/2005/10/051002115557.htm>

- Harlow, J.M. Recovery from the Passage fo an Iron bar through the Head. Massachusetts Medical Society. Retrieved from <https://resource.nlm.nih.gov/66210360R>
- Chaudhary, Akram. The Holy Quran on Production of Milk.(2017) Retrieved from <https://www.linkedin.com/pulse/106-holy-quran-production-milk-a-note-medical-series-chaudhary>
- Holstein Foundation. Milking and Lactation Book. Retrieved from <https://www.holsteinfoundation.org>
- Talmudology. Sotah 45b Talmudic Embryology. (2015) Retrieved from <https://www.talmudology.com/jeremybrownmdgmailcom/2015/12/7/talmudic-embryology>
- The Quran Encyclopedia. Alaq Sahin. (2006) https://ia601601.us.archive.org/4/items/thequrananencyclopediaed.byoliverleaman_201909/The%20Quran%20-%20An%20encyclopedia%2C%20ed.%20by%20Oliver%20Leaman.pdf
- Rosli, Muhammad Naim and 5 others. The Emergence

of the Semen Between Backbone and Ribs (2023). USIM University. <https://www.oarep.usim.edu>

- Anatomy of Fetus in utero. John Hopkins Medicine. Retrieved from

[https://www.hopkinsmedicine.org/health/wellness-and-prevention/anatomy-fetus-in-utero#:~:text=Amniotic%20sac.,of%20the%20placenta%20\(amnion\).](https://www.hopkinsmedicine.org/health/wellness-and-prevention/anatomy-fetus-in-utero#:~:text=Amniotic%20sac.,of%20the%20placenta%20(amnion).)

- Timmons, Jessicas. When can a fetus hear?.(2018), Healthline. <https://www.healthline.com>

- Barrel, Amanda. What and When can a fetus hear?. (2019), Medical News Today

<https://www.medicalnewstoday.com/articles/324464>

- Prete, Fredrick R. Can Female Rule the Hive? The controversy over Honeybees Gender Roles in British Beekeeping Texts of the 16th-18th centuries. Journal of the Histort of the Biology [JSTOR].

<https://www.jstor.org/stable/4331160>

- Oster, G.F and Wilson, E.O. Caste and Ecology in the

social insects. (1978), Springer.

<https://link.springer.com/article/10.1007/BF00046355>

- Franks, N.R. Army Ants: A Collective Intelligence. (1989), American Scientist. Harvard University. Retrieved from <http://ui.adsabs.harvard.edu/abs/1989AmSci..77..138F/abstract>
- J.I Friedman, H.W Kendall and R.E Taylor. Noble Prize Winners
- <https://www.nobleprize.org/prizes/physics/1990/summary>
- Particle Data Group – PDG. <https://pdg.lbl.gov>

پښتو او فارسي اړوند:

- رحمانی، شریف. د اسلام اقتصادي نظام. (۱۳۹۴)، جمیعت اصلاح
- بشار، محمد مفتي. قران او ساینسي څېړنې. (۱۳۹۷)، مستقبل، کابل.
- یحیی، هارون. د قرانکریم علمي اعجاز. (۱۳۹۲هـ.ل). مستقبل، کابل.
- فیض، خلیل الله. قران و ساینس جدید از خلقت تا عدم کاینات. خاور
- رحمانی، شریف. قران عظیم الشان او معاصر علوم. (۱۴۰۱هـ.ل)، سلام، جلال اباد.
- کمال روحانی. اعجاز علمي قران در عصر فضا ا تکنالوژي. (۱۳۸۶). سامرند
- هاشمی، سید هاشم. د اسلام د پیل مېرمنې. (۲۰۱۹)، دوستانو په مرسته.